
प्रथम उन्मेषः 


जगत्त्रितय- वैचित्र्य- चित्रकर्म- विधायिनम्‌ । 
शिवं शक्ति-परिस्पन्दमात्रोपकरणं नुमः।। १।। 
यथातत्त्वं विवेच्यन्ते भावास्रैलोक्यवर्तिनः । 
यदि तन्नादभुतं नाम दैवरक्ता हि किंशुकाः ।। २।। 
स्वमनीषिकयैवाथ तत्त्वं तेषां यथारुचि । 
स्थाप्यते प्रौढिमात्रं तत्‌ परमार्थो न तादृशः ।। ३।। 
इत्यसत्तर्कसन्दर्भे स्वतन्त्रेऽप्यकृतादरः। 
साहित्यार्थसुधासिन्धोः सारमुन्मीलयाम्यहम्‌ ।। ४।। 
येन द्वितयमप्येतत्‌ तत्त्वनिर्मितिलक्षणम्‌ । 
तद्विदामद्भुतामोदचमत्कारं विधास्यति ।। ५।। 
ग्रन्थारम्भेऽभिमतदेवतानमस्कारकरणं समाचारः, तस्मात्‌ तदेव तावदुप-क्रमते- 
वन्दे कवीन्द्रवक्त्रेन्दुलास्यमन्द्रनर्तकीम्‌ । 
देवी सूक्तिपरिस्पन्दसुन्दराभिनयोज्ज्वलाम्‌ ।। १।। 
इति । देवीं वन्दे, देवतां स्तौमि । कामित्याह-कवीन्द्रवकत्रेन्दुलास्य-मन्दिर- 
नर्तकीम्‌ । कवीन्द्राः कविप्रवरास्तेषां वक्रेन्दुर्मुखचन्द्रः स एव लास्यमन्दिरं 
नास्यवेश्म, तत्र नर्तकी लासिकाम्‌ । किंविशिष्टाम्‌, सूक्तिपरिस्मन्दसुन्दर- 
भिनयोज्ज्वलाम्‌ । सूक्तिपरिस्पन्दाः सुभाषितविलसितानि तान्येव सुन्दरा अभिनयाः 
सुकुमाराः सात्तिवकादयः, तैरुज्ज्वलां भ्राजमानाम्‌ । या किल सत्कविवक्त्रे 
लास्यवेश्मनीव लास्यसद्मनीव नर्तकी सविलासाभिनयविषिष्टा नृत्यन्ती विराजते 
तां वन्दे नौमीति वाक्यार्थः । तदिदमत्र तात्पर्यम्‌ यत्किल प्रस्तुतं वस्तु किमपि 
काव्यालङ्कारकरणं तदधिदैवतभूतामेवंविधरामणीयक-हदयहारिणीं वाग्रूपां सरस्वतीं 

स्तौमीति ॥१॥ 


वाचो विषयनैयत्यमुत्पादयितुमुच्यते । 
आदिवाक्येऽभिधानादि निर्मितेमानिसूत्रवत्‌ ।।६।। 
इत्यन्तरश्लोकः 
एवं नमस्कृत्येदानीं वक्तव्यवस्तुविषयभूतान्यभिधानाऽभिधेयप्रयोजनान्यासूत्रयति- 


लोकोत्तरचमत्कारकारिवैचित्र्यसिन््ये । 

काव्यस्यायमलङ्कारः कोऽप्यपूर्वो विधीयते ।।२।। 

अलङ्कारो विधीयते अलंकरणं क्रियते । कस्य-काव्यस्य । कवेः कर्म 
काव्यं तस्य । ननु च सन्ति चिरन्तनास्तदलङ्कारास्तत्‌ किमर्थमित्याह- अपूर्वः, 
तद्व्यतिरिक्तार्थाभिधायी । तदपूर्वत्वं तदुत्कृष्टम्य तन्निकृष्टस्य च द्वयोरपि 
संभवतीत्याह-कोऽपि, अलौकिकः सातिशयः । सोऽपि किमर्थमित्याह- 
लोकोत्तरचमत्कारकारिवैचित्र्यसिद्धये असामान्याह्णादविधायि-विचित्रभाव- 
' सम्पत्तये । यद्यपि सन्ति शतशः काव्यालङ्काराः, तथापि न कुतश्चिदप्येवंविध- 
वैचित्र्यसिद्धि: | 

अलङ्कारशब्दः शरीरस्य शोभातिशयकारित्वान्मुख्यतया कटकादिषु वर्तते 
तत्कारित्वसामान्यादुपचारादुपमादिषु, तद्वदेव च तत्सदृशेषु गुणादिषु, तथैव च 
तदभिधायिनि ग्रन्थे । शब्दार्थयोरेकयोगक्षेमत्वादैक्येन व्यवहार: यथा गौरिति 
शब्द: गौरित्यर्थ इति । तदयमर्थ:- ग्रन्थस्यास्य 'अलङ्कार' इत्यभिधानम्‌, 
उपमादिप्रमेयजातमभिधेयम्‌, उक्तरूपवैचित्र्यसिद्धि: प्रयोजन-मिति ॥२॥ 

एवमलङ्कारस्यास्य प्रयोजनमस्तीति स्थापितेऽपि तदलङ्कार्यस्य काव्यस्य 
प्रयोजनं विना तदपि तदपार्थकमित्याह- 


धर्मादिसाधनोपायः सुकुमारक्रमोदितः । 

काव्यबन्धोऽभिजाताना हृदयाह्णादकारकः ।।३।। 

हृदयाह्णादकारकश्चित्तानन्दजनकः काव्यबन्धः सर्गबन्धादिर्भवतीति सम्बन्धः। 
कस्येत्याकाइक्षायामाह-अभिजातानाम्‌ । अभिजाता: खलु राजपुत्रादयो धर्माद्युपेयार्थिनो 
विजिगीषवः क्लेशभीरवश्च, सुकुमाराशयत्वात्‌ तेषाम्‌ । तथा सत्यपि तदाह्णादकत्वे 
काव्यबन्धस्य क्रीडनकादिप्रख्यता प्राप्नोतीत्याह धर्मादिसाधनोपायः । 
धमदिरुपेयभूतस्य चतुर्वर्गस्य साधने संपादने तदुपदेशरूपत्वादुपायस्तत्प्राप्ति- 
निमित्तम्‌ । तथापि- 

तथाविधपुरुषाथोपदेशपरैरपरैरपि शास्त्रे: किमपराद्धमित्यभिधीयते- 
सुकुमारक्रमोदितः । सुकुमारः सुन्दरः सहृदयहदयहारी क्रमः परिपाटी- 
विन्यासस्तेनोदितः कथितः सन्‌ । अभिजातानामाह्णादकत्वे सति प्रवर्तकत्वात्‌ 

काव्यबन्धो धर्मादिप्राप्त्युपायतां प्रतिपद्यते । शास्रेषु पुनः कठोरक्रमाभिहितत्वाद्‌ 
धर्माद्युपदेशो दुरवगाह:, तथाविधे विषये विद्यमानो5प्यकिञ्चित्कर एव । 

राजपुत्रा: खलु समासादितविभवा: समस्तजगतीव्यवस्थाकारितां 
प्रतिपद्यमाना: श्लाघ्योपायोपदेशशून्यतया स्वतन्त्राः सन्तः समुचितसकल- 
व्यवहारोच्छेदं प्रवर्तयितुं प्रभवन्तीत्येतदर्थमेतद्व्युत्पत्तये व्यतीतसच्चरितराज-चरितं 
तन्निदर्शनाय निबध्नन्ति कवयः । तदेवं शाख्रातिरिक्तं प्रगुणमस्त्येव प्रयोजनं 
काव्यबन्धस्य ॥३॥ 

मुख्यं पुरुषार्थसिद्धिलक्षणं प्रयोजनमास्तां तावत्‌, अन्यदपि लोक- 
यत्रप्रवर्तननिमित्तं भृत्यसुहृत्स्वाम्यादिसमावर्जनमनेन विना सम्यङ्‌ न संभवतीत्याह- 


व्यवहारपरिस्पन्दसौन्दर्य॑ व्यवहारिभिः । 

सत्काव्याधिगमादेव नूतनौचित्यमाप्यते ।।४।। 

व्यवहारो लोकवृत्तं तस्य परिस्पन्दो व्यापारः क्रियाक्रमलक्षणः, तस्य 
सौन्दर्य रामणीयकं तद्व्यवहारिभिर्व्यवहर्तृभिः सत्काव्याधिगमादेव कमनीयकाव्य- 
परिज्ञानादेव नान्यस्माद्‌ आप्यते लभ्यत इत्यर्थः । कीदृशं तत्‌ सौन्दर्यम्‌- 
नूतनौचित्यम्‌ । नूतनमभिनवमलौकिकमौचित्यमुचितभावो यस्य । 

तदिदमुक्तं भवति-महतां हि राजादीनां व्यवहारे वर्ण्यमाने तदङ्गभूताः सर्वे 
मुख्यामात्यप्रभृतयः समुचितप्रातिस्विककर्तव्यव्यवहारनिपुणतया निबध्यमानाः 
सलकव्यवहारिवृत्तोपदेशतामापद्यन्ते । ततः सर्वः क्वचित्‌ कमनीयकाव्ये कृतश्रमः 
समासादितव्यवहारपरिस्पन्दसौन्दर्यातिशयः श्लाघनीय-फलभाग्‌ भवतीति ॥४॥ 

योऽसौ चतुर्वर्गलक्षणः पुरुषार्थः, तदुपार्जनविषयव्युत्पत्तिकारणतया काव्यस्य 
पारम्पर्येण प्रयोजनमित्याम्नातः, सोऽपि समयान्तरभावितया तदुपभोगस्य तत्फल- 
भूताह्णादकारित्वेन तत्कालमेव पर्यवस्याति । अतस्तदतिरिक्तं किमपि 
सहदयहृदयसंवादसुभगं तदात्वरमणीयं प्रयोजनान्तरमभिधातुमाह- 


चतुर्वर्गफलास्वादमप्यतिक्रम्य तद्विदाम्‌ । 

काव्यामृतरसेनान्तश्चमत्कारो वितन्यते ।।५।। 

चमत्कारो वितन्यते चमत्कृतिर्विस्तार्यते, हाद: पुनः पुनः क्रियत इत्यर्थः। 
केनकाव्यामृतरसेन । काव्यमेवामृतं तस्य रसस्तदास्वादस्तदनुभवस्तेन । 
क्वेत्यभिदधाति-अन्तश्चेतसि । कस्य-तद्विदाम्‌ । तं विदन्ति जानन्तीति तद्विदः, 
तज्ज्ञाः, तेषाम्‌ । कथम्‌ - चतुर्वगफलास्वादमप्यतिक्रम्य । चतुर्वर्गस्य धमदिः 
फलं तदुपभोगः, तस्यास्वादः, तदनुभवः, तमपि प्रसिद्धातिशयमतिक्रम्य विजित्य 
पस्पशप्रायं संपाद्य । 

तदयमभिप्राय:-यो5सौ चतुर्वर्गफलास्वाद: प्रकृष्टपुरुषार्थतया सर्वशा्र- 
प्रयोजनत्वेन प्रसिद्ध: सोऽप्यस्य काव्यामृतचर्वणचमत्कारकलामात्रस्य न कामपि 
साम्यकलनां कर्तुमर्हतीति । दुः श्रवदुर्भणदुरधिगमत्वादिदोषदुष्टोऽ-ध्ययनावसर एव 
दुःसहदुःखदायी शास्तरसन्दर्भः तत्कालकल्पितकमनीयचमत्कृतेः काव्यस्य न 
कथञ्चिदपि स्पर्धामधिरोहतीत्येतदप्यर्थतोऽभिहितं भवति । 


कटुकौषधवच्छा्रमविद्याव्याधिनाशनम्‌ । 

आह्वाद्यमृववत्‌ काव्यमविवेकगदापहम्‌ ।1७।। 

आयात्यां च तदात्वे च रसनिस्यन्दसुन्दरम्‌ । 

येन संपद्यते काव्यं तदिदानी विचार्यते 11८11 
इत्यन्तरश्लोकौ ॥५॥ 


अलङ्कृतिरलङ्कार्यमपोद्धृत्य विवेच्यते । 

तदुपायतया तत्त्वं सालङ्कारस्य काव्यता ।।६।। 

अलङ्कृतिरलङ्करणम्‌ अलङ्क्रियते ययेति विगृह्य, सा विवेच्यते 
विचार्यते । यच्चालङ्कार्यमलङ्करणीयं वाचकरूपं वाच्यरूपं च तदपि विवेच्यते, 
तयो: सामान्यविशेषलक्षणद्वारेण स्वरूपनिरूपणं क्रियते । कथम्‌- अपोद्धृत्य। 
निष्कृष्य पृथक्‌ पृथगवस्थाप्य, यत्र समुदायरूपे तयोरन्तर्भावः, तस्माद्‌ विभज्य 
केन हेतुना-तदुपायतया । तदिति काव्यं परामृश्यते । तस्योपायः, तदुपायः, 
तस्य भावस्तदुपायता तया हेतुभूतया । तस्मादेवंविधो विवेकः काव्यव्युत्पत्त्युपायतां 
प्रतिपद्यते । दृश्यते च समुदायान्तःपातिनामसत्यभूतानामपि व्युत्पत्तिनिमित्तमपोद्धृत्य 
विवेचनम्‌ । यथा-पदान्तर्भूतयोः प्रकृतिप्रत्यय-योर्वाक्यान्तर्भूतानां पदानां चेति । 
यद्येवमसत्यभूतोऽप्यपोद्धारस्तदुपायतया क्रियते । तत्‌ किं पुनः सत्यमित्याह- 
तत्त्व सालङ्कारस्य काव्यता’ । अयमत्र परमार्थः-सालङ्कारस्यालङ्करणसहितस्य 
सकलस्य निरस्तावयवस्य सत: समुदायस्य काव्यता कवि-कर्मत्वम्‌ । तेनालङ्कृतस्य 
काव्यत्वमिति स्थितिः, न पुनः काव्यस्यालङ्कारयोग इति ॥६॥ 

“सालङ्कारस्य काव्यते'ति संमुग्धतया किञ्चित्‌ काव्यस्वरूपमासूत्रितम्‌, 
निपुणं पुनर्न निश्चितम्‌ । किंलक्षणं वस्तु काव्यव्यपदेशभाग्‌ भवतीत्याह- 

शब्दाथौ सहितौ वक्रकविव्यापारशालिनि । 

बन्धे व्यवस्थितौ काव्यं तद्विदाह्णादकारिणि ।।७।। 

शाब्दार्थौ काव्यं “वाचको वाच्यश्चेति द्वौ संमिलितौ’ काव्यम्‌ । द्वावेकमिति 
विचित्रैवोक्तिः । तेन यत्‌ केषांचिन्मतं 'कविकौशलकल्पित-कमनीयतातिशयः 
शब्द एव केवलं काव्यमि'ति, केषांचिद्‌ वाच्यमेव रचनावैचित्र्यचमत्कारकारि 

काव्यमि'ति, पक्षद्वयमपि निरस्तं भवति । तस्माद्‌ द्वयोरपि प्रतितिलमिव तैलं 
तद्विदाह्नादकारित्वं वर्तते, न पुनरेकस्मिन्‌ | यथा-(रुद्रटस्य काव्यालङ्कारे.२२-२३) 

भण तरुणि! रमणमन्दिरमानन्दस्यन्दिसुन्दरेन्दुमुखि! । 

यदि सल्लीलोल्लापिनि! गच्छसि तत्‌ किं त्वदीयं मे ।। ९।। 

अनणुरणन्मणिमेखलमविरतशिञ्जानमञ्जुमञ्जीरम्‌ । 

परिसरणमरुणचरणे रणरणकमकारणं कुरुते ।। १०।। 

प्रतिभादारिद्र्यदैन्यादतिस्वल्पसुभाषितेन कविना वर्णसावर्ण्यरम्यता- 
मात्रमत्रोदितम्‌, न पुनर्वाच्यवैचित्र्यकणिका काचिदस्तीति । 

यत्किल नूतनतारुण्यरङ्गितलावण्यपटहकान्तेः कान्तायाः कामयमानेन 
केनचिदेतदुच्यते-यदि त्वं तरुणि! रमणन्तदिरं व्रजसि तत्किं त्वदीयं परिसरणं 
रणरणकमकारणं मम करोतीत्यतिग्राम्येयमुक्तिः | किञ्च, न अकारणम्‌, 
यतस्तस्यास्तदनादरेण गमनेन तदनुरक्तान्तःकरणस्य विरहविधुरताशङ्काकातरता 
कारणं रणरणकस्य । यदि वा परिसरणस्य मया किमपराद्धमित्यकारण-तासमर्पकम्‌, 
एतदप्यतिग्राम्यतरम्‌ । संबोधनानि च बहूनि मुनिप्रणीतस्तोत्रामन्त्र-णकल्पानि न 
काञ्चिदपि तद्विदामाह्णादकारितां पुष्णन्तीति यत्किञ्चिदेतत्‌ । 

वस्तुमात्रं च शोभातिशयशून्यं न काव्यव्यपदेशमरह॑ति । यथा- 

प्रकाशस्वाभाव्यं विदधति न भावास्तमसि यत्‌ 

तथा नैते ते स्युर्यदि किल तथा तत्र न कथम्‌ । 

गुणाऽ ध्यासाभ्यास- व्यसन- दृढदीक्षा- गुरुगुणो 

रविव्यापारोऽयं किमथ सदूशं तस्य महसः ।। ११।। 

अत्र हि शुष्कतर्कवाक्यवासनाधिवासितचेतसा प्रतिभाप्रतिभातमात्रमेव 
वस्तु व्यसनितया कविना केवलमुपनिबद्धम्‌ । न पुनर्वाचकवक्रताविच्छित्ति- 
लवोऽपि लक्ष्यते । यस्मात्‌ तर्कवाक्यशय्यैव शरीरमस्य श्लोकस्य । तथा च- 
तमोव्यतिरिक्ता: पदार्था धर्मिणः प्रकाशस्वभावा न भवन्तीति साध्यम्‌, 
तमस्यतथाभूतत्वादिति हेतुः । दृष्टान्तस्तर्हि कथं न दर्शितः, तर्कन्यायस्यैव 
चेतसि प्रतिभासमानत्वात्‌ । तथोच्यते-(व्यक्तिविवेक उधृतम्‌) 

तद्भावहेतुभावौ हि दृष्टान्ते तदवेदिनः । 

स्थाप्येते विदुषां वाच्यो हेतुरेव हि केवलः ।। १२।। 

विदधतीति विपूर्वो दधातिः करोत्यथें वर्तते । स च करोत्यर्थोऽत्र न 
सुस्पष्टसमन्वयः, प्रकाशस्वाभाव्यं न कुर्वन्तीति । प्रकाशस्वाभाव्यशब्दोऽपि 
चिन्त्य एव । प्रकाशः स्वभावो यस्यासौ प्रकाशस्वभावः, तस्य भाव इति 

भावप्रत्यये विहिते पूर्वपदस्य वृद्धिः प्राप्नोति । अथ स्वभावस्य भावः 
स्वाभाव्यमित्यत्रापि भावप्रत्ययान्ताद्‌ भावप्रत्ययो न प्रचुरप्रयोगार्हः । तथा च 
प्रकाशश्चासौ स्वाभाव्यं चेति विशेषणसमासोऽपि न समीचीनः । 

तृतीये च पादेऽत्यन्तासमर्पकसमासभूयस्त्ववैशसं न तद्विदा- 
ह्वादकारितामावहति । रविव्यापार इति रवि-शब्दस्य प्राधान्येनाभिमतस्य समासे 
गुणीभावो न विकल्पितः, पाठान्तरस्य रवेः’ इति संभवात्‌ । 

ननु वस्तुमात्रस्याप्यलङ्कारशून्यतया कथं तद्विदाह्णादकारित्वमिति चेत्‌ 
तन्न; यस्मादलङ्कारेणाप्रस्तुतप्रशंसालक्षणेनान्यापदेशतया स्फुरितमेव कविचेतसि। 
प्रथमं च प्रतिभाप्रतिभासमानमघटितपाषाणशकलकल्प-मणिप्रख्यमेब वस्तु 
विदग्धकविविरचितवक्रवाक्योपारूढं शाणोल्लीढमणि-मनोहरतया तद्विदाह्णाद- 
कारि-काव्यत्वमधिरोहति । तथा चैकस्मिन्नेव वस्तुन्यवहितानवहित-कविद्वितय- 
विरचितं वाक्यद्वयमिदं महदन्तरमावेदयति-(किराता.९.२६) 

मानिनीजनविलोचनपातानुष्णबाष्पकलुषानभिगृहन्‌ । 

मन्दमन्दमुदितः प्रययौ खं भीतभीत इव शीतमयूखः ।। १३।। 

क्रमादेक-द्वि-त्रि- प्रगति-परिपाटीः प्रकटयन्‌ 

कलाः स्वैरं स्वैरं नवकमलकन्दाङ्कररुचः । 

पुरन्ध्रीणां प्रेयोविरहदहनोद्दीपितदृशां 

कटाक्षेभ्यो बिभ्यन्निभृत इव चन्द्रोऽभ्युदयते ।। ९४।। 

एतयोरन्तरं सहदयहृदयसंवेद्यमिति तैरेव विचारणीयम्‌ । तस्मात्‌ स्थितमेतत्‌ 


न शब्दस्यैव रमणीयताविशिष्टस्य केवलस्य काव्यत्वम्‌, नाप्यर्थ-स्येति । तदिदमुक्तम्‌ 
-(भामहा.१.१३-१५) 


रूपकादिरलङ्कारस्तस्यान्यैर्बहुधोदितः 
न कान्तमपि निर्भूषं विभाति वनिताननम्‌ ।। १५।। 
रूपकादिमलङ्कारं बाह्यमाचक्षते परे । 


सुपां तिङां च व्युत्पत्तिं वाचां वाञ्छन्त्यलङ्कृतिम्‌ ।। १६।। 

तदेतदाहुः सौशब्द्यं नार्थव्युत्पत्तिरीदृशी । 

शब्दाभिधेयालङ्कारभेदादिष्टं दयं तु नः ।।१७।। 

तेन शब्दार्थौ द्वौ संमिलितौ काव्यमिति स्थितम्‌ । एवमवस्थापिते द्वयोः 
काव्यत्वे कस्यचिदेकस्य मनाङमात्रन्यूनतायां सत्यां काव्यव्यवहारः प्रवर्तेतेत्याह- 
सहिताविति । सहितौ सहितभावेन साहित्येनावस्थितौ । 

ननु च वाच्यवाचकसंबन्धस्य विद्यमानत्वादेतयोर्न कथञ्चिदपि साहित्यविरहः, 
सत्यमेतत्‌ । किन्तु विशिष्टमेवेह साहित्यमभिप्रेतम्‌ । कीदृशम्‌? -वक्रताविचित्र- 

गुणालङ्कारसंपदां परस्परस्पर्धाधिरोह: । तेन- 

समसर्वगुणौ सन्तौ सुहृदाविव सङ्गतौ । 

परस्परस्य शोभायै शब्दार्थौ भवतो यथा- ॥१८।।३त्यन्तरश्लोकः) 

ततोऽ रुणपरिस्पन्दमन्दीकृतवपुः शशी । 

दध्रे कामपरिक्षामकामिनीगण्डपाण्डुताम्‌ ।। १ ९ । ।(का.प्र.पृ.१०५) 

अत्रारुणपरिस्पन्दनमन्दीकृतवपुषः शशिन: कामपरिक्षामवृत्ते: कामिनी- 
कपोलफलकस्य च पाण्डुत्वसाम्यसमर्थनादर्थालङ्कारपरिपोषः शोभातिशयमा- 
वहति । वक्ष्यमाणवर्णविन्यासवक्रतालक्षण: शब्दालङ्कारोऽप्यतितरां रमणीय:। 
वर्णविन्यासविच्छित्तिविहिता लावण्यगुणसंपदस्त्येव । यथा च-(गा.र.को.) 

लीलाइ कुवलअं कुवलअं व सीसे समुव्वहंतेण । 

सेसेण सेसपुरिसाणं पुरिसआरो समुव्पसिओ ।। २०।। 

(लीलया कुवलयं कुवलयमिव शीर्षे समुद्वहता । 

शेषेण शेषपुरुषाणां पुरुषकारः समुपहसितः ॥) 

अत्राप्रस्तुतप्रशंसोपमालक्षणवाच्यालङ्कारवैचित्र्यविहिता हेलामात्र- 
विरचितयमकानुप्रासहारिणी समर्पकत्वसुभगा कापि काव्यच्छाया सहदयहृदय- 
माह्णादयति । 

द्विवचनेनात्र वाच्यवाचकजातिद्वित्वमभिधीयते । व्यक्तिद्वित्वाभिधाने 
पुनरेकपदव्यवस्थितयोरपि काव्यत्वं स्यादित्याह-बन्धे व्यवस्थितौ । बन्धो 
वाक्यविन्यासः तत्र व्यवस्थितौ विशेषेण लावण्यादिगुणालङ्कारशोभिना संनिवेशेन 
कृतावस्थानौ । सहितावित्यत्रापि यथायुक्ति स्वजातीयापेक्षया शब्दस्य शब्दान्तरेण 
वाच्यस्य वाच्यान्तरेण च साहित्यं परस्परस्पर्धित्वलक्षणमेव विवक्षितम्‌ । अन्यथा 
तद्विदाह्णादकारित्वहानिः प्रसज्येत । 
यथा- (मा.मा.५.३०) 

असारं संसारं, परिमुषितरत्नं त्रिभुवनं, 

निरालोके लोकं, मरणशरणं बान्धवजनम्‌ । 

अदर्पं कन्दर्प, जन-नयन-निर्माणमफलं, 

जगज्जीर्णारण्यं कथमसि विधातु व्यवसितः ।। २१।। 

अत्र किल कुत्रचित्‌ प्रबन्धे कश्चित्‌ कापालिकः कामपि कान्तां 
व्यापादयितुमध्यवसितो भवन्नेवमभिधीयते-यदपगतसारः संसारः, हृतरत्मसर्वस्वं 
त्रैलोक्यम्‌, आलोक्यम्‌ आलोककमनीयं वस्तु, तद्वर्जितो जीवलोकः, 


१. धन्यः कुन्तको यो मालतीमाधवमपि न वेद । 

सकललोकलोचन-निर्माणं निष्फलप्रायम्‌, त्रिभुवनविजयित्वदर्पहीन: कन्दर्पः, 
जगज्जीर्णारण्यकल्प-मनया विना भवतीति किं त्वमेवंविधमकरणीयं कर्त्तु व्यवसित 
इति । 

एतस्मिन्‌ श्लोके महावाक्यकल्पे वाक्यान्तराण्यवान्तरवाक्यसदृशानि 
तस्याः सकललोकलोभनीयलावण्यसंपत्प्रतिपादनपराणि परस्परस्पर्धीन्यतिरम- 
णीयान्युपनिबद्धानि कमपि काव्यच्छायातिशयं पुष्णन्ति । मरणशरणं बान्धवजनमिति 
पुनरेतेषां न कलामात्रमपि स्पर्धितुमर्हतीति न तद्विदाह्णादकारि। बहुषु च 
रमणीयेष्वेकवाक्योपयोगिषु युगपत्‌ प्रतिभासपदवीमवतरत्सु वाक्यार्थ-परिपूरणार्थ 
तत्‌ प्रातिभं प्राप्तुमपरं प्रयत्नेन प्रतिभा प्रसाद्यते । तथा चास्मिन्नेव 
्रस्तुतवस्तुसन्रह्मचारिवस्त्वन्तरमपि सुप्रापमेव'विधिमपि विपन्नाद्‌भुतविधिम्‌' इति। 

प्रथमप्रतिभातपदार्थप्रतिनिधिपदार्थान्तरासंभवे सुकुमारतरापूर्वसमर्पणेन कामपि 
काव्यच्छायामुन्मीलयन्ति कवयः । यथा-(बा.रा.१.५१) 

रद्राद्रेस्तुलनं स्वकण्ठविपिनोच्छेदो हरेर्वासनं 

कारावेश्मनि पुष्पकापहरणं यस्येदृशाः केलयः । 

सोऽहं दुर्मदबाहुदण्डसचिवो लङ्केश्वरस्तस्य मे 

का श्लाघा घुणजर्जरेण धनुषा कृष्टेन भग्नेन वा ।। २२।। 

इत्युपनिबद्भ्य पूवोपनिबद्धपदार्थानुरूपवस्त्वन्तरासंभवादपूर्वमेव “यस्ये- 
दृशा: केलयः” इति विन्यस्तम्‌, येनान्येऽपि कामपि कमनीयतामनीयन्त । 
यथा च-(ता.व.१.१४) 

तद्वक्त्रेन्दुविलोकनेन दिवसो नीतः, प्रदोषस्तथा 

तद्गोष्ठ्यैव, निशापि मन्मथकृतोत्साहैस्तदङ्गार्पणैः । 

तां संप्रत्यपि मार्गदत्तनयनां द्रष्टु प्रवृत्तस्य मे 

बद्धोत्कण्ठमिदं मनः किम्‌ ।।२३।। 

इति संप्रत्यपि तामेवंविधां वीक्षितुं प्रवृत्तस्य मम मनः किमिति बद्धोत्कण्ठमिति 
परिसमाप्तेऽपि तथाविधवस्तुविन्यासो विहितः- (अथवा प्रेमा-समाप्तोत्सवम्‌' 
इति, येन पूवेषां जीवितमिवार्पितम्‌ । 

यद्यपि द्वयोरप्येतयोस्तत्प्राधान्येनैव वाक्योपनिबन्धः, तथापि कवि- 
प्रतिभाप्रौढिरेव प्राधान्येनावतिष्ठते । शब्दस्यापि शब्दान्तरेण साहित्यविरहोदाहरणं 
यथा-(शिशुपा. १०.३३) 

चारुता वपुरभूषयदासां तामनूननवयौवनयोगः । 

तं पुनर्मकरकेतनलक्ष्मीस्तां मदो दयितसङ्गमभूषः ।। २४।। 

दयितसङ्गमस्तामभूषयदिति वक्तव्ये कीदृशो मदः, दयितसङ्गमो भूषा 
यस्येति | दयितसङ्गमशब्दस्य प्राधान्येनाभिमतस्य समासवृत्तावन्तर्भूतत्वाद्‌ गुणीभावो 

न तद्विदाह्नदकारी । दीपकालङ्कारस्य च काव्यशोभाकारित्वेनोप-निबद्धस्य 
निर्वहणावसरे त्रुटितप्रायत्वात्‌ प्रक्रमभङ्गविहितं सरसहदयवैरस्यमनि-वार्यम्‌ । 
'दयितसङ्गतिरेनम्‌” इति पाठान्तरं सुलभमेव । 

द्वयोरप्येतयोरुदाहरणयो: प्राधान्येन प्रत्येकमेकतरस्य साहित्यविरहो 
व्याख्यातः । परमार्थतः पुनरुभयोरप्येकतरस्य साहित्यविरहो5न्यतरस्यापि पर्यवस्यति। 
तथा चार्थः समर्थवाचकासद्धावे स्वात्मना स्फुरन्नपि मृतकल्प एवावतिष्ठते । 
शब्दोऽपि वाक्योपयोगिवाच्यासंभवे वाच्यान्तरवाचकः सन्‌ वाक्यस्य व्याधिभूत: 
प्रतिभातीत्यलमतिप्रसङ्गेन । 

प्रकृतं तु । कीदृशे बन्धे-'वक्रकविव्यापारशालिनि'’ । वक्रो योऽसौ 
शास्रादिप्रसिद्धशब्दार्थोपनिबन्धव्यतिरेकी षद्प्रकारवक्रताविशिष्टः कविव्यापार- 
स्तत्त्रियाक्रमस्तेन शालते श्लाघते यस्तस्मिन्‌ । एवमपि कष्टकल्पनोपहतेऽपि 
प्रसिद्धव्यतिरेकित्वमस्तीत्याह-तद्विदाह्वादकारिणि । तदिति काव्यपरामर्शः 
तद्विदन्तीति तद्विदः, तज्ज्ञाः, तेषामाह्णादमानन्दं करोति यस्तस्मिन्‌ तद्विदा- 
ह्वादकारिणि बन्धे व्यवस्थितौ । वक्रतां वक्रताप्रकारांस्तद्विदाह्णादकारित्वं च 
प्रत्येकं यथावसरमेवोदाहरिष्यन्ते । 

एवं काव्यस्य सामान्यलक्षणे विहिते विशेषलक्षणमुपक्रमते । तत्र 
शब्दार्थयोस्तावत्‌ स्वरूपं निरूपयति- 


वाच्योऽर्थो वाचकः शब्दः प्रसिद्धमिति यद्यपि । 

तथापि काव्यमार्गेऽस्मिन्‌ परमार्थोऽयमेतयोः ।।८।। 

इति । एवंविधं वस्तु प्रसिद्धं प्रतीतम्‌-यो वाचकः स शब्दः, यो 
वाच्यश्चाभिधेयः सोऽर्थं इति । ननु च द्योतकव्यञ्ञकावपि शब्दौ सम्भवतः च द्योतकव्यज्ञकावपि शब्दौ सम्भवत 
तदसंग्रहान्नाव्याप्तिः, यस्मादर्थप्रतीतिकारित्वसामान्यादुपचारात्‌ तावपि वाचकावेव वाचकावेव। 
एवं द्योत्यव्यङ्गययोरर्थयोः प्रत्येयत्वसामान्यादुपचाराद्‌ वाच्यत्वमेव । तस्माद्‌ 


वाचकत्वं वाच्यत्वं च शब्दार्थयोलोंके सुप्रसिद्धं यद्यपि लक्षणम्‌, तथाप्यस्मिन्‌ 
अलौकिके काव्यमागें कविकर्मवर्त्मनि अयमेतयोर्वक्ष्यमाणलक्षणः परमार्थः किमप्यपूर्वं 
तत्त्वमित्यर्थः । कीदृशमित्याह- 

शब्दो विवक्षितार्थैकवाचकोऽन्येषु सत्स्वपि । 

अर्थ सहदयाह्वादकारिस्वस्पन्दसुन्दर ।।९।। 

स शब्द: काव्ये यस्तत्समुचितसमस्तसामग्रीकः । कीदृक्‌- विवक्षितार्थै- 
कवाचकः । विवक्षितो योऽसौ व्तुमिष्टोऽर्थस्तदेकवाचकस्तस्यैकः केवल एव 
वाचकः । कथम्‌-अन्येषु सत्स्वपि, अपरेषु तद्वाचकेषु बहुष्वपि विद्यमानेषु । 
तथा च- 

सामान्यात्मना वक्तुमभिप्रेतो यो$र्थस्तस्य विशेषाभिधायी शब्द: सम्यग्‌ 
वाचकतां न प्रतिपद्यते । यथा-(भल्लटशतकम्‌ ६२) 


कल्लोल- वेल्लित- दृषत्परुष- प्रहारै 

रत्नान्यमूनि मकराकर! माऽवमंस्थाः । 

कि कौस्तुभेन भवतो विहितो न नाम 

याच्ञाप्रसारितकरः पुरुषोत्तमोऽपि ।। २५।। 

अत्र रत्नसामान्योत्कर्षाभिधानमुपक्रान्तम्‌ । कौस्तुभेनेति रत्नविशेषा- 
भिधायी शब्दस्तद्विशेषोत्कर्षाभिधानमुपसंहरतीति प्रक्रमोपसंहारवैषम्यं न 
शोभातिशयमावहति । न चैतद्‌ वक्तुं शक्यते-यः कश्चिद्‌ विशेषे गुणग्रामगरिमा 
विद्यते स सर्वः । सामान्येऽपि संभवत्येवेति । यस्मात्‌ -(त.आ.१.४०) 


वाजिवारणलोहानां काष्ठपाषाणवाससाम्‌ । 

नारी-पुरुष-तोयानामन्तरं महदन्तरम्‌ ।।२६।। 

तस्मादेवंविधे विषये सामान्याभिधाय्येव शब्द: सहदयहृदयहारितां प्रतिपद्यते। 
तथा चास्मिन्‌ प्रकृते पाठान्तरं सुलभमेव-“एकेन किं न विहितो भवतः स नाम” 
इति । 

यत्र विशेषात्मना वस्तु प्रतिपादयितुमभिमतं तत्र विशेषाभिधायक-मेवाभिधानं 
निबध्नन्ति कवयः । यथा-(कु.सं.५.७१) 


द्वयं गतं संप्रति शोचनीयतां समागमप्रार्थथया कपालिनः । 
कला च सा कान्तिमती कलावतस्त्वमस्य लोकस्य च नेत्रकौमुदी ।। २७।। 
अत्र परमेश्वरवाचकशब्दसहस्रसंभवेऽपि 'कपालिन’ इति बीभत्सरसा- 
लम्बनविभाववाचकः शब्दो जुगुप्सास्पदत्वेन प्रयुज्यमानः कामपि वाचकवक्रतां 
विदधाति । “संप्रति’ 'द्वयं’ चेत्यतीव रमणीयम्‌यत्‌ किल पूर्वमेका सैव 
दुर्व्यसनदूषितत्वेन शोचनीया संजाता, संप्रति पुनस्त्वया तस्यास्तथाविधदुर- 
ध्यवसायसाहायकमिवारब्धमित्युपहस्यते । प्रार्थना’-शब्दोऽप्यतितरां रमणीयः, 
यस्मात्‌ काकतालीययोगेन तत्समागमः कदाचिन्न वाच्यतावहः, प्रार्थना पुनरत्रात्यन्तं 
कौलीन-कलङ्ककारिणी । 

“सा च' “त्वं च' इति द्वयोरप्यनुभूयमानपरस्परस्पर्धिलावण्यातिशय- 
प्रतिपादनपरत्वेनोपात्तम्‌ । ‘कलावतः? 'कान्तिमती’ इति च मत्वर्थीयप्रत्ययेन 
द्रयोरपि प्रशंसा प्रतीयत इत्येतेषां प्रत्येकं कश्चिदप्यर्थः शब्दान्तराभिधेयतां नोत्सहते। 
कविविवक्षितविशेषाभिधानक्षमत्वमेव वाचकत्वलक्षणम्‌ । यस्मात्‌ प्रतिभायां 
तत्कालोल्लिखितेन केनचित्‌ परिस्पन्देन परिस्फुरन्तः पदार्थाः प्रकृतप्रस्ताव- 
समुचितेन केनचिदुत्कर्षेण वा समाच्छादितस्वभावाः सन्तो विवक्षाविधेय- 

त्वेनाभिधेयतापदवीमवतरन्तस्तथाविधविशेष-प्रतिपादन-समर्थेनाभिधानेनाभिधीय- 
मानाश्चेतनचमत्कारितामापद्यन्ते । यथा-(व्य.वि.२) 


संरम्भः करिकीटमेघशकलोद्देशेन सिंहस्य यः 

सर्वस्यैव स जातिमात्रविहितो हेवाकलेशः किल । 

इत्याशाद्विरद- क्षयाऽम्बुद- घटाबन्धेऽ प्यसंरब्धवान्‌ 

योऽसौ कुत्र चमत्कृतेरतिशयं यात्वम्बिकाकेसरी ।। २८।। 

अत्र करिणां “कीट'व्यपदेशेन तिरस्कारः, तोयदानां च 'शकल- 
शब्दाभिधानेनानादरः, “सर्वस्य’ इति यस्य कस्यचित्‌ तुच्छतरप्रायस्येत्यवहेला, 
जातेश्च “मात्र'-शब्दविशिष्टत्वेनावलेपः, हेवाकस्य “लेश^शब्दाभिधानेनाल्पता- 
प्रतिपत्तिरित्येते विवक्षितार्थैकवाचकत्वं द्योतयन्ति । 'घटाबन्ध'-शब्दश्च 
्रस्तुतमहत्त्वप्रतिपादनपरत्वेनोपात्तस्तन्निबन्धनतां प्रतिपद्यते । विशेषाभिधाना- 
काङ्क्षिणः पुनः पदार्थस्वरूपस्य तत्प्रतिपादनपरविशेषणशून्यतया शोभाहानि- 
रुत्पद्चते यथा-(का.प्र.७) 


यत्रानुलिलेखिताख्यमेव निखिलं निर्माणमेतद्‌ विधे- 

रुत्कर्षप्रतियोगिकल्पनमपि न्यक्कारकोटिः परा । 

जाताः प्राणभृतां मनोरथगतीरुल्लङ्घ्य यत्संपद- 

स्तस्याभासमणीकृताश्मसु मणेरश्मत्वमेवोचितम्‌ ।।२९।। 

अत्र 'आभास'-शब्दः स्वयमेव मात्रादिविशिष्टत्वमभिलषँल्लक्ष्यते । 
पाठान्तरम्‌-“छायामात्रमणीकृताश्मसु मणेस्तस्याश्मतैवोचिता’ इति । एतच्च 
वाचकवक्रताप्रकारस्वरूपनिरूपणावसरे प्रतिपदं प्रकटीभविष्यतीत्यलमति- 
प्रसङ्गेन । 

अर्थश्च वाच्यलक्षण: कोदृशः-काव्ये यः सहृदयाह्णादकारिस्वस्पन्द- 
सुन्दरः । सहृदयाः काव्यार्थविदस्तेषामाह्णादमानन्दं करोति यस्तेन स्वस्मन्देनात्मीयेन 
स्वभावेन सुन्दरः सुकुमारः । तदेतदुक्तं भवति-यद्यपि पदार्थस्य नानाविधधर्म- 
खचितत्वं संभवति तथापि तथाविधेन धर्मेण संबन्धः समाख्यायते यः 
सहदयहदयाह्णादमाधातुं क्षमते । तस्य च तदाह्वादसामर्थ्य संभाव्यते येन काचिदेव 
स्वभावमहत्ता रसपरिपोषाङ्गत्वं वा व्यक्तिमासादयति। यथा-(सुभा.वली१.४.३९) 

दष्ापिष्टेषु सद्यः शिखरिषु न कृतः स्कन्धकण्डूविनोदः 

सिन्धुष्वङ्गावगाहः खुरकुहरगलत्तुच्छतोयेषु नाप्तः । 

लब्धाः पातालपङ्के न लुठनरतयः पोत्रमात्रोपयुक्ते 

येनोद्धारे धरित्र्याः स जयति विभुताविध्नितेच्छो वराहः ।।३०।। 

अत्र च तथाविधः पदार्थपरिस्पन्दमहिमा निबद्धो यः स्वभावसंभवि- 

नस्तत्परिस्पन्दान्तरस्य संरोधसंपादनेन स्वभावमहत्तां समुल्लासयन्‌ सहृदय- 
हृदयाह्वादकारितां प्रपन्नः । यथा च-(रघु. १४.७०) 


तामभ्यगच्छद्‌ रुदितानुसारी मुनिः कुशेध्माहरणाय यातः । 

निषादविद्धाण्डजदर्शनोत्यः एलोकत्वमापद्यत यस्य शोकः ।।३१।। 

अत्र कोऽसौ मुनिर्वाल्मीकिरिति पर्यायपदमात्रे वक्तव्ये परमकारुणिकस्य 
निषादनिर्भिन्नशकुनिसंदर्शनमात्रसमुत्थित: शोक: श्लोकत्वमभजत यस्येति तस्य 
तदवस्थजनकराजपुत्रीदशादर्शनविवशवृत्तेरन्त:करणपरिस्पन्द: करुणरसपरिपोषाङ्ग- 
तया सहृदयहृदयाह्णादकारी कवेरभिप्रेत: । यथा च-(मेघ.९७) 


भर्तुर्मित्रं प्रियमविधवे! विद्धि मामम्बुवाहं 

तत्संदेशाद्धृदयनिहितादागतं त्वत्समीपम्‌ । 

यो वृन्दानि त्वरयति पथि श्राम्यतां प्रोषितानां 

मन्द्रस्निग्धैध्वनिभिरबलावेणिमोक्षोत्सुकानि ।।३२।। 

अत्र प्रथममामन्त्रणपदार्थस्तदाश्वासकारिपरिस्पन्दनिबन्धनः । भर्तुमित्रं मां 
विद्धीत्युपादेयत्वमात्मनः प्रथयति । तच्च न सामान्यम्‌, प्रियमिति विस्रम्भपात्रताम्‌। 
इति तामाश्चास्योन्मुखीकृत्य च तत्संदेशात्‌ त्वत्समीपमा-गमनमिति प्रकृतं प्रस्तौति। 
हृदयनिहितादिति सुहृत््वविहितं सावधानत्वं द्योत्यते । ननु चान्यः कञ्चिदेवंविध- 
व्यवहारविदग्धबुद्धिः कथं न नियुक्त इत्याहममैवात्र किमपि कौशलं विजृम्भते । 
अम्बुवाहमित्यात्मनस्तत्कारिताभिधानं द्योतयति । यः प्रोषितानां वृन्दानि त्वरयति, 
संजातत्वराणि करोति । कीदृशानांश्राम्यतां त्वरायामसमर्थानामपि । वृन्दानीति 
बाहुल्यात्‌ तत्कारिताऽभ्यासं कथयति । केन-मन्द्रस्निग्ैर्ध्वनिभिः, माधुर्यरमणीयैः 
शब्दैर्विदग्धदूत-प्ररोचनावचनप्रायैरित्यर्थः । क्व? पथि मार्गे । यदृच्छया 
मीति किं पुनः प्रयत्नेन सुहृत्प्रेमनिमित्तं संरब्धबुद्धि न 
करोमीति । 

कीदृशानि वृन्दानि-अबलावेणिमोक्षोत्सुकानि । अबलारशब्देनात्र 
तत्प्रेयसीविरहवैधुर्यासहत्वं भण्यते, तद्वेणिमोक्षोत्सुकानीति तेषां तदनुरक्तचित्त- 
वृत्तित्वम्‌ । तदयमत्र वाक्यार्थः-विधिविहितविरहवैधुर्यस्य परस्परानुरक्तचित्त- 
वृत्तेर्यस्य कस्यचित्‌ कामिजनस्य समागमसौख्यसंपादनसौहार्दे सदैव गृहीत- 
त्रतोऽस्मीति । अत्र यः पदार्थपरिस्पन्दः कविनोपनिबद्धः प्रबन्धस्य मेघदूतत्वे 
परमार्थतः स एव जीवितमिति सुतरां सहदयहृदयाह्णादकारी । न पुनरेवंविधो 
यथा-(बा.रा.६.३४) 

सद्यः पुरीपरिसरेऽपि शिरीषमृद्वी 

सीता जवात्‌ त्रिचतुराणि पदानि गत्वा । 

गन्तव्यमद्य कियदित्यसकृद्‌ ब्रुवाणा 

रामाश्रुणः कृतवती प्रथमावतारम्‌ ।।३३।। 

अत्राऽसकृत्‌ प्रतिक्षणं कियदघ गन्तव्यमित्यभिधानलक्षणः परिस्पन्दो न 
स्वभावमहत्तामुन्मीलयति, न च रसपरिपोषाङ्गतां प्रतिपद्यते । यस्मात्‌ सीतायाः 
सहजेन केनाप्योचित्येन गन्तुमध्यवसितायाः सौकुमायदिवंविधं वस्तु हृदये परिस्फुरदपि 
वचनमारोहतीति सहृदयैः संभावयितुं न पार्यते । न च प्रतिक्षणमभिधीयमानमपि 
राघवाश्रुप्रथमावतारस्य सम्यक्‌ सङ्गतिं भजते, सकृदाकर्णनादेव तस्योपपत्तेः । 
एतच्चात्यन्तरमणीयमपि मनाङ्मात्रचलिता-वधानत्वेन कवे: कदर्थितम्‌ । तस्माद्‌ 
'अवशम्‌' इत्यत्र पाठः कर्तव्यः । तदेवंविधं विशिष्टमेव शब्दार्थयोर्लक्षणमुपादेयम्‌। 
तेन नेयार्थापार्थादयो दूरोत्सारितत्वात्‌ पृथङ्न वक्तव्याः । 

एवं शब्दार्थयोः प्रसिद्धस्वरूपातिरिक्तमन्यदेव रूपान्तरमभिधाय न 
तावन्मात्रमेव काव्योपयोगि, किन्तु वैचित्र्यान्तरविशिष्टमित्याह- 


उभावेतावलङ्कायौं तयोः पुनरलङ्कृतिः । 

वक्रोक्तिरेव वैदग्ध्यभङ्गीभणितिरुच्यते ।।१०।। 

उभौ द्वावप्येतौ शब्दार्थावलङ्कार्यावलङ्करणीयौ केनापि शोभातिशय- 
कारिणालङ्करणेन योजनीयौ । किं तत्तयोरलङ्करणमित्यभिधीयते-तयोः पुनर- 
लङ्कृतिः । तयोर्दरित्वसंख्याविशिष्टयोरप्यलङ्कृतिः पुनरेकैव, यया द्वावप्य- 
लडिक्रयेते । कासौ-वक्रोक्तिरेव । वक्रोक्तिः प्रसिद्धाभिधानव्यतिरेकिणी विचित्रैवाभिधा। 
कीदृशी-वैदग्ध्यभङ्गीभणितिः । वैदग्ध्यं विदग्धभाव: कविकर्मकोशलं तस्य भङ्गी 
विच्छित्तिः, तया भणितिः विचित्रैवाभिधा वक्रोक्तिरित्युच्यते । तदिदमत्र तात्पर्यम्‌- 
यत्‌ शब्दार्थौ पृथगवस्थितौ न केनापि व्यतिरिक्तेनालङ्करणेन योज्येते, किन्तु 
वक्रतावैचित्र्ययोगितयाऽभिधान-मेवानयोरलङ्कार:, तस्यैव शोभातिशयकारित्वात्‌। 
एतच्च वक्रताव्याख्यानावसर एवोदाहरिष्यते । 

ननु च किमिदं प्रसिद्धार्थविरुद्ध प्रतिज्ञायते यद्‌ वक्रोक्तिरेवालङ्कारो 
नान्यः कश्चिदिति, यतश्चिरन्तनैरपरं स्वभावोक्तिलक्षणमलङ्करणमाम्नातं तच्चातीव 
रमणीयमित्यसहमानस्तदेव निराकर्तुमाह 

अलङ्कारकृतां येषां स्वभावोक्तिरलङ्कृतिः । 

अलङ्कार्ययया तेषां किमन्यदवतिष्ठतो ।।११।। 

येषामलङ्कारकृतामलङ्कारकाराणां स्वभावोक्तिरलङ्कृतिः, या स्वभावस्य 
पदार्थधर्मलक्षणस्य परिस्पन्दस्य उक्तिरभिधा सैवालङ्कृतिरलङ्करणमिति प्रतिभाति, 
ते सुकुमार्मानसत्वाद्‌ विवेकक्लेशद्वेषिणः । यस्मात्‌ स्वभावोक्तिरिति कोऽर्थः ? 
स्वभाव एवोच्यमानः। स एव यद्यलङ्कारस्तत्‌ किमन्यत्‌ तद्‌-व्यतिरिक्तं काव्यशरीरकल्पं 

वस्तु विद्यते यत्‌ तेषामलङ्कार्यतया विभूष्य-त्वेनावतिष्ठते पृथगवस्थितिमासादयति, 
न किञ्चिदित्यर्थः । 

ननु च पूर्वमवस्थापितम्‌-यद्‌ “वाक्यस्यैवाविभागस्य सालङ्कारस्य 
काव्यत्वमिःति (१.६) तत्किमर्थमेतदभिधीयते? सत्यम्‌, किन्तु तत्रासत्य- 
भूतोऽप्यपोद्धाबुद्धि-विहितो विभागः कर्तु शक्यते वर्णपदन्यायेन वाक्यपदन्यायेन 
चेत्युक्तमेव । एतदेव प्रकारान्तरेण विकल्पयितुमाह- 

स्वभावव्यतिरेकेण वक्तुमेव न युज्यते । 

वस्तु तद्रहितं यस्मान्निरुपाख्यं प्रसज्यते ।। १२।। 

स्वभावव्यतिरेकेण स्वपरिस्पन्दं विना निःस्वभावं वक्तुमभिधातुमेव न 
युज्यते न शक्यते । वस्तु वाच्यलक्षणम्‌ । कुतः-तदूरहितं तेन स्वभावेन रहितं 
वर्जितं यस्मान्निरुपाख्यं प्रसज्यते । उपाख्याया निष्क्रान्तं निरुपाख्यम्‌। उपाख्या 
शब्दः, तस्यागोचरभूतमभिधानायोग्यमेव संपद्यते । यस्मात्‌ स्वभाव-शब्दस्येदृशी 
व्युत्पत्ति:-भवतोऽस्मादभिधानप्रत्ययाविति भावः, स्वस्यात्मनो भावः स्वभावः । 
तेन वर्जितमसत्कल्पं वस्तु शशविषाणप्रायं शब्दज्ञानागोचरतां प्रतिपद्यते । 
स्वभावयुक्तमेव सर्वथाभिधेयपदवीमवतरतीति शाकटिकवाक्यानामपि सालङ्कारता 
पराप्नोति, स्वभावोक्तियुक्तत्वेन | एतदेव युक्त्यन्तरेण विकल्पयति- 

शरीरं चेदलङ्कारः किमलङ्करुते परम्‌ । 

आत्मैव नात्मनः स्कन्धं क्वचिदप्यधिरोहति ।। ९३।। 

यस्य कस्यचिद्‌ वर्ण्यमानस्य वस्तुनो वर्णनीयत्वेन स्वभाव एव वर्ण्यशरीरम्‌। 
स एव चेदलङ्कारो यदि विभूषणं तत्‌ किमपरं तद्व्यतिरिक्तं विद्यते यदलङ्करुते 
विभूषयति । स्वात्मानमेवालङ्करोतीति चेत्‌ तदयुक्तम्‌ अनुपपत्तेः । यस्मादात्मैव 
नात्मनः स्कन्धं क्वचिदप्यधिरोहति, शरीरमेव शरीरस्य न कुत्रचिदप्यंसमधि- 
रोहतीत्यर्थः, स्वात्मनि क्रियाविरोधात्‌ । अन्यच्चा-भ्युपगम्यापि ब्रूमः- 

भूषणत्वे स्वभावस्य विहिते भूषणान्तरे । 

भेदावबोधः प्रकटस्तयोरप्रकटोऽथवा ।। १४।। 


स्पष्टे सर्वत्र संसृष्टिरस्पष्टे सङ्करस्ततः । 

अलङ्कारान्तराणां च विषयो नावशिष्यते ।।१५।। 
। भूषणत्वे स्वभावस्यालङ्कारत्वे स्वपरिस्पन्दस्य यदा भूषणान्तरम-लङ्कारान्तरं 
विधीयते तदा विहिते कृते, तस्मिन्‌ सति, द्वयी गति: संभवति। कासौ-तयोः 
स्वभावोक्त्यलङ्कारान्तरयो: भेदावबोधो भिन्नत्वप्रतिभास: प्रकटः सुस्पष्ट: कदाचिद- 


पया प्रकटश्वापरिस्फुटो वेति । तदा स्पष्टे प्रकटे तस्मिन्‌ सर्वत्र सर्वस्मिन्‌ कविवाक्ये 

संसृष्टिरेवैकालङकृतिः प्राप्नोति । अस्पष्टे तस्मिन्नप्रकटे सर्वत्रैवैकः सङ्करोऽलङ्कारः 
प्राप्नोति । ततः को दोषः स्यादित्याह-अलङ्कारान्तराणां च विषयो नावशिष्यते। 
अन्येषामलङ्काराणामुपमादीनां विषयो गोचरो न कश्चिदप्यवशिष्यते, निर्विषयत्व- 
मेवायातीत्यर्थः । ततस्तेषां लक्षणकरणवैयर्थ्यप्रसङ्ग: । यदि वा तावेव संसृष्टिसङ्करौ 
तेषां विषयत्वेन कल्प्येते तदपि न किञ्चित्‌, तैरेवालङ्कारकारैस्तस्यार्थस्यानङ्गीकृतत्वात्‌। 
इत्यनेनाकाशचर्वण-प्रतिमेनालमलीकनिबन्धनेन । प्रकृतमनुसरामः । सर्वथा यस्य 
कस्यचित्‌ पदार्थजातस्य कविव्यापारविषयत्वेन वर्णनापदवीमवतरतः स्वभाव 
एव सहदयाह्णादकारी काव्यशरीरत्वेन वर्णनीयतां प्रतिपद्यते । स एव च यथायोगं 
शोभातिशयकारिणा येन केनचिदलङ्कारेण योजयितव्य: । तदिदमुक्तम्‌-'अर्थः 
सहृदयाह्णादकारिस्वस्पन्दसुन्दरः' (१.९) इति । 'उभावेतावलङ्कारयौ' (१.१०) 
इति च । 

एवं शब्दार्थयोः परमार्थमभिधाय “शब्दार्थौ' इति (१.७) काव्यलक्षण- 
वाक्ये पदमेकं व्याख्यातम्‌ । इदानीं “सहितौ' इति (१.७) व्याख्यातुं साहित्यमेतयोः 
पर्यालोच्यते- 


शब्दार्थौ सहितावेव प्रतीतौ स्फुरतः सदा । 

सहिताविति तावेव किमपूर्वं विधीयते ।।१६।। 

शब्दार्थावभिधानाभिधेयौ सहिताववियुक्तावेव सदा सर्वकालं प्रतीतौ 
स्फुरतः ज्ञाने प्रतिभासेते, ततस्तावेव सहिताववियुक्ताविति किमपूर्व विधीयते न 
किञ्चिदपूर्वं निष्पाद्यते, सिद्धं साध्यत इत्यर्थः । तदेवं शब्दार्थयोनिंसर्गसिद्ध 
साहित्यम्‌ । कः सचेताः पुनस्तदभिधानेन निष््रयोजनमात्मानमायासयति? सत्यमेतत्‌, 
किन्तु न वाच्यवाचकलक्षणशाश्वतसंबन्धनिबन्धनं वस्तुतः साहित्यमित्युच्यते । 
यस्मादेतस्मिन्‌ साहित्यशब्देनाभिधीयमाने कष्टकल्पनोपर-चितानि 'गाङ्कटा'-(पासू.) 
दिवाक्यान्यसंबद्धानि शाकटिकादिवाक्यानि च सर्वाणि साहित्य-शब्देनाभिधीयेरन्‌। 
तेन पदवाक्यप्रमाणव्यतिरिक्तं किमपि तत्त्वान्तरं साहित्यमिति विभागोऽपि न 
स्यात्‌ । 

ननु च पदादिव्यतिरिक्तं यत्किमपि साहित्यं नाम तदपि सुप्रसिद्धमेव, 
पुनस्तदभिधानेऽपि कथं न पौनरुक्त्यसप्रङ्गः? अतएवैतदुच्यते-यदिदं साहित्यं 
नाम तदेतावति निःसीमनि समयाध्वनि साहित्यशब्दमात्रेणैव प्रसिद्धम्‌ । न 
पुनरेतस्य कविकर्मकौशलकाष्ठाधिरूढिरमणीयस्याद्यापि कश्चिदपि विपश्चिदयमस्य 
परमार्थ इति मनाङ्मात्रमपि विचारपदवीमवतीर्णः । तद्य सरस्वतीहृदयारविन्द- 
मकरन्दबिन्दुसन्दोहसुन्दराणां सत्कविवचसामन्तरामोदमनोहरत्वेन परिस्फुरदेतत्‌ 
सहृदयषट्चरणगोचरतां नीयते । 


१९६ वक्रोक्तिजीवितम्‌ 


साहित्यमनयोः शोभाशालितां प्रति काप्यसौ । 

अन्यूनाऽ नतिरिक्तत्व- मनोहारिण्यवस्थितिः ।। १७।। 

सहितयोर्भावः साहित्यम्‌ । अनयोः शब्दार्थयोर्या काप्यलौकिकी 
चेतनचमत्कारकारितायाः कारणम्‌ अवस्थितिर्विचित्रैव विन्यासभङ्गी । कीदृशी- 
अन्यूनानतिरिक्तत्वमनोहारिणी, परस्परस्पर्धित्वरमणीया । यस्यां द्वयोरेकतरस्यापि 
न्यूनत्वं निकषों न विद्यते नाप्यतिरिक्तत्वमुत्कर्षो वास्तीत्यर्थः । 

ननु च तथाविधं साम्यं द्वयोरुपहतयोरपि संभवतीत्याह-शोभाशालितां 
प्रति । शोभा सौन्दर्यमुच्यते । तया शालते श्लाघते यः स शोभाशाली, तस्य 
भाव: शोभाशालिता, तां प्रति सौन्दर्यश्लाघितां प्रतीत्यर्थं । सैव च सहदयाह्वादकारिता। 
तस्यां स्पर्धित्वेन यासाववस्थितिः परस्परसाम्यसुभगमवस्थानं सा साहित्यमुच्यते। 


तत्र वाचकस्य वाचकान्तरेण वाच्यस्य वाच्या-न्तरेण साहित्यमभिप्रेतम्‌, वाक्ये 
काव्यलक्षणस्य परिसमाप्तत्वादिति प्रति-पादितमेव (१.७) । 


ननु च वाचकस्य वाच्यान्तरेण वाच्यस्य वाचकान्तरेण कथं न साहित्यमिति 
चेत्‌ तत्न, क्रमव्युत्क्रमे प्रयोजनाभावादसमन्वयाच्च® । तस्मादेतयोः शब्दार्थयोर्यथास्वं 
यस्यां स्वसम्पत्‌ सामग्रीसमुदयः सहृदयाह्णादकारी परस्परस्पर्धया परिस्फुरति, 
सा काचिदेव विन्याससम्पत्‌ साहित्यव्यपदेशभाग्‌ भवति। 
मार्गानुगुण्यसुभगो पमाधु्यादिगुणोदयः । 
अलङ्करणविन्यासो वक्रतातिशयान्वितः ।।३४।। 
वृत््यौचित्यमनोहारि रसानां परिपोषणम्‌ । 
स्पर्धया विद्यते यत्र यथास्वमुभयोरापि ।।३५।। 


सा काप्यवास्थितिस्तद्विदाह्वादैकानिबन्धनम्‌। ° 
पदादिवाक्यरिस्पन्दसारः साहित्यमुच्यते ।। ३ ६ । ।(इत्यन्तरश्लोकः) 
एतेषां च पदवाक्यप्रमाणसाहित्यानां चतुर्णामपि प्रतिवाक्यमुपयोगः। 
तथा चैतत्‌ पदमेवंस्वरूपं गकारौकारविसर्जनीयात्मकमेतस्य चार्थस्य प्राति- 
पदिकार्थ-पञ्चकलक्षणस्याख्यातपदार्थषट्कलक्षणस्य वाचकमिति पदसंस्कार- 


१. प्रयोजनं विधिनिषेधमात्रप्रतिपत्ती, व्याकरणस्य तन्मात्रप्रयोजनत्वम्‌ । साहित्ये तदभावः, 
रमणीयतातिशयप्रतीतिरत्र प्रयोजनम्‌ । तदुचितमत्र साहित्यमेव गवेष्यम्‌ । 
समन्वयः सम्बन्धः, स न तात्त्विक: शब्दार्थयोः, अपितु विकल्परूपः, संकेतरूपो वा। तत्त्वे 
“नार्थ शब्दाः स्पृशन्त्यपी- त्यास्तिकनास्तिकयोरैकस्वरयो वादः । ततश्च असमन्वयोऽपि 
शब्दार्थयोरभियुक्तेषु प्रतीतः । 

२. दानन्दस्पन्दसुन्दरम्‌ इति पाठान्तरम्‌ । 

लक्षणस्य व्यापार: । पदानां च परस्परान्वयलक्षणसंबन्धनिबन्धनमेतद्‌- 
वाक्यार्थतात्पर्यमिति वाक्य-विचारलक्षणस्योपयोगः । प्रमाणेन प्रत्यक्षादिनेतदु- 
पपन्नमिति युक्तियुक्तत्वं नाम प्रमाणलक्षणस्य प्रयोजनम्‌ । इदमेव परिस्पन्दमाहात्म्यात्‌ 
सहृदयहदयहारितां प्रतिपन्नमिति साहित्यस्योपयुज्यमानता। एतेषां यद्यपि प्रत्येकं 
स्वविषये प्राधान्यमन्येषां गुणीभावः, तथापि सकल-वाक्परिस्पन्दजीवितायमानस्यास्य 
साहित्यलक्षणस्यैव कविव्यापारस्य॒ वस्तुतः सर्वत्रातिशायित्वम्‌ । यस्मादेतदमुख्यतयापि 
यत्र वाक्यसन्दर्भान्तरे स्वपरिमल-मात्रेणैव संस्कारमारभते तस्यैतदधिवासशून्यता- 
मात्रेणैव रामणीयकविरह: पर्यवस्यति । तस्मादुपादेयतायाः परिहाणिरुत्पद्यते । 
तथा च स्वप्रवृत्तिवैयर्थ्यप्रसङ्ग: । शास्त्रातिरिक्तप्रयोजनत्वं शास्राभिधेयचतुर्वर्गाधिक- 
फलत्वं चास्य पूर्वमेव प्रतिपादितम्‌ (१.३,५) । 

अपर्यालोचितेऽप्यर्थे बन्यसौन्दर्यसम्पदा । 

गीतवद्धदयाह्वादं तदूविदां विदधाति यत्‌ ।।३७।। 

वाच्यावबोधनिष्पत्ती पदवाक्यार्थवाजितम्‌ । 

यत्‌ किसमप्यर्पयत्यन्तः पानकास्वादवत्‌ सताम्‌ ।।३८।। 

शरीरं जीवितेनेव स्फुरितेनेव जीवितम्‌ । 

विना निर्जीवतां येन वाक्यं याति विपश्चिताम्‌ ।1३९।। 

यस्मात्‌ किमपि सौभाग्यं तद्विदामेव गोचरम्‌ । 

सरस्वती समभ्योति तदिदानी विचायते ।।४०।। 

इत्यन्तरश्लोकाः । 


एवं सहिताविति व्याख्याय कविव्यापारवक्रत्वं व्याचष्टे- 


कविव्यापारवक्रत्वप्रकाराः संभवन्ति षट्‌ । 

प्रत्येके बहवो भेदास्तेषां विच्छित्तिशोभिनः ।। १८।। 

कवीनां व्यापार: कविव्यापारः काव्यक्रियालक्षणस्तस्य वक्रत्वं वक्रभाव: 
प्रसिद्धप्रस्थानव्यतिरेकि वैचित्र्यं तस्य प्रकाराः प्रभेदाः षट्‌ संभवन्ति | मुख्यतया 
तावन्त एव संभवन्तीत्यर्थः । तेषां प्रत्येकं प्रकाराः बहवो भेदविशेषाः। कीदृशाः- 
विच्छित्तिशोभिनः वैचित्र्यभङ्गीभ्राजिष्णवः । संभवन्तीति संबन्धः । तदेव दर्शयति- 


वर्णविन्यासवक्रत्वं पदपूर्वार्धवक्रता । 
वक्रतायाः परोऽप्यस्ति प्रकारः प्रत्ययाश्रयः ।। १९।। 


(९) वर्णानां विन्यासो वर्णविन्यास: अक्षराणां विशिष्टन्यसनं तस्य 
वक्रत्वं वक्रभावः प्रसिद्धप्रस्थानव्यतिरेकिणा वैचित्र्येणोपनिबद्धः संनिवेशविशेषविहित- 

स्तदूविदाह्वादकारी शब्दशोभातिशय: । यथा-(सू.मु.७२.४) 
प्रथममरुणच्छायस्तावत्‌ ततः कनकप्रभ- 

स्तदनु विरहोत्ताम्यत्तन्वीकपोलतलद्युतिः । 

प्रसरति ततो ध्वान्तक्षोदक्षमः क्षणदामुखे 

सरस-बिसिनीकन्दच्छेदच्छविर्मृगलाञ्छनः ।।४१।। 

अत्र वर्णविन्यासवक्रतामात्रविहितः शब्दशोभातिशयः सुतरां समुन्मी- 
लित: । एतदेव वर्णविन्यासवक्रत्वं चिरन्तनेष्वनुप्रास इति प्रसिद्धम्‌ । अत्र च 
प्रभेदस्वरूपनिरूपणं लक्षणावसरे (२.१) करिष्यते । 

(२) पददपूर्वार्धवक्रता-पदस्य सुबन्तस्य तिङन्तस्य वा यत्‌ पूर्वार्ध 
प्रातिपदिक-लक्षणं धातुलक्षणं वा तस्य वक्रता वक्रभावो विन्यासवैचित्र्यम्‌। तत्र 
च बहवः प्रकारः संभवन्ति । 

२.१ यत्र रूढिशब्दस्यैव प्रस्तावसमुचितत्वेन वाच्यप्रसिद्धधर्मान्तरा- 
ध्यारोप-गर्भत्वेन निबन्धः स पदपूर्वार्धवक्रतायाः प्रथमः प्रकारः । यथा- 

रामोऽस्मि सर्व सहे ।। ४२।। (पृ.२३४,श्लो.२७) 

२.२ द्वितीयः-यत्र संज्ञाशब्दस्य वाच्यप्रसिद्धधर्मस्य लोकोत्तरातिशया- 
ध्यारोपं गर्भीकृत्योपनिबन्धः । यथा-(का.प्र.पृ.४२) 

रामोऽसौ भुवनेषु विक्रमगुणैः प्राप्तः प्रसिद्धि परा- 

मस्मद्भाग्यविपर्ययाद्‌ यदि परं देवो न जानाति तम्‌ । 

वन्दीवैष यशांसि गायति मरुद्यस्यैकबाणाहति- 

श्रेणीभूतविशालतालविवरोद्गीणैः स्वरैः सप्तभिः ।।४३।। 

अत्र रामशब्दो लोकोत्तरशौर्यादिधर्मातिशयाध्यारोपपरत्वेनोपात्तो वक्रतां 
प्रथयति । 

२.३ पर्यायवक्रत्वं प्रकारान्तरं पदपूर्वार्धवक्रताया:, यत्रानेकशब्दा-भिधेयत्वे 
वस्तुनः किमपि पर्यायपदं प्रस्तुतानुगुणत्वेन प्रयुज्यते । यथा-(%) 

वामं कज्जलवद्‌ विलोचनमुरो रोहद्विसारिस्तनं, 

मध्यं क्षाममकाण्ड एव, विपुलाभोगा नितम्बस्थली । 

सद्यःप्रोद्गतविस्मयैरिति गणैरालोक्यमानं मुहुः 

पायाद्‌ वः प्रथमं वपुः स्मररिपोर्मिश्रीभवत्‌ कान्तया ।।४४।। 

अत्र “स्मररिपोः? इति पर्यायः कामपि वक्रतामुन्मीलयति । यस्मात्‌ 


 कामशत्रोः कान्तया मिश्रीभावः शरीरस्य न कथञ्चिदपि संभाव्यत इति गणानां 
ओ। सद्यप्रोदगतविस्मयत्वमुपपन्नम्‌ । सोऽपि पुनः पुनः परिशीलनेनाश्चर्यकारीति 

'प्रथम'-पदस्य जीवितम्‌ । 
२.४ एतच्च पर्यायवक्रत्वं वाच्यासंभविधर्मान्तरगर्भौकारेणापि 
दृश्यते । यथा-(वे.सं.३.४७-४८) - 
अङ्गराज! सेनापते! राजवल्लभ! रक्षैनं भीमाद्‌ दुःशासनम्‌ इति ।। ४५।। 
अत्र त्रयाणामपि पर्यायाणामसंभाव्यमानतत्परित्राणपात्रत्वलक्षणमकि- 
ञ्चित्करत्वं गर्भीकृत्योपहस्यते-रक्षैनमिति । 
२.५ पददपूर्वार्धवक्रताया उपचारवक्रत्वं नाम प्रकारान्तरं विद्यते, यत्रामूर्तस्य 
वस्तुनो मूर्तद्रव्याभिधायिना शब्देनाभिधानमुपचारात्‌ । यथा-(बाणस्य) 
निष्कारणं निकार- कणिकापि मनस्विनां मानसमायासयति ।। ४६।। 
'कणिका'-शब्दो मूर्तवस्तुस्तोकार्थाभिधायी स्तोकत्वसामान्योपचारा- 
दमूर्तस्यापि निकारस्य स्तोकाभिधानपरत्वेन प्रयुक्तस्तद्विदाह्वादकारित्वाद्‌ वक्रतां 
पुष्णाति । 
यथा-(% ) 
हस्तापचेयं यशः ।। ४७।। 
“हस्तापचेयम्‌? इति मूर्तपुष्पादिवस्तुसंभविसंहतत्वसामान्योपचाराद-मूर्तस्यापि 
यशसो हस्तापचेयमित्यभिधानं वक्रत्वमावहति । 


२.६ द्रवरूप॒स्य वस्तुनो वाचकशब्दस्तरङ्गितत्वादिधर्मनिबन्धनः किमपि 
सादृश्यमात्रमवलम्ब्य संहतस्यापि वाचकत्वेन प्रयुज्यमानः कवित्रवाहे प्रसिद्धः। 
यथा-(पृ. २४५) 

श्वासोत्कम्पतरङ्गिणी स्तनतटे इति ।।४८।। 

२.७ क्वचिदमूर्तस्यापि द्रवरूपार्थाभिधायी वाचकत्वेन प्रयुज्यते । 
यथा-(पृ. २९८लोका) 

एकां कामपि कालविप्रुषममी शौर्योष्मकण्डूव्यय- 

व्यग्राः स्युश्चिरविस्म्ृतामरचमूडिम्बाहवा बाहवः ।।४९।। 
एतयोस्तरङ्गिणीति विप्रुषमिति च वक्रतामावहतः । 

२.८ विशेषणवक्रत्वं नाम पदपूर्वार्धवक्रताया: प्रकारो विद्यते यत्र विशेषण- 
माहात्म्यादेव तद्विदाह्णादकारित्वलक्षणं वक्रत्वमभिव्यज्यते । यथा-(वि.शा.२.२१) 

तापो/ दाहोऽम्भः प्रसृतिम्पचः, प्रचयवान्‌ बाष्पः प्रणालोचितः, 

श्वासाः प्रेङ्कितदीप्रदीपलतिकाः, पाण्डिम्नि मग्नं वपुः । 

किंञ्जान्यत्‌ कथयामि रात्रिमखिलां त्वन्मार्गवातायने 

हस्तच्छत्त्र- निरुद्ध- चन्द्रमहसस्तस्याः स्थितिर्वर्तते ।। ५०।। 
अत्र दाहो बाष्पः श्वासा वपुरिति न किञ्चिद्‌ वैचित्मुन्मीलितम्‌ । प्रत्येकं 

विशेषणमाहात्म्यात्‌ पुनः काचिदेव वक्रताप्रतीति: । यथा च-(ध्व.पृ.१४३) 


ब्रीडायोगान्नतवदनया सन्निधाने गुरूणां 
बद्धोत्कम्पस्तनकलशया मन्युमन्तर्नियम्य । 
तिष्ठेत्युक्तं किमिव न तया यत्‌ समुत्सृज्य बाष्पं 
मय्यासक्तश्चकितहरिणीहारिनेत्रत्रिभागः ।।५१।। 


२.९ अत्र चकितहरिणीहारीति क्रियाविशेषणं नेत्रत्रिभागासङ्गस्य गुरुसंनि- 
धानविहिताप्रगल्भत्वरमणीयस्य कामपि कमनीयतामावहति चकितहरिणीहारि- 
विलोचनसाम्येन । 

२.१० अयमपरः पदपूर्वार्धवक्रतायाः प्रकारो यदिदं संवृतिवक्रत्वं नाम 
यत्र पदार्थस्वरूपं प्रस्तावानुगुण्येन केनापि निकर्षेणोत्कर्षेण वा युक्तं व्यक्ततया 
साक्षादभिधातुमशक्यं संवृतिसामर्थ्योपयोगिना शब्देनाभिधीयते । 
यथा-(पृ.३४०) 

सोऽयं दम्भधृतिव्रतः प्रियतमे कर्तु किमप्युद्यतः ।। ५२।। 

अत्र वत्सराजो वासवदत्ताविपत्तिविधुरहृदयस्तत्प्राप्तिप्रलोभनवशेन पद्मावतीं 
परिणेतुमीहमानस्तदेवाकरणीयमित्यवगच्छन्‌ तस्य वस्तुनो महापातकस्येवाकीर्त- 
नीयतां ख्यापयति किमपीत्यनेन संवरणसमर्थेन सर्वनामपदेन । यथा च-(%) 

निद्रानिमीलितदृशो मदमन्थराया 

नाप्यर्थवन्ति न च यानि निरर्थकानि । 

अद्यापि मे वरतनोर्मधुराणि तस्या- 

स्तान्यक्षराणि हृदये किमपि ध्वनन्ति ।। ५३।। 

अत्र किमपीति तदाकर्णनविहितायाश्चित्तचमत्कृतेरनुभवैकगोचरत्वल- 
क्षणमव्यपदेश्यत्वं प्रतिपाद्यते । तानीति तथाविधानुभवविशिष्टतया स्मर्यमा- 
णानि । नाप्यर्थवन्तीति स्वसंवेद्यत्वेन व्यपदेशाविषयत्वं प्रकाश्यते । तेषां च न 
च यानि नि्र्थकानीत्यलौकिकचमत्कारकारित्वादपार्थकत्वं निवार्यते । त्रिष्वप्येतेषु 
विशेषणवक्रत्वं प्रतीयते । 

२.११ इदमपरं पदपूर्वार्धवक्रतायाः प्रकारान्तरं संभवति यद्‌ वृत्तिवैचित्र्य- 
वक्रत्वं नाम, यत्र समासादितवृत्तीनां कासाञ्चिद्‌ विचित्राणामेव कविभिः परिग्रहः 
क्रियते । यथा-(वि.शा.१.२३) 

मध्येऽङ्करं पल्लवाः ।। ५४।। 
यथा च-(पृ.२२२, श्लो.३०) 

पाण्डिम्नि मग्नं वपुः ।। ५५।। 
यथा वा-(%) 

सुधाविसरनिष्यन्दसमुल्लासविधायिनि । 
हिमधामनि खण्डेडपि न जनो नोन्मनायते ।।५६।। 


२.१२ अपरं लिङ्गवैचित्र्यं नाम पदपूर्वार्धवक्रताया: प्रकारान्तरं दृश्यते, 
यत्र भिन्नलिङ्गानामपि शब्दानां वैचित्र्याय सामानाधिकरण्योपनिबन्धः । यथा- 
(सु.भा.६२८) 

इत्थं जडे जगति को नु बृहत्प्रमाण- 

कर्णः करी ननु भवेद्‌ ध्वनितस्य पात्रम्‌ ।।५७।। 
यथा च- मैथिली तस्य दाराः ।।इति।। ५८।।(बारा.३.२७) 

२.१३ अन्यदपि लिङ्गवैचित्र्ववक्रत्वम्‌,यत्रानेकलिङ्गसंभवेऽपि सौकुमा- 
र्यात्‌ कविभिः स्त्रीलिङ्गमेव प्रयुज्यते, “नामैव स्रीति पेशलम्‌’ (२.२२) इति 
कृत्वा । यथा-(पृ.२३१) 

एतां पश्य पुरस्तटीम्‌ इति ।।५९।। 

(३) पदपूर्वार्धस्य धातोः क्रियावैचित्रयवक्रत्वं नाम वक्रत्वप्रकारान्तरं 
विद्यते यत्र क्रियावैचित्र्यप्रतिपादनपरत्वेन वैदग्ध्यभङ्गीभणितिरमणीयान्‌ प्रयोगान्‌ 
निबध्नन्ति कवयः । तत्र क्रियावैचित्र्यं बहुविधं विच्छित्तिविततव्यवहारं दृश्यते 
यथा-(गा.स.४२५) 

रइकेलि-हिअ-णिअंसण- करकिसलअरुद्णअणजुअलस्स । 
रुइस्स तइअणअणं पव्वइपरिचुम्बिं जअइ ।।६०।। 
(रतिकेलिहतनिवसनकरकिसलयरुद्धनयनयुगलस्य । 

रुद्रस्य तृतीयनयनं पार्वतीपरिचुम्बितं जयति ॥) 

अत्र समानेऽपि हि स्थगनप्रयोजने साध्ये तुल्ये च लोचनत्वे, देव्याः 
परिचुम्बनेन यस्य निरोधः संपाद्यते तद्‌ भगवतस्तृतीयं नयनं जयति सर्वोत्कर्षेण 
वर्तत इति वाक्यार्थः । अत्र जयतीति क्रियापदस्य किमपि सहृदयहृदयसंवेद्य 
वैचित्र्यं परिस्फुरदेव लक्ष्यते । यथा-(ध्व.१.१) 

स्वेच्छाकेसरिणः स्वच्छस्वच्छायायासितेन्दवः । 

त्रायन्तां वो मधुरिपोः प्रपन्नार्तिच्छिदो नखाः ।। ६ १।। 

अत्र नखानां सकललोकम्रसिद्धच्छेदनव्यापारव्यतिरेकि किमप्यपूर्वमेव 
्रपन्नार्तिच्छेदनलक्षणं क्रियावैचित्र्यमुपनिबद्धम्‌ । यथा च-(पृ.३०७,पद्य४३) 

स दहतु दुरितं शाम्भवो वः शराग्निः ।।६२।। 
अत्र च पूर्ववदेव क्रियावैचित्र्यप्रतीतिः । यथा च-(%) 
कण्णुप्पलदलमिलिअलोअणेहिं हेलालोलण- माणिअ-णअणेहिं । 
लीलइ लीलावईहि णिरूद्धओ सिढिलिअचाओ जअइ मअरद्धओ ।।६३।। 

(कर्णोत्पलदलमीलितलोचनैहेंलालोलनमानितनयनाभि: | 
लीलया लीलावतीभिर्निरुद्ध: शिथिलीकृतचापो जयति मकरध्वजः ॥) 

अत्र लोचनैलीलया लीलावतीभिर्निरुद्ध: स्वव्यापारपराङ्मुखीकृतः सन्‌ 
शिथिलीकृतचाप: कन्दर्पो जयति सर्वोत्कर्षेण वर्तत इति किमुच्यते, 
यतस्तास्तथाविधविजयावाप्तौ सत्यां जयन्तीति वक्तव्यम्‌ । 

तदयमत्राभिप्राय:-यत्‌ तल्लोचनविलासानामेवंविधं जैत्रताप्रौढभावं पर्यालोच्य 
चेतनत्वेन स स्वचापारोपणायासमुपसंहृतवान्‌ । यतस्तेनैव त्रिभुवनविजयावाप्तिः 
परिसमाप्यते । ममेति मन्यमानस्य तस्य सहायत्वोत्कर्षातिशयो जयतीति क्रियापदेन 
कर्तृताया: कारणत्वेन कवेश्चेतसि परिस्फुरितः । तेन किमपि क्रियावैचित्र्मत्र 
तद्विदाह्णादकारि प्रतीयते । यथा च-(१.३३) 

तान्यक्षराणि हृदये किमपि ध्वनन्ति ।। ६४।। 

अत्र जल्पन्ति वदन्तीत्यादि न प्रयुक्तम्‌, यस्मात्‌ तानि कयापि विच्छित्त्या 
किमप्यनाख्येयं समर्पयन्तीति कवेरभिप्रेतम्‌ । 

३.१ वक्रतायाः परोऽप्यस्ति प्रकारः प्रत्ययाश्रय इति । वक्रभावस्या- 
न्योऽपि प्रभेदो विद्यते । कीदृशःप्रत्ययाश्रयः । प्रत्ययः सुप्‌ तिङ्‌ च यस्याश्रयः 
स्थानं स तथोक्तः । तस्यापि बहवः प्रकाराः संभवन्ति संख्यावैचित्र्यविहितः, 
कारकवैचित्र्यविहितः, पुरुषवैचित्र्वविहितश्च । तत्र, संख्यावैचित्विहितः-यस्मिन्‌ 
वचनवैचित्र्यं काव्यबन्धशोभायै निबध्यते । यथा-(बा.रा.३.२७) 

३.२ मैथिली तस्य दाराः ।।इति।। ६५।। 
यथा च-(ता.व.१.१६) 

फुल्लेन्दीवरकाननानि नयने पाणी सरोजाकराः ।। ६६।। 

अत्र द्विवचनबहुवचनयोः सामानाधिकरण्यमतीव चमत्कारकारि । 
३.३ कारकवैचित्र्यविहितः-यत्राचेतनस्यापि पदार्थस्य चेतनत्वाध्यारोपेण चेतनस्यैव 
क्रियासमावेशलक्षणं रसादिपरिपोषणार्थं कर्तृत्वादिकारकं निबध्यते । यथा- 


स्तनद्वन्द्व मन्द॑ स्नपयति बलाद्‌ बाष्पनिवहो 

हठादन्तःकण्ठं लुठति सरसः पञ्जम-रवः । 

शरज्ज्योत्स्नापाण्डुः पतति च कपोलः करतले 

न जानीमस्तस्याः क इव हि विकारव्यतिकरः ।।६७।। 

अत्र बाष्पनिवहादीनामचेतनानामपि चेतनत्वाध्यारोपेण कविना 
कर्तृत्वमुपनिबद्धम्‌ज्यत्‌ तस्या विवशायाः सत्यास्तेषामेवंविधो व्यवहारः, सा 
पुनः स्वयं न किञ्चिदप्याचरितुं समर्थेत्यभिप्रायः । अन्यच्च कपोलादीनां 


`  तदवयवानामेतदवस्थत्व प्रत्यक्षतयास्मदादिगोचरतामापद्यते, तस्याः पुनयोऽ-सावन्त- 

विकारव्यतिकरस्तं तदनुभवैकविषयत्वाद्‌ वयं न जानीमः । यथा च- 


चापाचार्यस्त्रिपुरविजयी कार्तिकेयो विजेयो 

बाणव्यस्तः सदनमुदधिर्भूरियं हन्तकारः । 

अस्त्येवैतत्‌ किमु कृतवता रेणुकाकण्ठबाधां 

बद्धस्पर्धस्तव परशुना लज्जते चन्द्रहासः ।।६८।।(ब..२-३७) 

अत्र चन्द्रहासो लज्जत इति पूर्ववत्‌ कारकवैचित्रयप्रतीतिः । 
३.४ पुरुषवैचित्र्यविहितं वक्रत्वं विद्यते-यत्र प्रत्यक्तापरभावविपर्यासं प्रयुञ्जते कवयः, 
काव्यवैचित्र्यार्थ युष्मद्यस्मदि वा प्रयोक्तव्ये प्रातिपदिकमात्रं निबध्नन्ति | यथा- 
(पृ. २० रामोऽसौ) 
अस्मद्भाग्यविपर्ययाद्‌ यदि परं देवो न जानाति तम्‌ ।।६९।। 
अत्र त्वं न जानासीति वक्तव्ये वैचित्र्याय देवो न जानातीत्युक्तम्‌ । एवं युष्मदादि- 
विपर्यासः क्रियापदं विना प्रातिपदिकमात्रेषपि दृश्यते । यथा- 

अयं जनः प्रष्टुमनास्तपोधने 

न चेद्‌ रहस्यं प्रतिवक्तुमर्हसि ।।७०।। (कुःसं.५.४०) 

अत्राहं प्रष्टुकाम इति वक्तव्ये ताटस्थ्यप्रतीत्यर्थमयं जन इत्युक्तम्‌ 
यथा वा-(पृ. १८ १चक्षु) 

सोऽयं दम्भधृतिव्रतः इति ।।७१।। 

अत्र सोऽहमिति वक्तव्ये पूर्ववद्‌ 'अयम्‌' इति वैचित्र्यप्रतीतिः । एते च 
मुख्यतया वक्रताप्रकाराः कतिचिन्निदर्शनार्थं प्रदर्शिताः । शिष्टाश्च सहस्रशः 
संभवन्तीति महाकविप्रवाहे सहृदयैः स्वयमेवोत्प्रेक्षणीयाः । 

(४) एवं वाक्यावयवानां पदानां प्रत्येकं वर्णाच्चवयवद्वारेण यथासंभवं 
वक्रभावं व्याख्यायेदानीं पदसमुदायभूतस्य वाक्यस्य वक्रता व्याख्यायते- 

वाक्यस्य वक्रभावोऽन्यो भिद्यते यः सहस्रधा । 

यत्रालङ्कारवगोंऽसौ सर्वोऽप्यन्तर्भविष्यति ।।२०॥। 

वाक्यस्य वक्रभावोऽन्यः । वाक्यस्य पदसमुदायभूतस्य । आख्यातं 
साव्ययकारकविशेषणं वाक्यमिति यस्य प्रतीतिस्तस्य शलोकादेर्वक्रभावो 
भङ्गीभणितिवैचित्र्यम्‌, अन्यः पू्वोक्तवक्रताव्यतिरेकी समुदायवैचित्र्यनिबन्धः कोऽपि 
संभवति । यथा-(रघु. १४.६३) 
उपस्थितां पूर्वमपास्य लक्ष्मी वनं मया सार्धमसि प्रपन्नः । 
त्वामाश्रयं प्राप्य तया नु कोपात्‌ सोढास्मि न त्वद्भवने वसन्ती ।।७२।। 

एतत्‌ सीतया तथाविधकरुणाक्रान्तान्तःकरणया वल्लभं प्रति संदिश्यते 
-यदुपस्थितां सेवासमापन्नां लक्ष्मीमपास्य श्रियं परित्यज्य पूर्वं यस्त्वं मया सार्ध 

वनं प्रपन्नो विपिनं प्रयातस्तस्य तव स्वप्नेऽप्येतन्न संभाव्यते । तया पुनस्तस्मादेव 
कोपात्‌ स्रीस्वभावसमुचितसपत्नीविद्वेषात्‌ त्वद्गृहे वसन्ती न सोढास्मि । तदिदमुक्तं 
भवति-यत्‌ तस्मिन्‌ विधुरदशाविसंष्ठुलेऽपि समये तथाविधप्रसादास्पदतामध्यारोप्य 
यदिदानीं साम्राज्ये निष्कारणपरित्यागति-रस्कारपात्रतां नीतास्मीत्येतदुचितमनुचितं 
वा विदितव्यवहारपरम्परेण भवता स्वयमेव विचार्यतामिति । 

स च वक्रभावस्तथाविधो यः सहस्रधा भिद्यते बहुप्रकारं भेदमासादयति। 
सहस्र-शब्दोऽत्र संख्याभूयस्त्वमात्रवाची, न नियतार्थवृत्तिः यथा-सहस्रदलमिति, 
यस्मात्‌ कविप्रतिभानामानन्त्यान्नियतत्वं न संभवति । योऽसौ वाक्यस्य वक्रभावो 
बहुप्रकार:, न जानीमस्तं कीदृशमित्याह-यत्रालङ्कारवगोंऽसौ सवाऽप्यन्तर्भविष्यति, 
यत्र यस्मिन्नसावलङ्कारवर्गः कविप्रवाहप्रसिद्धप्रतीतिः, उपमादिरलङ्कणकलापः 
सर्वः सकलोऽप्यन्तर्भविष्यति अन्तर्भावं व्रजिष्यति, पृथक्त्वेन नावस्थास्यति, 
तत्प्रकारभेदत्वेनैव व्यपदेश-मासादयिष्यतीत्यर्थी स चालङ्कारवर्गः स्वलक्षणावसरे 
प्रतिपदमुदाहरिष्यते। 

एवं वाक्यवक्रतां व्याख्याय वाक्यसमूहरूपस्य प्रकरणस्य तत्समुदाया- 
त्मकस्य च प्रबन्धस्य वक्रता व्याख्यायते- 


वक्रभावः प्रकरणे प्रबन्धेऽप्यस्ति यादृशः । 
उच्यते(वक्ष्यते) सहजाऽऽहार्यसौकुमार्यमनोहरः ।। २१।। 


(५) वक्रभावो विन्यासवैवित्र्यं प्रबन्धैकदेशभूते प्रकरणे यादृशोऽस्ति 
यादृग्‌ विद्यते प्रबन्धे वा नाटकादौ सोऽप्युच्यते कथ्यते । कीदृशः- सहजाहार्य- 
सौकुमार्यमनोहरः सहजं स्वाभाविकमाहार्य व्युत्पत्त्युपार्जितं यत्सौकुमार्य रामणीयकं 
तेन मनोहरो हृदयहारी य: स तथोक्तः । 

तत्र प्रकरणे वक्रभावो यथा-रामायणे मारीचमायामयमाणिक्यमृगा- 
नुसारिणो रामस्य करुणाक्रन्दाकर्णनकातरान्तःकरणया जनकराजपुत्र्या तत्प्राण- 
परित्राणाय स्वजीवितपरिरक्षानिरपेक्षया लक्ष्मणो निर्भर्त्स्य प्रेषित: । 

तदेतदत्यन्तमनौचित्ययुक्तम्‌, यस्मादनुचरसंनिधाने प्रधानस्य तथा- 
विधव्यापारकरणमसंभावनीयम्‌ । तस्य च सर्वातिशयचरितयुक्तत्वेन वर्ण्यमानस्य 
तेन कनीयसा प्राणपरित्राणसंभावनेत्येतदत्यन्तमसमीचीनमिति पर्यालोच्य उदात्तराघवे 
कविना वैदग्ध्यवशेन मारीचमृगमारणाय प्रयातस्य परित्राणार्थ लक्ष्मणस्य सीतया 
कातरत्वेन राम: प्रेरितः इत्युपनिबद्धम्‌ । अत्र च तद्विदाह्णादकारित्वमेव वक्रत्वम्‌] 
यथा च- 

किरातार्जुनीये किरातपुरुषोक्तिषु वाच्यत्वेन स्वमार्गणमार्गणमात्रमेवो- 

पक्रान्तम्‌ । वस्तुत: पुनरर्जुनेन सह तात्पर्यार्थ(पर्या)लोचनया विग्रहो वाक्यार्थता- 
मुपनीत: । 
तथा च तत्रैवोच्यते-(किराता. १४.०७) 


प्रयुज्य सामाचरितं विलोभनं भयं विभेदाय धियः प्रदर्शितम्‌ । 
तथाभियुक्त च शिलीमुखार्थिना यथेतरन्न्याय्यमिवावभासते ।।७३।। 
(६) प्रबन्धे वक्रभावो यथा-कुत्रचिन्महाकविविरचिते रामकथोपनिबन्थे 
नाटकादौ पञ्चविधवक्रतासामग्रीसमुदायसुन्दरं सहदयहदयहारि महापुरुषवर्णन- 
मुपक्रमे प्रतिभासते परमार्थतस्तु विधिनिषेधात्मकधर्मोपदेश: पर्यवस्यति, रामवद्‌ 
वर्तितव्यं न रावणवदिति । यथा च, तापसवत्सराजे कुसुमसुकुमारचेतसः 
सरसविनोदैकरसिकस्य नायकस्य चरितवर्णनमुपक्रान्तम्‌ । वस्तुतस्तु व्यसनार्णवे 
निमञ्जन्निजो राजा तथाविधनयव्यवहारनिपुणैरमात्यैस्तैस्तैरुपायैरुत्तारणीय इत्युप- 
दिष्टम्‌ । एतच्च स्वलक्षणव्याख्यानावसरे व्यक्ततामायास्यति । 
एवं कविव्यापारवक्रताषट्कमुद्देशमात्रेण व्याख्यातम्‌ । विस्तरेण तु 
स्वलक्षणावसरे व्याख्यास्यते । 
क्रमप्राप्तत्वेन बन्धोऽधुना व्याख्यास्यते- 


वाच्यवाचक - सौभाग्य- लावण्य-परिपोषकः | 

व्यापारशाली वाक्यस्य विन्यासो बन्ध उच्यते ।। २२।। 

विन्यासो विशिष्टं न्यसनं यः सन्निवेशः स एव व्यापारशाली बन्ध 
उच्यते । व्यापारोऽत्र प्रस्तुतकाव्यक्रियालक्षणः । तेन शालते श्लाघते यः स 
तथोक्त: । कस्य-वाक्यस्य श्लोकादेः । कीदृशः- वाच्यवाचकसौभाग्यलावण्य- 
परिपोषक: वाच्यवाचकयोर्ह्योरपि वाच्यस्याभिधेयस्य वाचकस्य च शब्दस्य 
वक्ष्यमाणं सौभाग्यलावण्यलक्षणं यद्‌ गुणद्वयं तस्य परिपोषकः पुष्टतातिशय- 
कारी । सौभाग्यं प्रतिभासंरम्भफलभूतं चेतनचमत्कारित्वलक्षणम्‌, लावण्यं संनिवेश- 
सौन्दर्यम्‌, तयोः परिपोषकः । यथा-(सु.र.को.४६५) 

दत्त्वा वामकरं नितम्बफलके लीलावलन्मध्यया 

प्रोत्तुझुस्तनमंसचुम्बिचिबुक कृत्वा तया मां प्रति । 

प्रान्त- प्रोत- नवेन्द्रनीलमणिमन्मुक्तावली - विभ्रमाः 

सासूयं प्रहिताः स्मरज्वरमुचो द्वित्राः कटाक्षच्छटाः ।।७४।। 

अत्र समग्रकविकौशलसंपाद्यस्य चेतनचमत्कारित्वलक्षणस्य सौभाग्यस्य 
कियन्मात्रवर्णविन्यासविच्छित्तिविहितस्य पदसन्धानसम्पदुपार्जितस्य च लावण्यस्य 
परः परिपोषो विद्यते । 
एवं च स्वरूपमभिधाय तद्विदाह्णादकारित्वमभिधत्ते- 

वाच्यवाचककक्रोक्तित्रितयातिशयोत्तरम्‌ । 

तदूविदाह्वादकारित्वे किमप्यामोदसुन्दरम्‌ ।। २३।। 

तद्विदाह्नादकारित्वं काव्यविदानन्दविधायित्वम्‌ । कीदृशम्‌- वाच्य- 
वाचक-वक्रोक्तित्रितयातिशयोत्तरम्‌ । वाच्यमभिधेयं वाचकं शब्दो वक्रोक्ति-रलङ्करणम्‌, 
एतस्य त्रितयस्य यो$तिशय: कोञप्युत्कर्षस्तस्मादुत्तरमतिरिक्तम्‌। स्वरूपेणातिशयेन 
च स्वरूपेणान्यत्‌ किमपि तत्वान्तरमेतदतिशयेनैतस्मात्‌ त्रितयादपि लोकोत्तर- 
मित्यर्थः । अन्यच्च कीदृशम्‌-किमप्यामोदसुन्दरम्‌ । किमप्यव्यपदेश्यं सहदयहदय- 
संवेद्यम्‌ आमोदः सुकुमारवस्तुधमो रञ्जकत्वं नाम, तेन सुन्दरं रञ्जकत्व-रमणीयम्‌। 
यथा-(ध्व.पृ.२८५) 

हंसानां निनदेषु यैः कवलितैरासज्यते कूजता- 

मन्यः कोऽपि कषायकण्ठलुठनादाघर्घरो विभ्रमः । 

ते संप्रत्यकठोरवारणवधूदन्ताङ्कुरस्पर्धिनो 

निर्याताः कमलाकरेषु बिसिनीकन्दाग्रिमग्रन्थयः ।।७५।। 

अत्र त्रितयेऽपि वाच्यवाचकवक्रोक्तिलक्षणे प्राधान्येन न कश्चिदपि कवेः 
संरम्भो विभाव्यते । किंतु प्रतिभावैचित्र्यवशेन किमपि तद्विदाह्णादकारित्वमुन्मीलितम्‌। 

यद्यपि सर्वेषामुदाहरणानामविकलकाव्यलक्षणपरिसमाप्तिः संभवति तथापि 
यत्प्राधान्येनाभिधीयते स एवांशः प्रत्येकमुद्रिक्ततया तेषां परिस्फुरतीति सहृदयैः 
स्वयमेवोत्प्रेक्षणीयम्‌ । 

एवं काव्यसामान्यलक्षणमभिधाय तद्विशेषलक्षणविषयप्रदर्शनार्थं 
मार्गभेदनिबन्धनं त्रैविध्यमभिधत्ते- 


संप्रति तत्र ये मार्गाः कविप्रस्थानहेतवः । 

सुकुमारो विचित्रश्च मध्यमश्चोभयात्मकः ।।२४।। 

तत्र तस्मिन्‌ काव्ये मार्गा: पन्थानस््रयः संभवन्ति । न द्वौ न चत्वारः, 
स्वरादिसंख्यावत्तावतामेव वस्तुतस्तज्जञैरुपलम्भात्‌ । ते च कीदृशाः-कविप्रस्थान- 
हेतवः, कवीनां प्रस्थानं प्रवर्तनं तस्य हेतवः, काव्यकरणस्य कारणभूताः । 
किमभिधानाः-सुकुमारो विचित्रश्च मध्यमश्चेति । कीदृशो मध्यमः-उभयात्मकः। 
उभयमनन्तरोक्त॑ मार्गद्वयमात्मा यस्येति विग्रहः । छायाद्वयोप-जीवीत्युक्तं भवति। 
तेषां च स्वलक्षणावसरे स्वरूपमाख्यास्यते । 

अत्र च बहुविधा विप्रतिपत्तयः संभवन्ति । यस्माच्चिरन्तनैर्विदर्भा- 
दिदेशविशेषसमाश्रयणेन वैदर्भीप्रभृतयो रीतयस्तिस्रः समाम्नाताः । तासां 
चोत्तमाधममध्यमत्ववैचित्र्येण त्रैविध्यम्‌ । अन्यैश्च वैदर्भगौडीयलक्षणं मार्गद्वितय- 
माख्यातम्‌ । 

VAKROKTILJIVITAM 


॥श्री:॥ 
महामहोपाध्यायसनातनकविश्रीरेवाप्रसादद्विवेदिसंपादित: 
राजानककुन्तकविरचित: काव्यालङ्कारो 


वक्रोक्तिजीवित नाम 


स्वोपज्ञं तद्विवरणञ्च 
प्रथम उन्मेषः 


जगत्त्रितय- वैचित्र्य- चित्रकर्म-विधायिनम्‌ । 
शिवं शक्ति-परिस्पन्दमात्रोपकरणं नुमः।। १।। 
यथातत्त्वं विवेच्यन्ते भावास्रैलोक्यवर्तिनः । 
यदि तन्नादभुतं नाम दैवरक्ता हि किंशुकाः ।। २।। 
स्वमनीषिकयैवाथ तत्त्वं तेषां यथारुचि । 
स्थाप्यते प्रौढिमात्रं तत्‌ परमार्थो न तादृशः ।।३।। 
इत्यसत्तर्कसन्दर्भे स्वतन्त्रेऽप्यकृतादरः। 
साहित्यार्थसुधासिन्धोः सारमुन्मीलयाम्यहम्‌ ।। ४।। 
येन द्वितयमप्येतत्‌ तत्त्वनिर्मितिलक्षणम्‌। 
तद्विदामद्भुतामोदचमत्कारं विधास्यति ।। ५।। 
ग्रन्थारम्भेऽभिमतदेवतानमस्कारकरणं समाचारः, तस्मात्‌ तदेव तावदुप-क्रमते- 
वन्दे कवीन्द्रवक्त्रेन्दुलास्यमन्दिरनर्तकीम्‌ । 
देवी सूक्तिपरिस्पन्दसुन्दराभिनयोज्ज्वलाम्‌ ।। १।। 
इति । देवीं वन्दे, देवतां स्तौमि । कामित्याह-कवीन्द्रवकतरेन्दुलास्य-मन्दिर- 
नर्तकीम्‌ । कवीन्द्राः कविप्रवरास्तेषां वक्त्रेनदुर्मुखचन्द्रः स एव लास्यमन्तदिरं 
नास्यवेश्म, तत्र नर्तकी लासिकाम्‌ । किंविशिष्टाम्‌, सूक्तिपरिस्मन्दसुन्दर- 
भिनयोज्ज्चलाम्‌ । सूक्तिपरिस्पन्दाः सुभाषितविलसितानि तान्येव सुन्दर अभिनयाः 
सुकुमाराः सात्तिवकादयः, तैरुज्ज्वलां भ्राजमानाम्‌ । या किल सत्कविवक्त्रे 
लास्यवेश्मनीव लास्यसद्मनीव नर्तकी सविलासाभिनयविषशिष्टा नृत्यन्ती विराजते 
तां वन्दे नौमीति वाक्यार्थः । तदिदमत्र तात्पर्यम्‌- यत्किल प्रस्तुतं वस्तु किमपि 
काव्यालङ्कारकरणं तदधिदैवतभूतामेवंविधरामणीयक-हदयहारिणीं वाग्रूपां सरस्वतीं 

स्तौमीति ॥१॥ 


वाचो विषयनैयत्यमुत्पादयितुमुच्यते । 
आदिवाक्येऽभिधानादि गिमितिर्मानसूत्रवत्‌ ।।६।। 
इत्यन्तरश्लोकः 
एवं नमस्कृत्येदानीं वक्तव्यवस्तुविषयभूतान्यभिधानाऽभिधेयप्रयोजनान्यासूत्रयति- 


लोकोत्तरचमत्कारकारिवैचित्र्यसिद्धये 

काव्यस्यायमलङ्कारः कोऽप्यपूर्वो विधीयते ।। २।। 

अलङ्कारो विधीयते अलंकरणं क्रियते । कस्य-काव्यस्य । कवेः कर्म 
काव्यं तस्य । ननु च सन्ति चिरन्तनास्तदलङ्कारास्तत्‌ किमर्थमित्याह- अपूर्वः, 
तद्व्यतिरिक्तार्थाभिधायी । तदपूर्वत्वं तदुत्कृष्टम्य तन्निकृष्टस्य च द्वयोरपि 
संभवतीत्याह-कोऽपि, अलौकिकः सातिशयः । सोऽपि किमर्थमित्याह- 
लोकोत्तरचमत्कारकारिवैचित्र्यसिद्धये असामान्याह्णादविधायि-विचित्रभाव- 
' सम्पत्तये । यद्यपि सन्ति शतशः काव्यालङ्काराः, तथापि न कुतश्चिदप्येवंविध- 
वैचित्र्यसिद्धि: | 

अलङ्कारशब्दः शरीरस्य शोभातिशयकारित्वान्मुख्यतया कटकादिषु वर्तते 
तत्कारित्वसामान्यादुपचारादुपमादिषु, तद्वदेव च तत्सदृशेषु गुणादिषु, तथैव च 
तदभिधायिनि ग्रन्थे । शब्दार्थयोरेकयोगक्षेमत्वादैक्येन व्यवहारः यथा गौरिति 
शब्दः गौरित्यर्थ इति । तदयमर्थः- ग्रन्थस्यास्य 'अलङ्कार' इत्यभिधानम्‌, 
उपमादिप्रमेयजातमभिधेयम्‌, उक्तरूपवैचित्र्यसिद्धिः प्रयोजन-मिति ॥२॥ 

एवमलङ्कारस्यास्य प्रयोजनमस्तीति स्थापितेऽपि तदलङ्कार्यस्य काव्यस्य 
प्रयोजनं विना तदपि तदपार्थकमित्याह- 


धर्मादिसाधनोपायः सुकुमारक्रमोदितः । 

काव्यबन्धोऽभिजातानां हृदयाह्णादकारकः ।।३।। 

हदयाह्णादकारकश्चित्तानन्दजनकः काव्यबन्धः सर्गबन्धादिर्भवतीति सम्बन्धः। 
कस्येत्याकाइक्षायामाह-अभिजातानाम्‌ । अभिजाता: खलु राजपुत्रादयो धर्माद्युपेयार्थिनो 
विजिगीषवः क्लेशभीरवश्च, सुकुमाराशयत्वात्‌ तेषाम्‌ । तथा सत्यपि तदाह्णादकत्वे 
काव्यबन्धस्य क्रीडनकादिप्रख्यता प्राप्नोतीत्याह धर्मादिसाधनोपायः । 
धमादिरुपेयभूतस्य चतुर्वर्गस्य साधने संपादने तदुपदेशरूपत्वादुपायस्तत्प्राप्ति- 
निमित्तम्‌ । तथापि- 

तथाविधपुरुषार्थोपदेशपरैरपरैरपि शास्त्रे: किमपराद्धमित्यभिधीयते- 
सुकुमारक्रमोदितः । सुकुमारः सुन्दरः सहदयहदयहारी क्रमः परिपाटी- 
विन्यासस्तेनोदितः कथितः सन्‌ । अभिजातानामाह्णादकत्वे सति प्रवर्तकत्वात्‌ 

काव्यबन्धो धर्मादिप्राप्त्युपायतां प्रतिपद्यते । शास्रेषु पुनः कठोरक्रमाभिहितत्वाद्‌ 
धर्माद्युपदेशो दुरवगाह:, तथाविधे विषये विद्यमानोऽप्यकिञ्चित्कर एव । 

राजपुत्रा: खलु समासादितविभवा: समस्तजगतीव्यवस्थाकारितां 
प्रतिपद्यमाना: श्लाघ्योपायोपदेशशून्यतया स्वतन्त्राः सन्तः समुचितसकल- 
व्यवहारोच्छेदं प्रवर्तयितुं प्रभवन्तीत्येतदर्थमेतद्व्युत्पत्तये व्यतीतसच्चरितराज-चरितं 
तन्निदर्शनाय निबध्नन्ति कवयः । तदेवं शास्त्रातिरिक्तं प्रगुणमस्त्येव प्रयोजनं 
काव्यबन्धस्य ॥३॥ 

मुख्यं पुरुषार्थसिद्धिलक्षणं प्रयोजनमास्तां तावत्‌, अन्यदपि लोक- 
यात्रप्रवर्तननिमित्तं भृत्यसुहत्स्वाम्यादिसमावर्जनमनेन विना सम्यङ्‌ न संभवतीत्याह 


व्यवहारपरिस्पन्दसौन्दर्य॑ व्यवहारिभिः । 

सत्काव्याधिगमादेव नूतनौचित्यमाप्यते ।।४।। 

व्यवहारो लोकवृत्तं तस्य परिस्पन्दो व्यापारः क्रियाक्रमलक्षणः, तस्य 
सौन्दर्य रामणीयकं तद्व्यवहारिभिर्व्यवहर्तृभिः सत्काव्याधिगमादेव कमनीयकाव्य- 
परिज्ञानादेव नान्यस्माद्‌ आप्यते लभ्यत इत्यर्थः । कीदृशं तत्‌ सौन्दर्यम्‌- 
नूतनौचित्यम्‌ । नूतनमभिनवमलौकिकमौचित्यमुचितभावो यस्य । 

तदिदमुक्तं भवति-महतां हि राजादीनां व्यवहारे वर्ण्यमाने तदङ्गभूताः सर्वे 
मुख्यामात्यप्रभृतयः समुचितप्रातिस्विककर्तव्यव्यवहारनिपुणतया निबध्यमानाः 
सलकव्यवहारिवृत्तोपदेशतामापद्यन्ते | ततः सर्वः क्वचित्‌ कमनीयकाव्ये कृतश्रमः 
समासादितव्यवहारपरिस्पन्दसौन्दर्यातिशयः श्लाघनीय-फलभाग्‌ भवतीति ॥४॥ 

योऽसौ चतुर्वर्गलक्षणः पुरुषार्थः, तदुपार्जनविषयव्युत्पत्तिकारणतया काव्यस्य 
पारम्पर्येण प्रयोजनमित्याम्नातः, सोऽपि समयान्तरभावितया तदुपभोगस्य तत्फल- 
भूताह्णादकारित्वेन तत्कालमेव पर्यवस्यति । अतस्तदतिरि्तं किमपि 
सहृदयहृदयसंवादसुभगं तदात्वरमणीयं प्रयोजनान्तरमभिधातुमाह- 


चतुर्वर्गफलास्वादमप्यतिक्रम्य तद्विदाम्‌ । 

काव्यामृतरसेनान्तश्चमत्कारो वितन्यते ।।५।। 

चमत्कारो वितन्यते चमत्कृतिर्विस्तार्यते, हाद: पुनः पुनः क्रियत इत्यर्थः। 
केनकाव्यामृतरसेन । काव्यमेवामृतं तस्य रसस्तदास्वादस्तदनुभवस्तेन । 
क्वेत्यभिदधाति-अन्तश्चेतसि । कस्य-तद्विदाम्‌ । तं विदन्ति जानन्तीति तद्विदः, 
तज्ज्ञाः, तेषाम्‌ । कथम्‌ - चतुर्वगफलास्वादमप्यतिक्रम्य । चतुर्वर्गस्य धर्मादे: 
फलं तदुपभोगः, तस्यास्वादः, तदनुभवः, तमपि प्रसिद्धातिशयमतिक्रम्य विजित्य 
पस्पशप्रायं संपाद्य । 

तदयमभिप्राय:-यो5सौ चतुर्वर्गफलास्वाद: प्रकृष्टपुरुषार्थतया सर्वशास्र- 
प्रयोजनत्वेन प्रसिद्ध: सोऽप्यस्य काव्यामृतचर्वणचमत्कारकलामात्रस्य न कामपि 
साम्यकलनां कर्तुमर्हतीति । दुः श्रवदुर्भणदुरधिगमत्वादिदोषदुष्टोऽ-ध्ययनावसर एव 
दुःसहदुःखदायी शाखसन्दर्भ: तत्कालकल्पितकमनीयचमत्कृतेः काव्यस्य न 
कथञ्चिदपि स्पर्धामधिरोहतीत्येतदप्यर्थतोऽभिहितं भवति । 


कटुकौषधवच्छा्रमविद्याव्याधिनाशनम्‌ । 

आयात्यां च तदात्वे च रसनिस्यन्दसुन्दरम्‌ । 

येन संपद्यते काव्यं तदिदानीं विचायते ।।८।। 
इत्यन्तरश्लोकौ ॥५॥ 


अलङ्कृतिरलङ्कार्यमपोद्धृत्य विवेच्यते । 

तदुपायतया तत्त्वं सालङ्कारस्य काव्यता ।।६।। 

अलङ्कृतिरलङ्करणम्‌ अलङ्क्रियते ययेति विगृह्य, सा विवेच्यते 
विचार्यते । यच्चालङ्कार्यमलङ्करणीयं वाचकरूपं वाच्यरूपं च तदपि विवेच्यते, 
तयोः सामान्यविशेषलक्षणद्वारेण स्वरूपनिरूपणं क्रियते । कथम्‌- अपोद्धृत्य। 
निष्कृष्य पृथक्‌ पृथगवस्थाप्य, यत्र समुदायरूपे तयोरन्तर्भावः, तस्माद्‌ विभज्य 
केन हेतुना-तदुपायतया । तदिति काव्यं परामृश्यते । तस्योपायः, तदुपायः, 
तस्य भावस्तदुपायता तया हेतुभूतया । तस्मादेवंविधो विवेकः काव्यव्युत्पत्त्युपायतां 
प्रतिपद्यते । दृश्यते च समुदायान्तःपातिनामसत्यभूतानामपि व्युत्पत्तिनिमित्तमपोद्धृत्य 
विवेचनम्‌ । यथा-पदान्तर्भूतयोः प्रकृतिप्रत्यय-योर्वाक्यान्तर्भूतानां पदानां चेति । 
यद्येवमसत्यभूतोऽप्यपोद्धारस्तदुपायतया क्रियते । तत्‌ किं पुनः सत्यमित्याह- 
“तत्त्वं सालङ्कारस्य काव्यता’ । अयमत्र परमार्थ:-सालङ्कारस्यालङ्करणसहितस्य 
सकलस्य निरस्तावयवस्य सत: समुदायस्य काव्यता कवि-कर्मत्वम्‌ । तेनालङ्कृतस्य 
काव्यत्वमिति स्थितिः, न पुनः काव्यस्यालङ्कारयोग इति ॥६॥ 

“सालङ्कारस्य काव्यते'ति संमुग्धतया किञ्चित्‌ काव्यस्वरूपमासूत्रितम्‌, 
निपुणं पुनर्न निश्चितम्‌ । किंलक्षणं वस्तु काव्यव्यपदेशभाग्‌ भवतीत्याह- 

शब्दार्थौ सहितौ वक्रकविव्यापारशालिनि । 

बन्धे व्यवस्थितौ काव्यं तद्विदाह्णादकारिणि ।।७।। 

राब्दार्थौ काव्यं “वाचको वाच्यश्चेति द्वौ संमिलितौ’ काव्यम्‌ | द्वावेकमिति 
विचित्रैवोक्तिः । तेन यत्‌ केषांचिन्मतं 'कविकौशलकल्पित-कमनीयतातिशयः 
शब्द एव केवलं काव्यमि'ति, केषांचिद्‌ वाच्यमेव रचनावैचित्र्यचमत्कारकारि 

काव्यमि'ति, पक्षद्वयमपि निरस्तं भवति । तस्माद्‌ द्वयोरपि प्रतितिलमिव तैलं 
तदूविदाह्वादकारित्वं वर्तते, न पुनरेकस्मिन्‌ । यथा-(रुद्रटस्य काव्यालङ्करे१.२२-२३) 


भण तरुणि! रमणमन्दिरमानन्दस्यन्दिसुन्दरेन्दुमुखि! । 
यदि सल्लीलोल्लापिनि! गच्छसि तत्‌ किं त्वदीयं मे ।। ९।। 


अनणुरणन्मणिमेखलमविरतशि्जानमञ्जुमञ्जीरम्‌ । 

परिसरणमरुणचरणे रणरणकमकारणं कुरुते ।। १०।। 

प्रतिभादारिद्र्यदैन्यादतिस्वल्पसुभाषितेन कविना वर्णसावर्ण्यरम्यता- 
मात्रमत्रोदितम्‌, न पुनर्वाच्यवैचित्यकणिका काचिदस्तीति । 

यत्किल नूतनतारुण्यरङ्गितलावण्यपटहकान्तेः कान्ताया: कामयमानेन 
केनचिदेतदुच्यते-यदि त्वं तरुणि! रमणन्तदिरं व्रजसि तत्किं त्वदीयं परिसरणं 
रणरणकमकारणं मम करोतीत्यतिग्राम्येयमुक्तिः | किञ्च, न अकारणम्‌, 
यतस्तस्यास्तदनादरेण गमनेन तदनुरक्तान्तःकरणस्य विरहविधुरताशङ्काकातरता 
कारणं रणरणकस्य । यदि वा परिसरणस्य मया किमपराद्धमित्यकारण-तासमर्पकम्‌, 
एतदप्यतिग्राम्यतरम्‌ । संबोधनानि च बहूनि मुनिप्रणीतस्तोत्रामन्त्र-णकल्पानि न 
काञ्चिदपि तद्विदामाह्णादकारितां पुष्णन्तीति यत्किञ्चिदेतत्‌ । 

वस्तुमात्रं च शोभातिशयशून्यं न काव्यव्यपदेशमरह॑ति । यथा- 

प्रकाशस्वाभाव्यं विदधति न भावास्तमसि यत्‌ 

तथा नैते ते स्युर्यदि किल तथा तत्र न कथम्‌ । 

गुणाऽ ध्यासाभ्यास- व्यसन- दृढदीक्षा- गुरुगुणो 

रविव्यापारोऽयं किमथ सदृशं तस्य महसः ।। ११।। 

अत्र हि शुष्कतर्कवाक्यवासनाधिवासितचेतसा प्रतिभाप्रतिभातमात्रमेव 
वस्तु व्यसनितया कविना केवलमुपनिबद्धम्‌ । न पुनर्वाचकवक्रताविच्छित्ति- 
लवोऽपि लक्ष्यते । यस्मात्‌ तर्कवाक्यशय्यैव शरीरमस्य श्लोकस्य । तथा च- 
तमोव्यतिरिक्ता: पदार्था धर्मिणः प्रकाशस्वभावा न भवन्तीति साध्यम्‌, 
तमस्यतथाभूतत्वादिति हेतुः । दृष्टान्तस्तर्हि कथं न दर्शितः, तर्कन्यायस्यैव 
चेतसि प्रतिभासमानत्वात्‌ । तथोच्यते-(व्यक्तिविवेक उधृतम्‌) 

तद्भावहेतुभावौ हि दृष्टान्ते तदवेदिनः । 

स्थाप्येते विदुषां वाच्यो हेतुरेव हि केवलः ।। १२।। 

विदधतीति विपूर्वो दधातिः करोत्यथें वर्तते । स च करोत्यर्थोऽत्र न 
सुस्पष्टसमन्वयः, प्रकाशस्वाभाव्यं न कुर्वन्तीति । प्रकाशस्वाभाव्यशब्दोऽपि 
चिन्त्य एव । प्रकाशः स्वभावो यस्यासौ प्रकाशस्वभावः, तस्य भाव इति 

भावप्रत्यये विहिते पूर्वपदस्य वृद्धि: प्राप्नोति । अथ स्वभावस्य भावः 
स्वाभाव्यमित्यत्रापि भावप्रत्ययान्ताद्‌ भावप्रत्ययो न प्रचुरप्रयोगार्हः । तथा च 
प्रकाशश्चासौ स्वाभाव्यं चेति विशेषणसमासोऽपि न समीचीनः । 

तृतीये च पादेऽत्यन्तासमर्पकसमासभूयस्त्ववैशसं न तद्विदा- 
ह्वादकारितामावहति । रविव्यापार इति रवि-शब्दस्य प्राधान्येनाभिमतस्य समासे 
गुणीभावो न विकल्पितः, पाठान्तरस्य रवेः? इति संभवात्‌ । 

ननु वस्तुमात्रस्याप्यलङ्कारशून्यतया कथं तद्विदाह्णादकारित्वमिति चेत्‌ 
तन्न; यस्मादलङ्कारेणाप्रस्तुतप्रशंसालक्षणेनान्यापदेशतया स्फुरितमेव कविचेतसि। 
प्रथमं च प्रतिभाप्रतिभासमानमघटितपाषाणशकलकल्प-मणिप्रख्यमेव वस्तु 
विदग्धकविविरचितवक्रवाक्योपारूढं शाणोल्लीढमणि-मनोहरतया तद्विदाह्णाद- 
कारि-काव्यत्वमधिरोहति । तथा चैकस्मिन्नेव वस्तुन्यवहितानवहित-कविद्वितय- 
विरचितं वाक्यद्वयमिदं महदन्तरमावेदयति-(किराता.९.२६) 

मानिनीजनविलोचनपातानुष्णबाष्पकलुषानभिगृहून्‌ । 

मन्दमन्दमुदितः प्रययौ खं भीतभीत इव शीतमयूखः ।। १३।। 

क्रमादेक-द्वि-त्रि- प्रगति-परिपाटीः प्रकटयन्‌ 

कलाः स्वैरं स्वैरं नवकमलकन्दाङ्कररुचः । 

पुरन्ध्रीणां प्रेयोविरहदहनोह्दीपितदृशां 

कटाक्षेभ्यो बिभ्यन्निभृत इव चन्द्रोऽभ्युदयते ।। ९४।। 

एतयोरन्तरं सहदयहदयसंवेद्यमिति तैरेव विचारणीयम्‌ । तस्मात्‌ स्थितमेतत्‌- 


न शब्दस्यैव रमणीयताविशिष्टस्य केवलस्य काव्यत्वम्‌, नाप्यर्थ-स्येति । तदिदमुक्तम्‌ 
-(भामहा.१.१३-१५) 


रूपकादिरलङ्कारस्तस्यान्यैर्बहुधोदितः 
न कान्तमपि निर्भूषं विभाति वनिताननम्‌ ।। १५।। 
रूपकादिमलङ्कारं बाह्यममाचक्षते परे । 


सुपां तिङां च व्युत्पत्तिं वाचां वाञ्छन्त्यलङ्कृतिम्‌ ।। १६।। 
तदेतदाहुः सौशब्द्यं नार्थव्युत्पत्तिरीदृशी । 
शब्दाभिधेयालङ्कारभेदादिष्टं दयं तु नः ।।१७।। 
तेन शब्दार्थौ द्वौ संमिलितौ काव्यमिति स्थितम्‌ । एवमवस्थापिते द्वयोः 
काव्यत्वे कस्यचिदेकस्य मनाङमात्रन्यूनतायां सत्यां काव्यव्यवहारः प्रवर्तेतेत्याह- 
सहिताविति । सहितौ सहितभावेन साहित्येनावस्थितौ । 
[ ननु च वाच्यवाचकसंबन्धस्य विद्यमानत्वादेतयोर्न कथञ्चिदपि साहित्यविरहः, 
सत्यमेतत्‌ । किन्तु विशिष्टमेवेह साहित्यमभिप्रेतम्‌ । कीदृशम्‌? -वक्रताविचित्र- 

गुणालङ्कारसंपदां परस्परस्पर्धाधिरोह: । तेन- 

समसर्वगुणौ सन्तौ सुहृदाविव सङ्गतौ । 

परस्परस्य शोभायै शब्दार्थौ भवतो यथा- ॥१८।।३त्यन्तरश्लोकः) 

ततोऽ रुणपरिस्पन्दमन्दीकृतवपुः शशी । 

दध्रे कामपरिक्षामकामिनीगण्डपाण्डुताम्‌ ।। १ ९ । ।(का.प्र.पृ.१०५) 

अत्रारुणपरिस्पन्दनमन्दीकृतवपुषः शशिनः कामपरिक्षामवृत्ते: कामिनी- 
कपोलफलकस्य च पाण्डुत्वसाम्यसमर्थनादर्थालङ्कारपरिपोषः शोभातिशयमा- 
वहति । वक्ष्यमाणवर्णविन्यासवक्रतालक्षण: शब्दालङ्कारोऽप्यतितरां रमणीय:। 
वर्णविन्यासविच्छित्तिविहिता लावण्यगुणसंपदस्त्येव । यथा च-(गा.र.को.) 

लीलाइ कुवलअं कुवलअं व सीसे समुव्वहंतेण । 

सेसेण सेसपुरिसाणं पुरिसआरो समुव्मसिओ ।। २०।। 

(लीलया कुवलयं कुवलयमिव शीर्षे समुद्वहता । 

शेषेण शेषपुरुषाणां पुरुषकारः समुपहसितः ॥) 

अत्राप्रस्तुतप्रशंसोपमालक्षणवाच्यालङ्कारवैचित्र्यविहिता हेलामात्र- 
विरचितयमकानुप्रासहारिणी समर्पकत्वसुभगा कापि काव्यच्छाया सहदयहृदय- 
माह्णादयति । 

द्विवचनेनात्र वाच्यवाचकजातिद्वित्वमभिधीयते । व्यक्तिद्वित्वाभिधाने 
पुनरेकपदव्यवस्थितयोरपि काव्यत्वं स्यादित्याह-बन्धे व्यवस्थितौ । बन्धो 
वाक्यविन्यासः तत्र व्यवस्थितौ विशेषेण लावण्यादिगुणालङ्कारशोभिना संनिवेशेन 
कृतावस्थानौ । सहितावित्यत्रापि यथायुक्ति स्वजातीयापेक्षया शब्दस्य शब्दान्तरेण 
वाच्यस्य वाच्यान्तरेण च साहित्यं परस्परस्पर्धित्वलक्षणमेव विवक्षितम्‌ । अन्यथा 
तद्विदाह्णादकारित्वहानिः प्रसज्येत । 
यथा- (मा.मा.५.३०) 

असारं संसारं, परिमुषितरत्नं त्रिभुवनं, 

निरालोक लोकं, मरणशरणं बान्धवजनम्‌ । 

अदर्पं कन्दर्प, जन-नयन-निर्माणमफलं, 

जगज्जीर्णारण्यं कथमसि विधातु व्यवसितः ।। २१।। 

अत्र किल कुत्रचित्‌ प्रबन्धे कश्चित्‌ कापालिकः कामपि कान्तां 
व्यापादयितुमध्यवसितो भवन्नेवमभिधीयते-यदपगतसारः संसारः, हृतरत्मसर्वस्वं 
त्रैलोक्यम्‌, आलोक्यम्‌ आलोककमनीयं वस्तु, तद्वर्जितो जीवलोकः, 


१. धन्यः कुन्तको यो मालतीमाधवमपि न वेद । 

सकललोकलोचन-निर्माणं निष्फलप्रायम्‌, त्रिभुवनविजयित्वदर्पहीन: कन्दर्पः, 
जगज्जीर्णारण्यकल्प-मनया विना भवतीति किं त्वमेवंविधमकरणीयं कर्तु व्यवसित 
इति । 

एतस्मिन्‌ श्लोके महावाक्यकल्पे वाक्यान्तराण्यवान्तरवाक्यसदृशानि 
तस्याः सकललोकलोभनीयलावण्यसंपत्प्रतिपादनपराणि परस्परस्पर्धीन्यतिरम- 
णीयान्युपनिबद्धानि कमपि काव्यच्छायातिशयं पुष्णन्ति । मरणशरणं बान्धवजनमिति 
पुनरेतेषां न कलामात्रमपि स्पर्धितुमर्हतीति न तद्विदाह्णादकारि। बहुषु च 
रमणीयेष्वेकवाक्योपयोगिषु युगपत्‌ प्रतिभासपदवीमवतरत्सु वाक्यार्थ-परिपूरणार्थ 
तत्‌ प्रातिभं प्राप्तुमपरं प्रयत्नेन प्रतिभा प्रसाद्यते । तथा चास्मिन्नेव 
्रस्तुतवस्तुसब्रह्मचारिवस्त्वन्तरमपि सुप्रापमेव'विधिमपि विपन्नाद्‌भुतविधिम्‌' इति। 

प्रथमप्रतिभातपदार्थप्रतिनिधिपदार्थान्तरासंभवे सुकुमारतरापूर्वसमर्पणेन कामपि 
काव्यच्छायामुन्मीलयन्ति कवयः । यथा-(बा.रा.१.५१) 

रद्राद्रेस्तुलनं स्वकण्ठविपिनोच्छेदो हरेर्वासनं 

कारावेश्मनि पुष्पकापहरणं यस्येदूशाः केलयः । 

सोऽहं दुर्मदबाहुदण्डसचिवो लङ्केश्वरस्तस्य मे 

का श्लाघा घुणजर्जरेण धनुषा कृष्टेन भग्नेन वा ।। २२।। 

इत्युपनिबद्धय पू्वोपनिबद्धपदार्थानुरूपवस्त्वन्तरासंभवादपूर्वमेव “यस्ये- 
दृशाः केलयः” इति विन्यस्तम्‌, येनान्येऽपि कामपि कमनीयतामनीयन्त । 
यथा च-(ता.व. १.१४) 

तद्वक्त्रेन्दुविलोकनेन दिवसो नीतः, प्रदोषस्तथा 

तद्गोष्ठ्यैव, निशापि मन्मथकृतोत्साहैस्तदङ्गार्पणैः । 

तां संप्रत्यपि मार्गदत्तनयनां द्रष्टुं प्रवृत्तस्य मे 

बद्धोत्कण्ठमिदं मनः किम्‌ ।।२३।। 

इति संप्रत्यपि तामेवंविधां वीक्षितुं प्रवृत्तस्य मम मनः किमिति बद्धोत्कण्ठमिति 
परिसमाप्तेऽपि तथाविधवस्तुविन्यासो विहितः- (अथवा प्रेमा-समाप्तोत्सवम्‌' 
इति, येन पूर्वेषां जीवितमिवार्पितम्‌ । 

यद्यपि द्वयोरप्येतयोस्तत्प्राधान्येनैव वाक्योपनिबन्धः, तथापि कवि- 
प्रतिभाप्रौढिरेव प्राधान्येनावतिष्ठते । शब्दस्यापि शब्दान्तरेण साहित्यविरहोदाहरणं 
यथा-(शिशुपा.१०.३३) 

चारुता वपुरभूषयदासां तामनूननवयौवनयोगः । 

तं पुनर्मकरकेतनलक्ष्मीस्तां मदो दयितसङ्गमभूषः ।। २४।। 

दयितसङ्गमस्तामभूषयदिति वक्तव्ये कीदृशो मदः, दयितसङ्गमो भूषा 
यस्येति | दयितसङ्गमशब्दस्य प्राधान्येनाभिमतस्य समासवृत्तावन्तर्भूतत्वाद्‌ गुणीभावो 

न तद्विदाह्नदकारी । दीपकालङ्कारस्य च काव्यशोभाकारित्वेनोप-निबद्धस्य 
निर्वहणावसरे त्रुटितप्रायत्वात्‌ प्रक्रमभङ्गविहितं सरसहृदयवैरस्यमनि-वार्यम्‌ । 
'दयितसङ्गतिरेनम्‌' इति पाठान्तरं सुलभमेव । 

द्वयोरप्येतयोरुदाहरणयो: प्राधान्येन प्रत्येकमेकतरस्य साहित्यविरहो 
व्याख्यातः । परमार्थतः पुनरुभयोरप्येकतरस्य साहित्यविरहोऽन्यतरस्यापि पर्यवस्यति। 
तथा चार्थः समर्थवाचकासद्भावे स्वात्मना स्फुरन्नपि मृतकल्प एवावतिष्ठते । 
शब्दोऽपि वाक्योपयोगिवाच्यासंभवे वाच्यान्तरवाचकः सन्‌ वाक्यस्य व्याधिभूतः 
प्रतिभातीत्यलमतिप्रसङ्गन । 

प्रकृतं तु । कीदृशे बन्धे-'वक्रकविव्यापारशालिनि' । वक्रो योऽसौ 
शास्रादिप्रसिद्धशब्दार्थोपनिबन्धव्यतिरेकी षद्प्रकारवक्रताविशिष्टः कविव्यापार- 
स्तत्क्रियाक्रमस्तेन शालते श्लाघते यस्तस्मिन्‌ । एवमपि कष्टकल्पनोपहतेऽपि 
प्रसिद्धव्यतिरेकित्वमस्तीत्याह-तद्विदाह्वादकारिणि । तदिति काव्यपरामर्शः 
तद्विदन्तीति तद्विदः, तज्ज्ञाः, तेषामाह्णादमानन्दं करोति यस्तस्मिन्‌ तद्विदा- 
ह्वादकारिणि बन्धे व्यवस्थितौ । वक्रतां वक्रताप्रकारांस्तद्विदाह्णादकारित्वं च 
प्रत्येकं यथावसरमेवोदाहरिष्यन्ते । 

एवं काव्यस्य सामान्यलक्षणे विहिते विशेषलक्षणमुपक्रमते । तत्र 
शब्दार्थयोस्तावत्‌ स्वरूपं निरूपयति- 


वाच्योऽर्थो वाचकः शब्दः प्रसिद्धमिति यद्यपि । 

तथापि काव्यमागेंऽस्मिन्‌ परमार्थोऽ यमेतयोः ।।८।। 

इति । एवंविधं वस्तु प्रसिद्धं प्रतीतम्‌-यो वाचकः स शब्दः, यो 
वाच्यश्चाभिधेयः सोऽर्थ इति । ननु च द्योतकव्यञ्जकावपि शब्दौ सम्भवतः 
तदसंग्रहान्नाव्याप्तिः, यस्मादर्थप्रतीतिकारित्वसामान्यादुपचारात्‌ तावपि वाचकावेव वाचकावेव। 
एवं द्योत्यव्यङ्गययोरर्थयोः प्रत्येयत्वसामान्यादुपचाराद्‌ वाच्यत्वमेव । तस्माद्‌ 


वाचकत्वं वाच्यत्वं च शब्दार्थयोलोके सुप्रसिद्धं यद्यपि लक्षणम्‌, तथाप्यस्मिन्‌ 
अलौकिके काव्यमागें कविकर्मवर्त्मनि अयमेतयोर्वक्ष्यमाणलक्षणः परमार्थः किमप्यपूर्वं 
तत्त्वमित्यर्थः । कीदृशमित्याह- 

शब्दो विवक्षितार्थैकवाचकोऽन्येषु सत्स्वपि । 

अर्थ सहदयाह्वादकारिस्वस्पन्दसुन्दर ।।९।। 

स शब्द: काव्ये यस्तत्समुचितसमस्तसामग्रीकः । कीदृक्‌- विवक्षितार्थै- 
कवाचकः । विवक्षितो योऽसौ व्तमिष्टोऽर्थस्तदेकवाचकस्तस्यैकः केवल एव 
वाचकः । कथम्‌-अन्येषु सत्स्वपि, अपरेषु तद्वाचकेषु बहुष्वपि विद्यमानेषु । 
तथा च- 

सामान्यात्मना वक्तुमभिप्रेतो योऽर्थस्तस्य विशेषाभिधायी शब्द: सम्यग्‌ 
वाचकतां न प्रतिपद्यते । यथा-(भल्लटशतकम्‌ ६२) 


कल्लोल-वेल्लित- दूषत्परुष- प्रहारै 

रत्नान्यमूनि मकराकर! माऽवमंस्थाः । 

किं कौस्तुभेन भवतो विहितो न नाम 

याच्ञाप्रसारितकरः पुरुषोत्तमोऽपि ।।२५।। 

अत्र रत्नसामान्योत्कर्षाभिधानमुपक्रान्तम्‌ । कौस्तुभेनेति रत्नविशेषा- 
भिधायी शब्दस्तद्विशेषोत्कर्षाभिधानमुपसंहरतीति प्रक्रमोपसंहारवैषम्यं न 
शोभातिशयमावहति । न चैतद्‌ वक्तुं शक्यते-यः कश्चिद्‌ विशेषे गुणग्रामगरिमा 
विद्यते स सर्व: । सामान्येऽपि संभवत्येवेति । यस्मात्‌ -(त.आ. १.४०) 


वाजिवारणलोहानां काष्ठपाषाणवाससाम्‌ । 

नारी-पुरुष-तोयानामन्तरं महदन्तरम्‌ ।।२६।। 

तस्मादेवंविधे विषये सामान्याभिधाय्येव शब्दः सहदयहृदयहारितां प्रतिपद्यते। 
तथा चास्मिन्‌ प्रकृते पाठान्तरं सुलभमेव-“एकेन किं न विहितो भवतः स नाम” 
इति । 

यत्र विशेषात्मना वस्तु प्रतिपादयितुमभिमतं तत्र विशेषाभिधायक-मेवाभिधानं 
निबध्नन्ति कवयः । यथा-(कु.सं.५.७१) 


द्वयं गतं संप्रति शोचनीयतां समागमप्रार्थथया कपालिनः । 
कला च सा कान्तिमती कलावतस्त्वमस्य लोकस्य च नेत्रकौमुदी ।। २७।। 
अत्र परमेश्वरवाचकशब्दसहस्रसंभवेऽपि 'कपालिन’ इति बीभत्सरसा- 
लम्बनविभाववाचकः शब्दो जुगुप्सास्पदत्वेन प्रयुज्यमानः कामपि वाचकवक्रतां 
विदधाति । संप्रति’ {द्वयं’ चेत्यतीव रमणीयम्‌यत्‌ किल पूर्वमेका सैव 
ु्व्यसनदूषितत्वेन शोचनीया संजाता, संप्रति पुनस्त्वया तस्यास्तथाविधदुर- 
ध्यवसायसाहायकमिवारब्धमित्युपहस्यते । प्रार्थना’-शब्दोऽप्यतितरां रमणीयः, 
यस्मात्‌ काकतालीययोगेन तत्समागमः कदाचिन्न वाच्यतावहः, प्रार्थना पुनरत्रात्यन्तं 
कौलीन-कलङ्ककारिणी । 
सा च' त्वं च' इति द्वयोरप्यनुभूयमानपरस्परस्पर्धिलावण्यातिशय- 
प्रतिपादनपरत्वेनोपात्तम्‌ । 'कलावत:' 'कान्तिमती' इति च मत्वर्थीयप्रत्ययेन 
द्वयोरपि प्रशंसा प्रतीयत इत्येतेषां प्रत्येकं कश्चिदप्यर्थः शब्दान्तराभिधेयतां नोत्सहते। 
। यस्मात्‌ प्रतिभायां 
तत्कालोल्लिखितेन केनचित्‌ परिस्पन्देन परिस्फुरन्तः पदार्थाः प्रकृतप्रस्ताव- 
समुचितेन केनचिदुत्कर्षेण वा समाच्छादितस्वभावा: सन्तो विवक्षाविधेय- 

त्वेनाभिधेयतापदवीमवतरन्तस्तथाविधविशेष-प्रतिपादन-समर्थेनाभिधानेनाभिधीय- 
मानाश्चेतनचमत्कारितामापद्यन्ते । यथा-(व्य.वि.२) 


संरम्भः करिकीटमेघशकलोद्देशेन सिंहस्य यः 

सर्वस्यैव स जातिमात्रविहितो हेवाकलेशः किल । 

इत्याशाद्विरद- क्षयाऽम्बुद्‌- घटाबन्धेऽ प्यसंरब्धवान्‌ 

योऽसौ कुत्र चमत्कृतेरतिशयं यात्वम्बिकाकेसरी ।। २८।। 

अत्र करिणां “कीट'व्यपदेशेन तिरस्कारः, तोयदानां च 'शकल- 
शब्दाभिधानेनानादरः, “सर्वस्य’ इति यस्य कस्यचित्‌ तुच्छतरप्रायस्येत्यवहेला, 
जातेश्च “मात्र'-शब्दविशिष्टत्वेनावलेपः, हेवाकस्य “लेश^शब्दाभिधानेनाल्पता- 
प्रतिपत्तिरित्येते विवक्षितार्थैकवाचकत्वं द्योतयन्ति । 'घटाबन्ध'-शब्दश्च 
्रस्तुतमहत्त्वप्रतिपादनपरत्वेनोपात्तस्तन्निबन्धनतां प्रतिपद्यते । विशेषाभिधाना- 
काङ्क्षिणः पुनः पदार्थस्वरूपस्य तत्जतिपादनपरविशेषणशून्यतया शोभाहानि- 
रुत्पद्चते यथा-(का.प्र.७) 


यत्रानुलिलेखिताख्यमेव निखिलं निर्माणमेतद्‌ विधे- 

रुत्कर्षप्रतियोगिकल्पनमपि न्यक्कारकोटिः परा । 

जाताः प्राणभृतां मनोरथगतीरुल्लङ्घ्य यत्संपद- 

स्तस्याभासमणीकृताश्मसु मणेरश्मत्वमेवोचितम्‌ ।।२९।। 

अत्र 'आभास'-शब्द: स्वयमेव मात्रादिविशिष्टत्वमभिलषँल्लक्ष्यते । 
पाठान्तरम्‌-“छायामात्रमणीकृताश्मसु मणेस्तस्याश्मतैवोचिता' इति । एतच्च 
वाचकवक्रताप्रकारस्वरूपनिरूपणावसरे प्रतिपदं प्रकटीभविष्यतीत्यलमति- 
प्रसङ्गेन । 

अर्थश्च वाच्यलक्षणः कोदृशः-काव्ये यः सहदयाह्णादकारिस्वस्पन्द- 
सुन्दरः । सहृदयाः काव्यार्थविदस्तेषामाह्णादमानन्दं करोति यस्तेन स्वस्मन्देनात्मीयेन 
स्वभावेन सुन्दरः सुकुमारः । तदेतदुक्तं भवति-यद्यपि पदार्थस्य नानाविधधर्म- 
खचितत्वं संभवति तथापि तथाविधेन धमेण संबन्धः समाख्यायते यः 
सहदयहदयाह्णादमाधातुं क्षमते । तस्य च तदाह्वादसामर्थ्य संभाव्यते येन काचिदेव 
स्वभावमहत्ता रसपरिपोषाङ्गत्वं वा व्यक्तिमासादयति। यथा-(सुभा.वली१.४.३९) 

दष्ापिष्टेषु सद्यः शिखरिषु न कृतः स्कन्धकण्डूविनोदः 

सिन्धुष्वङ्गावगाहः खुरकुहरगलत्तुच्छतोयेषु नाप्तः । 

लब्धाः पातालपङ्के न लुठनरतयः पोत्रमात्रोपयुक्ते 

येनोद्धारे धरित्र्याः स जयति विभुताविध्नितेच्छो वराहः ।। ३०।। 

अत्र च तथाविधः पदार्थपरिस्पन्दमहिमा निबद्धो यः स्वभावसंभवि- 

नस्तत्परिस्पन्दान्तरस्य संरोधसंपादनेन स्वभावमहत्तां समुल्लासयन्‌ सहृदय- 
हृदयाह्वादकारितां प्रपन्नः । यथा च-(रघु. १४.७०) 


तामभ्यगच्छद्‌ रुदितानुसारी मुनिः कुशेध्माहरणाय यातः । 

निषादविद्धाण्डजदर्शनोत्यः एलोकत्वमापद्यत यस्य शोकः ।।३१।। 

अत्र कोऽसौ मुनिर्वाल्मीकिरिति पर्यायपदमात्रे वक्तव्ये परमकारुणिकस्य 
निषादनिर्भिन्नशकुनिसंदर्शनमात्रसमुत्थित: शोक: श्लोकत्वमभजत यस्येति तस्य 
तदवस्थजनकराजपुत्रीदशादर्शनविवशवृत्तेरन्त:करणपरिस्पन्द: करुणरसपरिपोषाङ्ग- 
तया सहृदयहृदयाह्णादकारी कवेरभिप्रेत: । यथा च-(मेघ.९७) 


भर्तुर्मित्रं प्रियमविधवे! विद्धि मामम्बुवाहं 

तत्संदेशाद्धृदयनिहितादागतं त्वत्समीपम्‌ । 

यो वृन्दानि त्वरयति पथि श्राम्यतां प्रोषितानां 

मन्द्रस्निग्धैध्वनिभिरबलावेणिमोक्षोत्सुकानि ।।३२।। 

अत्र प्रथममामन्त्रणपदार्थस्तदाश्वासकारिपरिस्पन्दनिबन्धनः । भर्तुमित्रं मां 
विद्धीत्युपादेयत्वमात्मनः प्रथयति । तच्च न सामान्यम्‌, प्रियमिति विस्रम्भपात्रताम्‌। 
इति तामाश्चास्योन्मुखीकृत्य च तत्संदेशात्‌ त्वत्समीपमा-गमनमिति प्रकृतं प्रस्तौति। 
हृदयनिहितादिति सुहृत््वविहितं सावधानत्वं द्योत्यते । ननु चान्यः कञ्चिदेवंविध- 
व्यवहारविदग्धबुद्धिः कथं न नियुक्त इत्याहममैवात्र किमपि कौशलं विजृम्भते । 
अम्बुवाहमित्यात्मनस्तत्कारिताभिधानं द्योतयति । यः प्रोषितानां वृन्दानि त्वरयति, 
संजातत्वराणि करोति । कीदृशानांश्राम्यतां त्वरायामसमर्थानामपि । वृन्दानीति 
बाहुल्यात्‌ तत्कारिताऽभ्यासं कथयति । केन-मन्द्रस्निग्ैर्ध्वनिभिः, माधुर्यरमणीयैः 
शब्दैर्विदग्धदूत-प्ररोचनावचनप्रायैरित्यर्थः । क्व? पथि मार्गे । यदृच्छया 
मीति किं पुनः प्रयत्नेन सुहृत्प्रेमनिमित्तं संरब्धबुद्धि न 
करोमीति । 

कीदृशानि वृन्दानि-अबलावेणिमोक्षोत्सुकानि । अबलारशब्देनात्र 
तत्प्रेयसीविरहवैधुर्यासहत्वं भण्यते, तद्वेणिमोक्षोत्सुकानीति तेषां तदनुरक्तचित्त- 
वृत्तित्वम्‌ । तदयमत्र वाक्यार्थः-विधिविहितविरहवैधुर्यस्य परस्परानुरक्तचित्त- 
वृत्तेर्यस्य कस्यचित्‌ कामिजनस्य समागमसौख्यसंपादनसौहार्दे सदैव गृहीत- 
त्रतोऽस्मीति । अत्र यः पदार्थपरिस्पन्दः कविनोपनिबद्धः प्रबन्धस्य मेघदूतत्वे 
परमार्थतः स एव जीवितमिति सुतरां सहदयहृदयाह्णादकारी । न पुनरेवंविधो 
यथा-(बा.रा.६.३४) 

सद्यः पुरीपरिसरेऽपि शिरीषमृद्वी 

सीता जवात्‌ त्रिचतुराणि पदानि गत्वा । 


प्रथम उन्मेष: १९३ 


गन्तव्यमद्य कियदित्यसकृद्‌ ब्रुवाणा 

रामाश्रुणः कृतवती प्रथमावतारम्‌ ।।३३।। 

अत्राऽसकृत्‌ प्रतिक्षणं कियदघ गन्तव्यमित्यभिधानलक्षणः परिस्पन्दो न 
स्वभावमहत्तामुन्मीलयति, न च रसपरिपोषाङ्गतां प्रतिपद्यते । यस्मात्‌ सीतायाः 
सहजेन केनाप्योचित्येन गन्तुमध्यवसितायाः सौकुमायदिवंविधं वस्तु हृदये परिस्फुरदपि 
वचनमारोहतीति सहृदयैः संभावयितुं न पार्यते । न च प्रतिक्षणमभिधीयमानमपि 
राघवाश्रुप्रथमावतारस्य सम्यक्‌ सङ्गतिं भजते, सकृदाकर्णनादेव तस्योपपत्तेः । 
एतच्चात्यन्तरमणीयमपि मनाङ्मात्रचलिता-वधानत्वेन कवे: कदर्थितम्‌ । तस्माद्‌ 
'अवशम्‌' इत्यत्र पाठः कर्तव्यः । तदेवंविधं विशिष्टमेव शब्दार्थयोर्लक्षणमुपादेयम्‌। 
तेन नेयार्थापार्थादयो दूरोत्सारितत्वात्‌ पृथङ्न वक्तव्याः । 

एवं शब्दार्थयोः प्रसिद्धस्वरूपातिरिक्तमन्यदेव रूपान्तरमभिधाय न 
तावन्मात्रमेव काव्योपयोगि, किन्तु वैचित्र्यान्तरविशिष्टमित्याह- 


उभावेतावलङ्कायौं तयोः पुनरलङ्कृतिः । 

वक्रोक्तिरेव वैदग्ध्यभङ्गीभणितिरुच्यते ।।१०।। 

उभौ द्वावप्येतौ शब्दार्थावलङ्कार्यावलङ्करणीयौ केनापि शोभातिशय- 
कारिणालङ्करणेन योजनीयौ । किं तत्तयोरलङ्करणमित्यभिधीयते-तयोः पुनर- 
लङ्कृतिः । तयोर्दरित्वसंख्याविशिष्टयोरप्यलङ्कृतिः पुनरेकैव, यया द्वावप्य- 
लडिक्रयेते । कासौ-वक्रोक्तिरेव । वक्रोक्तिः प्रसिद्धाभिधानव्यतिरेकिणी विचित्रैवाभिधा। 
कीदृशी-वैदग्ध्यभङ्गीभणितिः । वैदग्ध्यं विदग्धभाव: कविकर्मकोशलं तस्य भङ्गी 
विच्छित्तिः, तया भणितिः विचित्रैवाभिधा वक्रोक्तिरित्युच्यते । तदिदमत्र तात्पर्यम्‌- 
यत्‌ शब्दार्थौ पृथगवस्थितौ न केनापि व्यतिरिक्तेनालङ्करणेन योज्येते, किन्तु 
वक्रतावैचित्र्ययोगितयाऽभिधान-मेवानयोरलङ्कार:, तस्यैव शोभातिशयकारित्वात्‌। 
एतच्च वक्रताव्याख्यानावसर एवोदाहरिष्यते । 

ननु च किमिदं प्रसिद्धार्थविरुद्ध प्रतिज्ञायते यद्‌ वक्रोक्तिरेवालङ्कारो 
नान्यः कश्चिदिति, यतश्चिरन्तनैरपरं स्वभावोक्तिलक्षणमलङ्करणमाम्नातं तच्चातीव 
रमणीयमित्यसहमानस्तदेव निराकर्तुमाह 

अलङ्कारकृतां येषां स्वभावोक्तिरलङ्कृतिः । 

अलङ्कार्ययया तेषां किमन्यदवतिष्ठतो ।।११।। 

येषामलङ्कारकृतामलङ्कारकाराणां स्वभावोक्तिरलङ्कृतिः, या स्वभावस्य 
पदार्थधर्मलक्षणस्य परिस्पन्दस्य उक्तिरभिधा सैवालङ्कृतिरलङ्करणमिति प्रतिभाति, 
ते सुकुमार्मानसत्वाद्‌ विवेकक्लेशद्वेषिणः । यस्मात्‌ स्वभावोक्तिरिति कोऽर्थः ? 
स्वभाव एवोच्यमानः। स एव यद्यलङ्कारस्तत्‌ किमन्यत्‌ तद्‌-व्यतिरिक्तं काव्यशरीरकल्पं 

वस्तु विद्यते यत्‌ तेषामलङ्कार्यतया विभूष्य-त्वेनावतिष्ठते पृथगवस्थितिमासादयति, 
न किञ्चिदित्यर्थः । 

ननु च पूर्वमवस्थापितम्‌-यद्‌ “वाक्यस्यैवाविभागस्य सालङ्कारस्य 
काव्यत्वमिःति (१.६) तत्किमर्थमेतदभिधीयते? सत्यम्‌, किन्तु तत्रासत्य- 
भूतोऽप्यपोद्धाबुद्धि-विहितो विभागः कर्तु शक्यते वर्णपदन्यायेन वाक्यपदन्यायेन 
चेत्युक्तमेव । एतदेव प्रकारान्तरेण विकल्पयितुमाह- 

स्वभावव्यतिरेकेण वक्तुमेव न युज्यते । 

वस्तु तद्रहितं यस्मान्निरुपाख्यं प्रसज्यते ।। १२।। 

स्वभावव्यतिरेकेण स्वपरिस्पन्दं विना निःस्वभावं वक्तुमभिधातुमेव न 
युज्यते न शक्यते । वस्तु वाच्यलक्षणम्‌ । कुतः-तदूरहितं तेन स्वभावेन रहितं 
वर्जितं यस्मान्निरुपाख्यं प्रसज्यते । उपाख्याया निष्क्रान्तं निरुपाख्यम्‌। उपाख्या 
शब्दः, तस्यागोचरभूतमभिधानायोग्यमेव संपद्यते । यस्मात्‌ स्वभाव-शब्दस्येदृशी 
व्युत्पत्ति:-भवतोऽस्मादभिधानप्रत्ययाविति भावः, स्वस्यात्मनो भावः स्वभावः । 
तेन वर्जितमसत्कल्पं वस्तु शशविषाणप्रायं शब्दज्ञानागोचरतां प्रतिपद्यते । 
स्वभावयुक्तमेव सर्वथाभिधेयपदवीमवतरतीति शाकटिकवाक्यानामपि सालङ्कारता 
पराप्नोति, स्वभावोक्तियुक्तत्वेन | एतदेव युक्त्यन्तरेण विकल्पयति- 

शरीरं चेदलङ्कारः किमलङ्करुते परम्‌ । 

आत्मैव नात्मनः स्कन्धं क्वचिदप्यधिरोहति ।। ९३।। 

यस्य कस्यचिद्‌ वर्ण्यमानस्य वस्तुनो वर्णनीयत्वेन स्वभाव एव वर्ण्यशरीरम्‌। 
स एव चेदलङ्कारो यदि विभूषणं तत्‌ किमपरं तद्व्यतिरिक्तं विद्यते यदलङ्करुते 
विभूषयति । स्वात्मानमेवालङ्करोतीति चेत्‌ तदयुक्तम्‌ अनुपपत्तेः । यस्मादात्मैव 
नात्मनः स्कन्धं क्वचिदप्यधिरोहति, शरीरमेव शरीरस्य न कुत्रचिदप्यंसमधि- 
रोहतीत्यर्थः, स्वात्मनि क्रियाविरोधात्‌ । अन्यच्चा-भ्युपगम्यापि ब्रूमः- 

भूषणत्वे स्वभावस्य विहिते भूषणान्तरे । 

भेदावबोधः प्रकटस्तयोरप्रकटोऽथवा ।। १४।। 


स्पष्टे सर्वत्र संसृष्टिरस्पष्टे सङ्करस्ततः । 

अलङ्कारान्तराणां च विषयो नावशिष्यते ।।१५।। 
। भूषणत्वे स्वभावस्यालङ्कारत्वे स्वपरिस्पन्दस्य यदा भूषणान्तरम-लङ्कारान्तरं 
विधीयते तदा विहिते कृते, तस्मिन्‌ सति, द्वयी गति: संभवति। कासौ-तयोः 
स्वभावोक्त्यलङ्कारान्तरयो: भेदावबोधो भिन्नत्वप्रतिभास: प्रकटः सुस्पष्ट: कदाचिद- 


पया प्रकटश्वापरिस्फुटो वेति । तदा स्पष्टे प्रकटे तस्मिन्‌ सर्वत्र सर्वस्मिन्‌ कविवाक्ये 

संसृष्टिरेवैकालङकृतिः प्राप्नोति । अस्पष्टे तस्मिन्नप्रकटे सर्वत्रैवैकः सङ्करोऽलङ्कारः 
प्राप्नोति । ततः को दोषः स्यादित्याह-अलङ्कारान्तराणां च विषयो नावशिष्यते। 
अन्येषामलङ्काराणामुपमादीनां विषयो गोचरो न कश्चिदप्यवशिष्यते, निर्विषयत्व- 
मेवायातीत्यर्थः । ततस्तेषां लक्षणकरणवैयर्थ्यप्रसङ्ग: । यदि वा तावेव संसृष्टिसङ्करौ 
तेषां विषयत्वेन कल्प्येते तदपि न किञ्चित्‌, तैरेवालङ्कारकारैस्तस्यार्थस्यानङ्गीकृतत्वात्‌। 
इत्यनेनाकाशचर्वण-प्रतिमेनालमलीकनिबन्धनेन । प्रकृतमनुसरामः । सर्वथा यस्य 
कस्यचित्‌ पदार्थजातस्य कविव्यापारविषयत्वेन वर्णनापदवीमवतरतः स्वभाव 
एव सहदयाह्णादकारी काव्यशरीरत्वेन वर्णनीयतां प्रतिपद्यते । स एव च यथायोगं 
शोभातिशयकारिणा येन केनचिदलङ्कारेण योजयितव्य: । तदिदमुक्तम्‌-'अर्थः 
सहृदयाह्णादकारिस्वस्पन्दसुन्दरः' (१.९) इति । 'उभावेतावलङ्कारयौ' (१.१०) 
इति च । 

एवं शब्दार्थयोः परमार्थमभिधाय “शब्दार्थौ' इति (१.७) काव्यलक्षण- 
वाक्ये पदमेकं व्याख्यातम्‌ । इदानीं “सहितौ' इति (१.७) व्याख्यातुं साहित्यमेतयोः 
पर्यालोच्यते- 


शब्दार्थौ सहितावेव प्रतीतौ स्फुरतः सदा । 

सहिताविति तावेव किमपूर्वं विधीयते ।।१६।। 

शब्दार्थावभिधानाभिधेयौ सहिताववियुक्तावेव सदा सर्वकालं प्रतीतौ 
स्फुरतः ज्ञाने प्रतिभासेते, ततस्तावेव सहिताववियुक्ताविति किमपूर्व विधीयते न 
किञ्चिदपूर्वं निष्पाद्यते, सिद्धं साध्यत इत्यर्थः । तदेवं शब्दार्थयोनिंसर्गसिद्ध 
साहित्यम्‌ । कः सचेताः पुनस्तदभिधानेन निष््रयोजनमात्मानमायासयति? सत्यमेतत्‌, 
किन्तु न वाच्यवाचकलक्षणशाश्वतसंबन्धनिबन्धनं वस्तुतः साहित्यमित्युच्यते । 
यस्मादेतस्मिन्‌ साहित्यशब्देनाभिधीयमाने कष्टकल्पनोपर-चितानि 'गाङ्कटा'-(पासू.) 
दिवाक्यान्यसंबद्धानि शाकटिकादिवाक्यानि च सर्वाणि साहित्य-शब्देनाभिधीयेरन्‌। 
तेन पदवाक्यप्रमाणव्यतिरिक्तं किमपि तत्त्वान्तरं साहित्यमिति विभागोऽपि न 
स्यात्‌ । 

ननु च पदादिव्यतिरिक्तं यत्किमपि साहित्यं नाम तदपि सुप्रसिद्धमेव, 
पुनस्तदभिधानेऽपि कथं न पौनरुक्त्यसप्रङ्गः? अतएवैतदुच्यते-यदिदं साहित्यं 
नाम तदेतावति निःसीमनि समयाध्वनि साहित्यशब्दमात्रेणैव प्रसिद्धम्‌ । न 
पुनरेतस्य कविकर्मकौशलकाष्ठाधिरूढिरमणीयस्याद्यापि कश्चिदपि विपश्चिदयमस्य 
परमार्थ इति मनाङ्मात्रमपि विचारपदवीमवतीर्णः । तद्य सरस्वतीहृदयारविन्द- 
मकरन्दबिन्दुसन्दोहसुन्दराणां सत्कविवचसामन्तरामोदमनोहरत्वेन परिस्फुरदेतत्‌ 
सहृदयषट्चरणगोचरतां नीयते । 

साहित्यमनयोः शोभाशालितां प्रति काप्यसौ । 

अन्यूनाऽ नतिरिक्तत्व- मनोहारिण्यवस्थितिः ।। १७।। 

सहितयोर्भावः साहित्यम्‌ । अनयोः शब्दार्थयोर्या काप्यलौकिकी 
चेतनचमत्कारकारितायाः कारणम्‌ अवस्थितिर्विचित्रैव विन्यासभङ्गी । कीदृशी- 
अन्यूनानतिरिक्तत्वमनोहारिणी, परस्परस्पर्धित्वरमणीया । यस्यां द्वयोरेकतरस्यापि 
न्यूनत्वं निकषों न विद्यते नाप्यतिरिक्तत्वमुत्कर्षो वास्तीत्यर्थः । 

ननु च तथाविधं साम्यं द्वयोरुपहतयोरपि संभवतीत्याह-शोभाशालितां 
प्रति । शोभा सौन्दर्यमुच्यते । तया शालते श्लाघते यः स शोभाशाली, तस्य 
भाव: शोभाशालिता, तां प्रति सौन्दर्यश्लाघितां प्रतीत्यर्थं । सैव च सहदयाह्वादकारिता। 
तस्यां स्पर्धित्वेन यासाववस्थितिः परस्परसाम्यसुभगमवस्थानं सा साहित्यमुच्यते। 


तत्र वाचकस्य वाचकान्तरेण वाच्यस्य वाच्या-न्तरेण साहित्यमभिप्रेतम्‌, वाक्ये 
काव्यलक्षणस्य परिसमाप्तत्वादिति प्रति-पादितमेव (१.७) । 


ननु च वाचकस्य वाच्यान्तरेण वाच्यस्य वाचकान्तरेण कथं न साहित्यमिति 
चेत्‌ तत्न, क्रमव्युत्क्रमे प्रयोजनाभावादसमन्वयाच्च® । तस्मादेतयोः शब्दार्थयोर्यथास्वं 
यस्यां स्वसम्पत्‌ सामग्रीसमुदयः सहृदयाह्णादकारी परस्परस्पर्धया परिस्फुरति, 
सा काचिदेव विन्याससम्पत्‌ साहित्यव्यपदेशभाग्‌ भवति। 
मार्गानुगुण्यसुभगो पमाधु्यादिगुणोदयः । 
अलङ्करणविन्यासो वक्रतातिशयान्वितः ।।३४।। 
वृत््यौचित्यमनोहारि रसानां परिपोषणम्‌ । 
स्पर्धया विद्यते यत्र यथास्वमुभयोरापि ।।३५।। 


सा काप्यवास्थितिस्तद्विदाह्वादैकानिबन्धनम्‌। ° 
पदादिवाक्यरिस्पन्दसारः साहित्यमुच्यते ।। ३ ६ । ।(इत्यन्तरश्लोकः) 
एतेषां च पदवाक्यप्रमाणसाहित्यानां चतुर्णामपि प्रतिवाक्यमुपयोगः। 
तथा चैतत्‌ पदमेवंस्वरूपं गकारौकारविसर्जनीयात्मकमेतस्य चार्थस्य प्राति- 
पदिकार्थ-पञ्चकलक्षणस्याख्यातपदार्थषट्कलक्षणस्य वाचकमिति पदसंस्कार- 


१. प्रयोजनं विधिनिषेधमात्रप्रतिपत्ती, व्याकरणस्य तन्मात्रप्रयोजनत्वम्‌ । साहित्ये तदभावः, 
रमणीयतातिशयप्रतीतिरत्र प्रयोजनम्‌ । तदुचितमत्र साहित्यमेव गवेष्यम्‌ । 
समन्वयः सम्बन्धः, स न तात्त्विक: शब्दार्थयोः, अपितु विकल्परूपः, संकेतरूपो वा। तत्त्वे 
“नार्थ शब्दाः स्पृशन्त्यपी- त्यास्तिकनास्तिकयोरैकस्वरयो वादः । ततश्च असमन्वयोऽपि 
शब्दार्थयोरभियुक्तेषु प्रतीतः । 

२. दानन्दस्पन्दसुन्दरम्‌ इति पाठान्तरम्‌ । 


प्रथम उन्मेष: १९७ 


लक्षणस्य व्यापार: । पदानां च परस्परान्वयलक्षणसंबन्धनिबन्धनमेतद्‌- 
वाक्यार्थतात्पर्यमिति वाक्य-विचारलक्षणस्योपयोगः । प्रमाणेन प्रत्यक्षादिनेतदु- 
पपन्नमिति युक्तियुक्तत्वं नाम प्रमाणलक्षणस्य प्रयोजनम्‌ । इदमेव परिस्पन्दमाहात्म्यात्‌ 
सहृदयहदयहारितां प्रतिपन्नमिति साहित्यस्योपयुज्यमानता। एतेषां यद्यपि प्रत्येकं 
स्वविषये प्राधान्यमन्येषां गुणीभावः, तथापि सकल-वाक्परिस्पन्दजीवितायमानस्यास्य 
साहित्यलक्षणस्यैव कविव्यापारस्य॒ वस्तुतः सर्वत्रातिशायित्वम्‌ । यस्मादेतदमुख्यतयापि 
यत्र वाक्यसन्दर्भान्तरे स्वपरिमल-मात्रेणैव संस्कारमारभते तस्यैतदधिवासशून्यता- 
मात्रेणैव रामणीयकविरह: पर्यवस्यति । तस्मादुपादेयतायाः परिहाणिरुत्पद्यते । 
तथा च स्वप्रवृत्तिवैयर्थ्यप्रसङ्ग: । शास्त्रातिरिक्तप्रयोजनत्वं शास्राभिधेयचतुर्वर्गाधिक- 
फलत्वं चास्य पूर्वमेव प्रतिपादितम्‌ (१.३,५) । 

अपर्यालोचितेऽप्यर्थे बन्यसौन्दर्यसम्पदा । 

गीतवद्धदयाह्वादं तदूविदां विदधाति यत्‌ ।।३७।। 

वाच्यावबोधनिष्पत्ती पदवाक्यार्थवाजितम्‌ । 

यत्‌ किसमप्यर्पयत्यन्तः पानकास्वादवत्‌ सताम्‌ ।।३८।। 

शरीरं जीवितेनेव स्फुरितेनेव जीवितम्‌ । 

विना निर्जीवतां येन वाक्यं याति विपश्चिताम्‌ ।1३९।। 

यस्मात्‌ किमपि सौभाग्यं तद्विदामेव गोचरम्‌ । 

सरस्वती समभ्योति तदिदानी विचायते ।।४०।। 

इत्यन्तरश्लोकाः । 


एवं सहिताविति व्याख्याय कविव्यापारवक्रत्वं व्याचष्टे- 


कविव्यापारवक्रत्वप्रकाराः संभवन्ति षट्‌ । 

प्रत्येके बहवो भेदास्तेषां विच्छित्तिशोभिनः ।। १८।। 

कवीनां व्यापार: कविव्यापारः काव्यक्रियालक्षणस्तस्य वक्रत्वं वक्रभाव: 
प्रसिद्धप्रस्थानव्यतिरेकि वैचित्र्यं तस्य प्रकाराः प्रभेदाः षट्‌ संभवन्ति | मुख्यतया 
तावन्त एव संभवन्तीत्यर्थः । तेषां प्रत्येकं प्रकाराः बहवो भेदविशेषाः। कीदृशाः- 
विच्छित्तिशोभिनः वैचित्र्यभङ्गीभ्राजिष्णवः । संभवन्तीति संबन्धः । तदेव दर्शयति- 


वर्णविन्यासवक्रत्वं पदपूर्वार्धवक्रता । 
वक्रतायाः परोऽप्यस्ति प्रकारः प्रत्ययाश्रयः ।। १९।। 


(९) वर्णानां विन्यासो वर्णविन्यास: अक्षराणां विशिष्टन्यसनं तस्य 
वक्रत्वं वक्रभावः प्रसिद्धप्रस्थानव्यतिरेकिणा वैचित्र्येणोपनिबद्धः संनिवेशविशेषविहित- 


१९८ वक्रोक्तिजीवितम्‌ 


स्तदूविदाह्वादकारी शब्दशोभातिशय: । यथा-(सू.मु.७२.४) 
प्रथममरुणच्छायस्तावत्‌ ततः कनकप्रभ- 

स्तदनु विरहोत्ताम्यत्तन्वीकपोलतलद्युतिः । 

प्रसरति ततो ध्वान्तक्षोदक्षमः क्षणदामुखे 

सरस-बिसिनीकन्दच्छेदच्छविर्मृगलाञ्छनः ।।४१।। 

अत्र वर्णविन्यासवक्रतामात्रविहितः शब्दशोभातिशयः सुतरां समुन्मी- 
लित: । एतदेव वर्णविन्यासवक्रत्वं चिरन्तनेष्वनुप्रास इति प्रसिद्धम्‌ । अत्र च 
प्रभेदस्वरूपनिरूपणं लक्षणावसरे (२.१) करिष्यते । 

(२) पददपूर्वार्धवक्रता-पदस्य सुबन्तस्य तिङन्तस्य वा यत्‌ पूर्वार्ध 
प्रातिपदिक-लक्षणं धातुलक्षणं वा तस्य वक्रता वक्रभावो विन्यासवैचित्र्यम्‌। तत्र 
च बहवः प्रकारः संभवन्ति । 

२.१ यत्र रूढिशब्दस्यैव प्रस्तावसमुचितत्वेन वाच्यप्रसिद्धधर्मान्तरा- 
ध्यारोप-गर्भत्वेन निबन्धः स पदपूर्वार्धवक्रतायाः प्रथमः प्रकारः । यथा- 

रामोऽस्मि सर्व सहे ।। ४२।। (पृ.२३४,श्लो.२७) 

२.२ द्वितीयः-यत्र संज्ञाशब्दस्य वाच्यप्रसिद्धधर्मस्य लोकोत्तरातिशया- 
ध्यारोपं गर्भीकृत्योपनिबन्धः । यथा-(का.प्र.पृ.४२) 

रामोऽसौ भुवनेषु विक्रमगुणैः प्राप्तः प्रसिद्धि परा- 

मस्मद्भाग्यविपर्ययाद्‌ यदि परं देवो न जानाति तम्‌ । 

वन्दीवैष यशांसि गायति मरुद्यस्यैकबाणाहति- 

श्रेणीभूतविशालतालविवरोद्गीणैः स्वरैः सप्तभिः ।।४३।। 

अत्र रामशब्दो लोकोत्तरशौर्यादिधर्मातिशयाध्यारोपपरत्वेनोपात्तो वक्रतां 
प्रथयति । 

२.३ पर्यायवक्रत्वं प्रकारान्तरं पदपूर्वार्धवक्रताया:, यत्रानेकशब्दा-भिधेयत्वे 
वस्तुनः किमपि पर्यायपदं प्रस्तुतानुगुणत्वेन प्रयुज्यते । यथा-(%) 

वामं कज्जलवद्‌ विलोचनमुरो रोहद्विसारिस्तनं, 

मध्यं क्षाममकाण्ड एव, विपुलाभोगा नितम्बस्थली । 

सद्यःप्रोद्गतविस्मयैरिति गणैरालोक्यमानं मुहुः 

पायाद्‌ वः प्रथमं वपुः स्मररिपोर्मिश्रीभवत्‌ कान्तया ।।४४।। 

अत्र “स्मररिपोः? इति पर्यायः कामपि वक्रतामुन्मीलयति । यस्मात्‌ 


 कामशत्रोः कान्तया मिश्रीभावः शरीरस्य न कथञ्चिदपि संभाव्यत इति गणानां 
ओ। सद्यप्रोदगतविस्मयत्वमुपपन्नम्‌ । सोऽपि पुनः पुनः परिशीलनेनाश्चर्यकारीति 


प्रथम उन्मेष: १९९ 


'प्रथम'-पदस्य जीवितम्‌ । 
२.४ एतच्च पर्यायवक्रत्वं वाच्यासंभविधर्मान्तरगर्भौकारेणापि 
दृश्यते । यथा-(वे.सं.३.४७-४८) - 
अङ्गराज! सेनापते! राजवल्लभ! रक्षैनं भीमाद्‌ दुःशासनम्‌ इति ।। ४५।। 
अत्र त्रयाणामपि पर्यायाणामसंभाव्यमानतत्परित्राणपात्रत्वलक्षणमकि- 
ञ्चित्करत्वं गर्भीकृत्योपहस्यते-रक्षैनमिति । 
२.५ पददपूर्वार्धवक्रताया उपचारवक्रत्वं नाम प्रकारान्तरं विद्यते, यत्रामूर्तस्य 
वस्तुनो मूर्तद्रव्याभिधायिना शब्देनाभिधानमुपचारात्‌ । यथा-(बाणस्य) 
निष्कारणं निकार- कणिकापि मनस्विनां मानसमायासयति ।। ४६।। 
'कणिका'-शब्दो मूर्तवस्तुस्तोकार्थाभिधायी स्तोकत्वसामान्योपचारा- 
दमूर्तस्यापि निकारस्य स्तोकाभिधानपरत्वेन प्रयुक्तस्तद्विदाह्वादकारित्वाद्‌ वक्रतां 
पुष्णाति । 
यथा-(% ) 
हस्तापचेयं यशः ।। ४७।। 
“हस्तापचेयम्‌? इति मूर्तपुष्पादिवस्तुसंभविसंहतत्वसामान्योपचाराद-मूर्तस्यापि 
यशसो हस्तापचेयमित्यभिधानं वक्रत्वमावहति । 


२.६ द्रवरूप॒स्य वस्तुनो वाचकशब्दस्तरङ्गितत्वादिधर्मनिबन्धनः किमपि 
सादृश्यमात्रमवलम्ब्य संहतस्यापि वाचकत्वेन प्रयुज्यमानः कवित्रवाहे प्रसिद्धः। 
यथा-(पृ. २४५) 

श्वासोत्कम्पतरङ्गिणी स्तनतटे इति ।।४८।। 

२.७ क्वचिदमूर्तस्यापि द्रवरूपार्थाभिधायी वाचकत्वेन प्रयुज्यते । 
यथा-(पृ. २९८लोका) 

एकां कामपि कालविप्रुषममी शौर्योष्मकण्डूव्यय- 

व्यग्राः स्युश्चिरविस्म्ृतामरचमूडिम्बाहवा बाहवः ।।४९।। 
एतयोस्तरङ्गिणीति विप्रुषमिति च वक्रतामावहतः । 

२.८ विशेषणवक्रत्वं नाम पदपूर्वार्धवक्रताया: प्रकारो विद्यते यत्र विशेषण- 
माहात्म्यादेव तद्विदाह्णादकारित्वलक्षणं वक्रत्वमभिव्यज्यते । यथा-(वि.शा.२.२१) 

तापो/ दाहोऽम्भः प्रसृतिम्पचः, प्रचयवान्‌ बाष्पः प्रणालोचितः, 

श्वासाः प्रेङ्कितदीप्रदीपलतिकाः, पाण्डिम्नि मग्नं वपुः । 

किंञ्जान्यत्‌ कथयामि रात्रिमखिलां त्वन्मार्गवातायने 

हस्तच्छत्त्र- निरुद्ध- चन्द्रमहसस्तस्याः स्थितिर्वर्तते ।। ५०।। 
अत्र दाहो बाष्पः श्वासा वपुरिति न किञ्चिद्‌ वैचित्मुन्मीलितम्‌ । प्रत्येकं 


२०० वक्रोक्तिजीवितम्‌ 


विशेषणमाहात्म्यात्‌ पुनः काचिदेव वक्रताप्रतीति: । यथा च-(ध्व.पृ.१४३) 


ब्रीडायोगान्नतवदनया सन्निधाने गुरूणां 
बद्धोत्कम्पस्तनकलशया मन्युमन्तर्नियम्य । 
तिष्ठेत्युक्तं किमिव न तया यत्‌ समुत्सृज्य बाष्पं 
मय्यासक्तश्चकितहरिणीहारिनेत्रत्रिभागः ।।५१।। 


२.९ अत्र चकितहरिणीहारीति क्रियाविशेषणं नेत्रत्रिभागासङ्गस्य गुरुसंनि- 
धानविहिताप्रगल्भत्वरमणीयस्य कामपि कमनीयतामावहति चकितहरिणीहारि- 
विलोचनसाम्येन । 

२.१० अयमपरः पदपूर्वार्धवक्रतायाः प्रकारो यदिदं संवृतिवक्रत्वं नाम 
यत्र पदार्थस्वरूपं प्रस्तावानुगुण्येन केनापि निकर्षेणोत्कर्षेण वा युक्तं व्यक्ततया 
साक्षादभिधातुमशक्यं संवृतिसामर्थ्योपयोगिना शब्देनाभिधीयते । 
यथा-(पृ.३४०) 

सोऽयं दम्भधृतिव्रतः प्रियतमे कर्तु किमप्युद्यतः ।। ५२।। 

अत्र वत्सराजो वासवदत्ताविपत्तिविधुरहृदयस्तत्प्राप्तिप्रलोभनवशेन पद्मावतीं 
परिणेतुमीहमानस्तदेवाकरणीयमित्यवगच्छन्‌ तस्य वस्तुनो महापातकस्येवाकीर्त- 
नीयतां ख्यापयति किमपीत्यनेन संवरणसमर्थेन सर्वनामपदेन । यथा च-(%) 

निद्रानिमीलितदृशो मदमन्थराया 

नाप्यर्थवन्ति न च यानि निरर्थकानि । 

अद्यापि मे वरतनोर्मधुराणि तस्या- 

स्तान्यक्षराणि हृदये किमपि ध्वनन्ति ।। ५३।। 

अत्र किमपीति तदाकर्णनविहितायाश्चित्तचमत्कृतेरनुभवैकगोचरत्वल- 
क्षणमव्यपदेश्यत्वं प्रतिपाद्यते । तानीति तथाविधानुभवविशिष्टतया स्मर्यमा- 
णानि । नाप्यर्थवन्तीति स्वसंवेद्यत्वेन व्यपदेशाविषयत्वं प्रकाश्यते । तेषां च न 
च यानि नि्र्थकानीत्यलौकिकचमत्कारकारित्वादपार्थकत्वं निवार्यते । त्रिष्वप्येतेषु 
विशेषणवक्रत्वं प्रतीयते । 

२.११ इदमपरं पदपूर्वार्धवक्रतायाः प्रकारान्तरं संभवति यद्‌ वृत्तिवैचित्र्य- 
वक्रत्वं नाम, यत्र समासादितवृत्तीनां कासाञ्चिद्‌ विचित्राणामेव कविभिः परिग्रहः 
क्रियते । यथा-(वि.शा.१.२३) 

मध्येऽङ्करं पल्लवाः ।। ५४।। 
यथा च-(पृ.२२२, श्लो.३०) 

पाण्डिम्नि मग्नं वपुः ।। ५५।। 
यथा वा-(%) 

सुधाविसरनिष्यन्दसमुल्लासविधायिनि । 
हिमधामनि खण्डेडपि न जनो नोन्मनायते ।।५६।। 


२.१२ अपरं लिङ्गवैचित्र्यं नाम पदपूर्वार्धवक्रताया: प्रकारान्तरं दृश्यते, 
यत्र भिन्नलिङ्गानामपि शब्दानां वैचित्र्याय सामानाधिकरण्योपनिबन्धः । यथा- 
(सु.भा.६२८) 

इत्थं जडे जगति को नु बृहत्प्रमाण- 

कर्णः करी ननु भवेद्‌ ध्वनितस्य पात्रम्‌ ।।५७।। 
यथा च- मैथिली तस्य दाराः ।।इति।। ५८।।(बारा.३.२७) 

२.१३ अन्यदपि लिङ्गवैचित्र्ववक्रत्वम्‌,यत्रानेकलिङ्गसंभवेऽपि सौकुमा- 
र्यात्‌ कविभिः स्त्रीलिङ्गमेव प्रयुज्यते, “नामैव स्रीति पेशलम्‌’ (२.२२) इति 
कृत्वा । यथा-(पृ.२३१) 

एतां पश्य पुरस्तटीम्‌ इति ।।५९।। 

(३) पदपूर्वार्धस्य धातोः क्रियावैचित्रयवक्रत्वं नाम वक्रत्वप्रकारान्तरं 
विद्यते यत्र क्रियावैचित्र्यप्रतिपादनपरत्वेन वैदग्ध्यभङ्गीभणितिरमणीयान्‌ प्रयोगान्‌ 
निबध्नन्ति कवयः । तत्र क्रियावैचित्र्यं बहुविधं विच्छित्तिविततव्यवहारं दृश्यते 
यथा-(गा.स.४२५) 

रइकेलि-हिअ-णिअंसण- करकिसलअरुद्णअणजुअलस्स । 
रुइस्स तइअणअणं पव्वइपरिचुम्बिं जअइ ।।६०।। 
(रतिकेलिहतनिवसनकरकिसलयरुद्धनयनयुगलस्य । 

रुद्रस्य तृतीयनयनं पार्वतीपरिचुम्बितं जयति ॥) 

अत्र समानेऽपि हि स्थगनप्रयोजने साध्ये तुल्ये च लोचनत्वे, देव्याः 
परिचुम्बनेन यस्य निरोधः संपाद्यते तद्‌ भगवतस्तृतीयं नयनं जयति सर्वोत्कर्षेण 
वर्तत इति वाक्यार्थः । अत्र जयतीति क्रियापदस्य किमपि सहृदयहृदयसंवेद्य 
वैचित्र्यं परिस्फुरदेव लक्ष्यते । यथा-(ध्व.१.१) 

स्वेच्छाकेसरिणः स्वच्छस्वच्छायायासितेन्दवः । 

त्रायन्तां वो मधुरिपोः प्रपन्नार्तिच्छिदो नखाः ।। ६ १।। 

अत्र नखानां सकललोकम्रसिद्धच्छेदनव्यापारव्यतिरेकि किमप्यपूर्वमेव 
्रपन्नार्तिच्छेदनलक्षणं क्रियावैचित्र्यमुपनिबद्धम्‌ । यथा च-(पृ.३०७,पद्य४३) 

स दहतु दुरितं शाम्भवो वः शराग्निः ।।६२।। 
अत्र च पूर्ववदेव क्रियावैचित्र्यप्रतीतिः । यथा च-(%) 
कण्णुप्पलदलमिलिअलोअणेहिं हेलालोलण- माणिअ-णअणेहिं । 
लीलइ लीलावईहि णिरूद्धओ सिढिलिअचाओ जअइ मअरद्धओ ।।६३।। 

(कर्णोत्पलदलमीलितलोचनैहेंलालोलनमानितनयनाभि: | 
लीलया लीलावतीभिर्निरुद्ध: शिथिलीकृतचापो जयति मकरध्वजः ॥) 

अत्र लोचनैलीलया लीलावतीभिर्निरुद्ध: स्वव्यापारपराङ्मुखीकृतः सन्‌ 
शिथिलीकृतचाप: कन्दर्पो जयति सर्वोत्कर्षेण वर्तत इति किमुच्यते, 
यतस्तास्तथाविधविजयावाप्तौ सत्यां जयन्तीति वक्तव्यम्‌ । 

तदयमत्राभिप्राय:-यत्‌ तल्लोचनविलासानामेवंविधं जैत्रताप्रौढभावं पर्यालोच्य 
चेतनत्वेन स स्वचापारोपणायासमुपसंहृतवान्‌ । यतस्तेनैव त्रिभुवनविजयावाप्तिः 
परिसमाप्यते । ममेति मन्यमानस्य तस्य सहायत्वोत्कर्षातिशयो जयतीति क्रियापदेन 
कर्तृताया: कारणत्वेन कवेश्चेतसि परिस्फुरितः । तेन किमपि क्रियावैचित्र्मत्र 
तद्विदाह्णादकारि प्रतीयते । यथा च-(१.३३) 

तान्यक्षराणि हृदये किमपि ध्वनन्ति ।। ६४।। 

अत्र जल्पन्ति वदन्तीत्यादि न प्रयुक्तम्‌, यस्मात्‌ तानि कयापि विच्छित्त्या 
किमप्यनाख्येयं समर्पयन्तीति कवेरभिप्रेतम्‌ । 

३.१ वक्रतायाः परोऽप्यस्ति प्रकारः प्रत्ययाश्रय इति । वक्रभावस्या- 
न्योऽपि प्रभेदो विद्यते । कीदृशःप्रत्ययाश्रयः । प्रत्ययः सुप्‌ तिङ्‌ च यस्याश्रयः 
स्थानं स तथोक्तः । तस्यापि बहवः प्रकाराः संभवन्ति संख्यावैचित्र्यविहितः, 
कारकवैचित्र्यविहितः, पुरुषवैचित्र्वविहितश्च । तत्र, संख्यावैचित्विहितः-यस्मिन्‌ 
वचनवैचित्र्यं काव्यबन्धशोभायै निबध्यते । यथा-(बा.रा.३.२७) 

३.२ मैथिली तस्य दाराः ।।इति।। ६५।। 
यथा च-(ता.व.१.१६) 

फुल्लेन्दीवरकाननानि नयने पाणी सरोजाकराः ।। ६६।। 

अत्र द्विवचनबहुवचनयोः सामानाधिकरण्यमतीव चमत्कारकारि । 
३.३ कारकवैचित्र्यविहितः-यत्राचेतनस्यापि पदार्थस्य चेतनत्वाध्यारोपेण चेतनस्यैव 
क्रियासमावेशलक्षणं रसादिपरिपोषणार्थं कर्तृत्वादिकारकं निबध्यते । यथा- 


स्तनद्वन्द्व मन्द॑ स्नपयति बलाद्‌ बाष्पनिवहो 

हठादन्तःकण्ठं लुठति सरसः पञ्जम-रवः । 

शरज्ज्योत्स्नापाण्डुः पतति च कपोलः करतले 

न जानीमस्तस्याः क इव हि विकारव्यतिकरः ।।६७।। 

अत्र बाष्पनिवहादीनामचेतनानामपि चेतनत्वाध्यारोपेण कविना 
कर्तृत्वमुपनिबद्धम्‌ज्यत्‌ तस्या विवशायाः सत्यास्तेषामेवंविधो व्यवहारः, सा 
पुनः स्वयं न किञ्चिदप्याचरितुं समर्थेत्यभिप्रायः । अन्यच्च कपोलादीनां 


`  तदवयवानामेतदवस्थत्व प्रत्यक्षतयास्मदादिगोचरतामापद्यते, तस्याः पुनयोऽ-सावन्त- 

विकारव्यतिकरस्तं तदनुभवैकविषयत्वाद्‌ वयं न जानीमः । यथा च- 


चापाचार्यस्त्रिपुरविजयी कार्तिकेयो विजेयो 

बाणव्यस्तः सदनमुदधिर्भूरियं हन्तकारः । 

अस्त्येवैतत्‌ किमु कृतवता रेणुकाकण्ठबाधां 

बद्धस्पर्धस्तव परशुना लज्जते चन्द्रहासः ।।६८।।(ब..२-३७) 

अत्र चन्द्रहासो लज्जत इति पूर्ववत्‌ कारकवैचित्रयप्रतीतिः । 
३.४ पुरुषवैचित्र्यविहितं वक्रत्वं विद्यते-यत्र प्रत्यक्तापरभावविपर्यासं प्रयुञ्जते कवयः, 
काव्यवैचित्र्यार्थ युष्मद्यस्मदि वा प्रयोक्तव्ये प्रातिपदिकमात्रं निबध्नन्ति | यथा- 
(पृ. २० रामोऽसौ) 
अस्मद्भाग्यविपर्ययाद्‌ यदि परं देवो न जानाति तम्‌ ।।६९।। 
अत्र त्वं न जानासीति वक्तव्ये वैचित्र्याय देवो न जानातीत्युक्तम्‌ । एवं युष्मदादि- 
विपर्यासः क्रियापदं विना प्रातिपदिकमात्रेषपि दृश्यते । यथा- 

अयं जनः प्रष्टुमनास्तपोधने 

न चेद्‌ रहस्यं प्रतिवक्तुमर्हसि ।।७०।। (कुःसं.५.४०) 

अत्राहं प्रष्टुकाम इति वक्तव्ये ताटस्थ्यप्रतीत्यर्थमयं जन इत्युक्तम्‌ 
यथा वा-(पृ. १८ १चक्षु) 

सोऽयं दम्भधृतिव्रतः इति ।।७१।। 

अत्र सोऽहमिति वक्तव्ये पूर्ववद्‌ 'अयम्‌' इति वैचित्र्यप्रतीतिः । एते च 
मुख्यतया वक्रताप्रकाराः कतिचिन्निदर्शनार्थं प्रदर्शिताः । शिष्टाश्च सहस्रशः 
संभवन्तीति महाकविप्रवाहे सहृदयैः स्वयमेवोत्प्रेक्षणीयाः । 

(४) एवं वाक्यावयवानां पदानां प्रत्येकं वर्णाच्चवयवद्वारेण यथासंभवं 
वक्रभावं व्याख्यायेदानीं पदसमुदायभूतस्य वाक्यस्य वक्रता व्याख्यायते- 

वाक्यस्य वक्रभावोऽन्यो भिद्यते यः सहस्रधा । 

यत्रालङ्कारवगोंऽसौ सर्वोऽप्यन्तर्भविष्यति ।।२०॥। 

वाक्यस्य वक्रभावोऽन्यः । वाक्यस्य पदसमुदायभूतस्य । आख्यातं 
साव्ययकारकविशेषणं वाक्यमिति यस्य प्रतीतिस्तस्य शलोकादेर्वक्रभावो 
भङ्गीभणितिवैचित्र्यम्‌, अन्यः पू्वोक्तवक्रताव्यतिरेकी समुदायवैचित्र्यनिबन्धः कोऽपि 
संभवति । यथा-(रघु. १४.६३) 
उपस्थितां पूर्वमपास्य लक्ष्मी वनं मया सार्धमसि प्रपन्नः । 
त्वामाश्रयं प्राप्य तया नु कोपात्‌ सोढास्मि न त्वद्भवने वसन्ती ।।७२।। 

एतत्‌ सीतया तथाविधकरुणाक्रान्तान्तःकरणया वल्लभं प्रति संदिश्यते 
-यदुपस्थितां सेवासमापन्नां लक्ष्मीमपास्य श्रियं परित्यज्य पूर्वं यस्त्वं मया सार्ध 

वनं प्रपन्नो विपिनं प्रयातस्तस्य तव स्वप्नेऽप्येतन्न संभाव्यते । तया पुनस्तस्मादेव 
कोपात्‌ स्रीस्वभावसमुचितसपत्नीविद्वेषात्‌ त्वद्गृहे वसन्ती न सोढास्मि । तदिदमुक्तं 
भवति-यत्‌ तस्मिन्‌ विधुरदशाविसंष्ठुलेऽपि समये तथाविधप्रसादास्पदतामध्यारोप्य 
यदिदानीं साम्राज्ये निष्कारणपरित्यागति-रस्कारपात्रतां नीतास्मीत्येतदुचितमनुचितं 
वा विदितव्यवहारपरम्परेण भवता स्वयमेव विचार्यतामिति । 

स च वक्रभावस्तथाविधो यः सहस्रधा भिद्यते बहुप्रकारं भेदमासादयति। 
सहस्र-शब्दोऽत्र संख्याभूयस्त्वमात्रवाची, न नियतार्थवृत्तिः यथा-सहस्रदलमिति, 
यस्मात्‌ कविप्रतिभानामानन्त्यान्नियतत्वं न संभवति । योऽसौ वाक्यस्य वक्रभावो 
बहुप्रकार:, न जानीमस्तं कीदृशमित्याह-यत्रालङ्कारवगोंऽसौ सवाऽप्यन्तर्भविष्यति, 
यत्र यस्मिन्नसावलङ्कारवर्गः कविप्रवाहप्रसिद्धप्रतीतिः, उपमादिरलङ्कणकलापः 
सर्वः सकलोऽप्यन्तर्भविष्यति अन्तर्भावं व्रजिष्यति, पृथक्त्वेन नावस्थास्यति, 
तत्प्रकारभेदत्वेनैव व्यपदेश-मासादयिष्यतीत्यर्थी स चालङ्कारवर्गः स्वलक्षणावसरे 
प्रतिपदमुदाहरिष्यते। 

एवं वाक्यवक्रतां व्याख्याय वाक्यसमूहरूपस्य प्रकरणस्य तत्समुदाया- 
त्मकस्य च प्रबन्धस्य वक्रता व्याख्यायते- 


वक्रभावः प्रकरणे प्रबन्धेऽप्यस्ति यादृशः । 
उच्यते(वक्ष्यते) सहजाऽऽहार्यसौकुमार्यमनोहरः ।। २१।। 


(५) वक्रभावो विन्यासवैवित्र्यं प्रबन्धैकदेशभूते प्रकरणे यादृशोऽस्ति 
यादृग्‌ विद्यते प्रबन्धे वा नाटकादौ सोऽप्युच्यते कथ्यते । कीदृशः- सहजाहार्य- 
सौकुमार्यमनोहरः सहजं स्वाभाविकमाहार्य व्युत्पत्त्युपार्जितं यत्सौकुमार्य रामणीयकं 
तेन मनोहरो हृदयहारी य: स तथोक्तः । 

तत्र प्रकरणे वक्रभावो यथा-रामायणे मारीचमायामयमाणिक्यमृगा- 
नुसारिणो रामस्य करुणाक्रन्दाकर्णनकातरान्तःकरणया जनकराजपुत्र्या तत्प्राण- 
परित्राणाय स्वजीवितपरिरक्षानिरपेक्षया लक्ष्मणो निर्भर्त्स्य प्रेषित: । 

तदेतदत्यन्तमनौचित्ययुक्तम्‌, यस्मादनुचरसंनिधाने प्रधानस्य तथा- 
विधव्यापारकरणमसंभावनीयम्‌ । तस्य च सर्वातिशयचरितयुक्तत्वेन वर्ण्यमानस्य 
तेन कनीयसा प्राणपरित्राणसंभावनेत्येतदत्यन्तमसमीचीनमिति पर्यालोच्य उदात्तराघवे 
कविना वैदग्ध्यवशेन मारीचमृगमारणाय प्रयातस्य परित्राणार्थ लक्ष्मणस्य सीतया 
कातरत्वेन राम: प्रेरितः इत्युपनिबद्धम्‌ । अत्र च तद्विदाह्णादकारित्वमेव वक्रत्वम्‌] 
यथा च- 

किरातार्जुनीये किरातपुरुषोक्तिषु वाच्यत्वेन स्वमार्गणमार्गणमात्रमेवो- 

पक्रान्तम्‌ । वस्तुत: पुनरर्जुनेन सह तात्पर्यार्थ(पर्या)लोचनया विग्रहो वाक्यार्थता- 
मुपनीत: । 
तथा च तत्रैवोच्यते-(किराता. १४.०७) 


प्रयुज्य सामाचरितं विलोभनं भयं विभेदाय धियः प्रदर्शितम्‌ । 
तथाभियुक्त च शिलीमुखार्थिना यथेतरन्न्याय्यमिवावभासते ।।७३।। 
(६) प्रबन्धे वक्रभावो यथा-कुत्रचिन्महाकविविरचिते रामकथोपनिबन्थे 
नाटकादौ पञ्चविधवक्रतासामग्रीसमुदायसुन्दरं सहदयहदयहारि महापुरुषवर्णन- 
मुपक्रमे प्रतिभासते परमार्थतस्तु विधिनिषेधात्मकधर्मोपदेश: पर्यवस्यति, रामवद्‌ 
वर्तितव्यं न रावणवदिति । यथा च, तापसवत्सराजे कुसुमसुकुमारचेतसः 
सरसविनोदैकरसिकस्य नायकस्य चरितवर्णनमुपक्रान्तम्‌ । वस्तुतस्तु व्यसनार्णवे 
निमञ्जन्निजो राजा तथाविधनयव्यवहारनिपुणैरमात्यैस्तैस्तैरुपायैरुत्तारणीय इत्युप- 
दिष्टम्‌ । एतच्च स्वलक्षणव्याख्यानावसरे व्यक्ततामायास्यति । 
एवं कविव्यापारवक्रताषट्कमुद्देशमात्रेण व्याख्यातम्‌ । विस्तरेण तु 
स्वलक्षणावसरे व्याख्यास्यते । 
क्रमप्राप्तत्वेन बन्धोऽधुना व्याख्यास्यते- 


वाच्यवाचक - सौभाग्य- लावण्य-परिपोषकः | 

व्यापारशाली वाक्यस्य विन्यासो बन्ध उच्यते ।। २२।। 

विन्यासो विशिष्टं न्यसनं यः सन्निवेशः स एव व्यापारशाली बन्ध 
उच्यते । व्यापारोऽत्र प्रस्तुतकाव्यक्रियालक्षणः । तेन शालते श्लाघते यः स 
तथोक्त: । कस्य-वाक्यस्य श्लोकादेः । कीदृशः- वाच्यवाचकसौभाग्यलावण्य- 
परिपोषक: वाच्यवाचकयोर्ह्योरपि वाच्यस्याभिधेयस्य वाचकस्य च शब्दस्य 
वक्ष्यमाणं सौभाग्यलावण्यलक्षणं यद्‌ गुणद्वयं तस्य परिपोषकः पुष्टतातिशय- 
कारी । सौभाग्यं प्रतिभासंरम्भफलभूतं चेतनचमत्कारित्वलक्षणम्‌, लावण्यं संनिवेश- 
सौन्दर्यम्‌, तयोः परिपोषकः । यथा-(सु.र.को.४६५) 

दत्त्वा वामकरं नितम्बफलके लीलावलन्मध्यया 

प्रोत्तुझुस्तनमंसचुम्बिचिबुक कृत्वा तया मां प्रति । 

प्रान्त- प्रोत- नवेन्द्रनीलमणिमन्मुक्तावली - विभ्रमाः 

सासूयं प्रहिताः स्मरज्वरमुचो द्वित्राः कटाक्षच्छटाः ।।७४।। 

अत्र समग्रकविकौशलसंपाद्यस्य चेतनचमत्कारित्वलक्षणस्य सौभाग्यस्य 
कियन्मात्रवर्णविन्यासविच्छित्तिविहितस्य पदसन्धानसम्पदुपार्जितस्य च लावण्यस्य 
परः परिपोषो विद्यते । 
एवं च स्वरूपमभिधाय तद्विदाह्णादकारित्वमभिधत्ते- 

वाच्यवाचककक्रोक्तित्रितयातिशयोत्तरम्‌ । 

तदूविदाह्वादकारित्वे किमप्यामोदसुन्दरम्‌ ।। २३।। 

तद्विदाह्नादकारित्वं काव्यविदानन्दविधायित्वम्‌ । कीदृशम्‌- वाच्य- 
वाचक-वक्रोक्तित्रितयातिशयोत्तरम्‌ । वाच्यमभिधेयं वाचकं शब्दो वक्रोक्ति-रलङ्करणम्‌, 
एतस्य त्रितयस्य यो$तिशय: कोञप्युत्कर्षस्तस्मादुत्तरमतिरिक्तम्‌। स्वरूपेणातिशयेन 
च स्वरूपेणान्यत्‌ किमपि तत्वान्तरमेतदतिशयेनैतस्मात्‌ त्रितयादपि लोकोत्तर- 
मित्यर्थः । अन्यच्च कीदृशम्‌-किमप्यामोदसुन्दरम्‌ । किमप्यव्यपदेश्यं सहदयहदय- 
संवेद्यम्‌ आमोदः सुकुमारवस्तुधमो रञ्जकत्वं नाम, तेन सुन्दरं रञ्जकत्व-रमणीयम्‌। 
यथा-(ध्व.पृ.२८५) 

हंसानां निनदेषु यैः कवलितैरासज्यते कूजता- 

मन्यः कोऽपि कषायकण्ठलुठनादाघर्घरो विभ्रमः । 

ते संप्रत्यकठोरवारणवधूदन्ताङ्कुरस्पर्धिनो 

निर्याताः कमलाकरेषु बिसिनीकन्दाग्रिमग्रन्थयः ।।७५।। 

अत्र त्रितयेऽपि वाच्यवाचकवक्रोक्तिलक्षणे प्राधान्येन न कश्चिदपि कवेः 
संरम्भो विभाव्यते । किंतु प्रतिभावैचित्र्यवशेन किमपि तद्विदाह्णादकारित्वमुन्मीलितम्‌। 

यद्यपि सर्वेषामुदाहरणानामविकलकाव्यलक्षणपरिसमाप्तिः संभवति तथापि 
यत्प्राधान्येनाभिधीयते स एवांशः प्रत्येकमुद्रिक्ततया तेषां परिस्फुरतीति सहृदयैः 
स्वयमेवोत्प्रेक्षणीयम्‌ । 

एवं काव्यसामान्यलक्षणमभिधाय तद्विशेषलक्षणविषयप्रदर्शनार्थं 
मार्गभेदनिबन्धनं त्रैविध्यमभिधत्ते- 


संप्रति तत्र ये मार्गाः कविप्रस्थानहेतवः । 

सुकुमारो विचित्रश्च मध्यमश्चोभयात्मकः ।।२४।। 

तत्र तस्मिन्‌ काव्ये मार्गा: पन्थानस््रयः संभवन्ति । न द्वौ न चत्वारः, 
स्वरादिसंख्यावत्तावतामेव वस्तुतस्तज्जञैरुपलम्भात्‌ । ते च कीदृशाः-कविप्रस्थान- 
हेतवः, कवीनां प्रस्थानं प्रवर्तनं तस्य हेतवः, काव्यकरणस्य कारणभूताः । 
किमभिधानाः-सुकुमारो विचित्रश्च मध्यमश्चेति । कीदृशो मध्यमः-उभयात्मकः। 
उभयमनन्तरोक्त॑ मार्गद्वयमात्मा यस्येति विग्रहः । छायाद्वयोप-जीवीत्युक्तं भवति। 
तेषां च स्वलक्षणावसरे स्वरूपमाख्यास्यते । 

अत्र च बहुविधा विप्रतिपत्तयः संभवन्ति । यस्माच्चिरन्तनैर्विदर्भा- 
दिदेशविशेषसमाश्रयणेन वैदर्भीप्रभृतयो रीतयस्तिस्रः समाम्नाताः । तासां 
चोत्तमाधममध्यमत्ववैचित्र्येण त्रैविध्यम्‌ । अन्यैश्च वैदर्भगौडीयलक्षणं मार्गद्वितय- 
माख्यातम्‌ । 

एतच्चोभयमप्ययुक्तियुक्तम्‌ । यस्माद्देशभेदनिबन्धनत्वे रीतिभेदानां 
देशानामानन्त्यादसंख्यत्वं प्रसज्यते । न च विशिष्टरीतियुक्तत्वेन काव्यकरणं 
मातुलेयभगिनीविवाहवद्‌ देशधर्मतया व्यवस्थापयितुं शक्यम्‌ । देशधर्मो हि 
वृद्धव्यवहारपरम्परामात्रशरणः शक्यानुष्ठानतां नातिवर्तते । तथाविधकाव्यकरणं 
पुनः शक्त्यादिकारणकलापसाकल्यमपेक्ष्यमाणं न शक्यते तथाकथञ्चिदनुष्ठातुम्‌। 
न च दाक्षिणात्यगीतविषयसुस्वरतादिध्वनिरामणीयकवत्‌ तस्य स्वाभाविकत्वं 
वक्तुं पार्यते । तस्मिन्‌ सति तथाविधकाव्यकरणं सर्वस्य स्यात्‌ । किञ्च शक्तो 
विद्यमानायामपि व्युत्पत्त्यादिराहार्यकारणसम्पत्‌ प्रतिनियतदेशविषयतया न व्यवतिष्ठते, 
नियमनिबन्धनाभावात्‌, तत्रादर्शनाद्‌, अन्यत्र च दर्शनात्‌ । 

न च रीतीनामुत्तमाधममध्यमत्वभेदेन त्रैविध्यं व्यवस्थापयितुं न्याय्यम्‌, 
यस्मात्‌ सहृदयाह्णादकारिकाव्यलक्षणप्रस्तावे वैदर्भीसदृशसौन्दर्यासंभवान्मध्य- 
माधमयोरुपदेशवैयर्थ्यमायाति । परिहार्यत्वेनाप्युपदेशो न युक्ततामालम्बते, 
तैरेवानभ्युपगतत्वात्‌ । न चागतिकगतिन्यायेन यथाशक्ति दरिद्रदानादिवत्‌ काव्यं 
करणीयतामर्हतामर्हति । तदेवं निर्वचनसमाख्यामात्रकरणकारणत्वे देश- 
विशेषाश्रयणस्य वयं न विवदामहे । मार्गद्वितयवादिनामप्येतान्येव दूषणानि। 
तदलमनेन निःसारवस्तुपरिमलनव्यसनेन । 

कविस्वभावभेदनिबन्धनत्वेन काव्यप्रस्थानभेदः समञ्जसतां गाहते । 
सुकुमारस्वभावस्य कवेस्तथाविधैव सहजा शक्तिः समुद्भवति, शक्तिशक्ति- 
मतोरभेदात्‌ । तया च तथाविधसौकुमार्यरमणीयां व्युत्पत्तिमाबध्नाति । ताभ्यां च 
सुकुमारवर्त्मनाभ्यासतत्परः क्रियते । तथैव चैतस्मादू विचित्रः स्वभावो यस्य 
कवेस्तद्विदाह्णादकारिकाव्यलक्षणकरणप्रस्तावात्‌ सौकुमार्यव्यतिरेकिणा वैचित्र्येण 
रमणीय एव, तस्य च काचिद्‌ विचित्रैव तदनुरूपा शक्तिः समुल्लसति । तया 
च तथाविधवैदगध्यबन्धुरं व्युत्पत्तिमाबध्नाति । ताभ्यां च वैचित्र्यवासनाधिवासितमानसो 
विचित्रवर्त्मनाभ्यासभाग्‌ भवति । एवमेतदुभय-कविनिबन्धनसंवलितस्वभावस्य 
कवेस्तदुचितैव शबलशोभातिशयशालिनी शक्तिः समुदेति । तया च 
तदुभयपरिस्पन्दसुन्दरव्युत्पत्त्युपार्जनमाचरति । ततस्तच्छायाद्वितयपरिपोषपेशला- 
भ्यासपरवशः संपद्यते । 

तदेवमेते कवयः सकलकाव्यकरणकलापकाष्ाधिरूढिरमणीयं किमपि 
काव्यमारभन्ते, सुकुमारं विचित्रमुभयात्मकं च । त एव तत्मवर्तननिमित्तभूता 
मार्गा इत्युच्यन्ते । 

यद्यपि कविस्वभावभेदनिबन्धनत्वादनन्तभेदभिन्नत्वमनिवार्यं तथापि 
परिसंख्यातुमशक्यत्वात्‌ सामान्येन त्रैविध्यमेवोपपच्यते । तथा च रमणीयकाव्य- 
परिग्रहप्रस्तावे स्वभावसुकुमारस्तावदेको राशिः, तद्व्यतिरिक्तस्यारमणीयस्यानु- 

पादेयत्वात्‌ । तद्व्यतिरेकी रामणीयकविशिष्टो विचित्र इत्युच्यते । तदेतयोद्वयोरपि 
रमणीयत्वादेतदीयच्छायाद्वितयोपजीविनोऽस्य रमणीयत्वमेव न्यायोपपन्नं पर्यव- 
स्यति । तस्मादेषां प्रत्येकमस्खलितस्वपरिस्पन्दमहिम्ना तद्विदाह्वादकारित्व-परिसमाप्तेर्न 
कस्यचिन्न्यूनता । 

ननु च शक्त्योरान्तरतम्यात्‌ स्वाभाविकत्वं वक्तुं युज्यते, व्युत्पत्त्यभ्यासयो: 
पुनराहार्ययो: कथमेतद्‌ घटते? नैष दोषः, यस्मादास्तां तावत्‌ काव्यकरणम्‌, 
विषयान्तरेऽपि सर्वस्य कस्यचिदनादिवासनाभ्यासाधिवासितचेतसः स्वभावा- 
नुसारिणावेव व्युत्पत्त्यभ्यासौ प्रवर्तेते । तौ च स्वभावाभिव्यञ्जनेनैव साफल्यं 
भजतः । स्वभावस्य तयोश्च परस्परमुपकायोपकारकभावेनावस्थानात्‌ स्वभावस्ता- 
वदारभते, तौ च तत्परिपोषमातनुतः । तथा चाचेतनानामपि भावः स्वभावसंवादि- 
भावान्तरसंनिधानमाहात्म्यादभिव्यक्तिमासादयति, यथा चन्द्रकान्तमणयश्चन्द्रमसः 
करपरामर्शवशेन स्यन्दमानसहजरसप्रसरा: संपद्यन्ते । 
तदेवं मार्गानुददिश्य तानेव क्रमेण लक्षयति- 


अम्लानप्रतिभोद्भिन्ननवशब्दार्थबन्धुरः । 
अयत्नविहितस्वल्पमनोहारिविभूषणः ।। २५।। 


भावस्वभावप्राधान्यन्यक्कृताहार्यकौशलः । 
रसादि-परमार्थज्ञ- मनः - संवाद- सुन्दरः ।। २६।। 
अविभावितसंस्थानरामणीयकरञ्जकः । 
विधिवैदग्ध्यनिष्पन्ननिर्माणातिशयोपमः ।। २७।। 
यत्‌ किञ्चनापि वैचित्र्यं तत्‌ सर्व प्रतिभोदूभवम्‌ । 
सौकुमार्यपरिस्पन्दस्यन्दि यत्र विराजते ।।२८।। 
सुकुमाराभिधः सोऽयं येन सत्कवयो गताः । 
मार्गेणोत्फुल्लकुसुमकाननेनेव षट्पदाः ।।२९।। 
सुकुमाराभिधः सोऽयम्‌, सोऽयं पूर्वोक्तलक्षणः सुकुमारशब्दाभिधानः। 
येन मार्गेण सत्कवयः कालिदासप्रभृतयो गताः प्रयाताः, तदाश्रयेण काव्यानि 
कृतवन्तः । कथम्‌-उत्फुल्लकुसुमकाननेनेव षट्पदाः । उत्फुल्लानि विकसितानि 
कुसुमानि पुष्पाणि यस्मिन्‌ कानने वने तेन षट्पदा इव भ्रमरा यथा। विकसित- 
कुसुमकाननसाम्येन तस्य कुसुमसौकुमार्यसदृशमाभिजात्यं द्योत्यते। तेषां च 


भ्रमरसादृश्येन कुसुममकरन्दकल्पसारसंग्रहव्यसनिता । स च कीदृशः-यत्र यस्मिन्‌ 
किञ्चनापि कियन्मात्रमपि वैचित्र्यं विचित्रभावो वक्रोक्तियुक्तत्वम्‌ । तत्सर्वमलङ्कारादि- 

प्रतिभोद्धवं कविशक्तिसमुल्लसितमेव, न पुनराहार्य यथा-कथञ्चित्‌ प्रयत्नेन 
निष्पाद्यम्‌ । कीदृशम्‌ -सौकुमार्यपरिस्पन्दस्यन्दि । सौकुमार्यमाभिजात्यं तस्य 
परिस्पन्दस्तद्विदाह्वादकारित्वलक्षणं रामणीयकम्‌ तेन स्यन्दते रसमयं संपद्यते 
यत्‌ तथोक्तम्‌ । यत्र विराजते शोभातिशयं पुष्णातीति संबन्धः । यथा-(रघु. १६.४५) 
प्रवृद्धतापो दिवसोऽतिमात्रमत्यर्थमेव क्षणदा च तन्वी । 
उभौ विरोधक्रियया विभिन्नौ जायापती सानुशयाविवास्ताम्‌ ।। ७६।। 
अत्र श्लेषच्छायाच्छुरितं कविशतक्तिमात्रसमुल्लसितमलङ्करणमनाहार्यं कामपि 
कमनीयतां पुष्णाति । तथा च 'प्रवृद्धताप:' तन्वी’ इति वाचकौ 
सुन्दरस्वभावमात्रसमर्पणपरत्वेन वर्तमानावर्थान्तरप्रतीत्यनुरोधपरत्वेन प्रवृत्तिं न 
संमन्येते, कविव्यक्तकौशलसमुल्लसितस्य पुनः प्रकारान्तरस्य प्रतीतावानु-गुण्यमात्रेण 
तद्विदाह्णादकारितां प्रतिपद्येते । किं तत्‌ प्रकारान्तरं नाम?-विरोध-विभिन्नयोः 
शब्दयोरर्थान्तरप्रतीतिकारिणोरुपनिबन्धः । तथा चोपमेययोः “सहानवस्थान' लक्षणो 
विरोधः, कोपात्‌ पृथगवस्थानलक्षणं विभिन्नत्वम्‌ । अतिमात्रम्‌’ 'अत्यर्थः चेति 
विशेषणद्वितयं पक्षद्वयेऽपि सातिशयताप्रतीति-कारित्वेनातितरां रमणीयम्‌ । श्लेषच्छाया 
क्लेशसंपाद्याप्ययत्नघटितत्वेनात्र मनोहारिणी । 
यश्च कीदृशः-अम्लानप्रतिभोद्भिन्ननवशब्दार्थबन्धुरः । अम्लाना यासा- 
वदोषोपहता प्राक्तनाद्यतनसंस्कारपरिपाकप्रौढा प्रतिभा काचिदेव कविशक्तिः, 
तत उद्भिन्नौ नूतनाङ्करन्यायेन स्वयमेव समुल्लसितौ, न पुनः कदर्थनाकृष्टौ नवौ 
प्रत्यग्नौ तद्विदाह्णादकारित्वसामर्थ्ययुक्तौ शब्दार्थावभिधानाभिधेयौ ताभ्यां बन्धुरो 
हृदयहारी । अन्यच्च कीदृश:-अयत्नविहितस्वल्पमनोहारिविभूषणः। अयत्नेनाक्लेशेन 
विहितं कृतं यत्‌ स्वल्पं मनाङ्मात्रं मनोहारि हृदयाह्णादकं विभूषणमलङ्करणं यत्र 
स तथोक्तः । “स्वल्प’-शब्दोऽत्र प्रकरणाद्यपेक्षः, न वाक्यमात्रपरः । उदाहरणं 
यथा-(कु.सं.३.२९) 
बालेन्दुवक्राण्यविकासभावाद्‌ बभुः पलाशान्यतिलोहितानि । 
सद्यो वसन्तेन समागतानां नखक्षतानीव वनस्थलीनाम्‌ ।।७७।। 
अत्र 'बालेन्दुवक्राणि' “अतिलोहितानि’ “सद्यो वसन्तेन समागतानाम्‌' 
इति पदानि सौकुमार्यात्‌ स्वभाववर्णनामात्रपरत्वेनोपात्तान्यपि “नखक्षतानीव 
इत्यलङ्करणस्य मनोहारिणः क्लेशं विना स्वभावोद्भिन्नत्वेन योजनां भजमानानि 
चमत्कारितामापद्यन्ते । 
यश्चान्यच्च कीदृश:-भावस्वभावप्राधान्यन्यक्कृताहार्यकौशलः । भावाः 
पदार्थास्तेषां स्वभावस्तत्तवं तस्य प्राधान्यं मुख्यभावस्तेन न्यक्कृतं तिरस्कृतमाहार्य 
व्युत्पत्तिविहितं कौशलं नैपुण्यं यत्र स तथोक्तः । तदयमभिमप्रायः-पदार्थपरमार्थमहिमैव 

कविशक्तिसमुन्मीलित:, तथाविधो यत्र विजृम्भते । येन विविधमपि व्युत्पत्तिविलसितं 
काव्यान्तरगतं तिरस्कारास्पदं संपद्यते । अत्रोदाहरणं रघुवंशे मृगया-वर्णनपरं 
प्रकरणम्‌, यथा-(रघु. ९.५५) 

तस्य स्तनप्रणयिभिर्मुहरेणशावै- 

व्याहन्यमानहरिणीगमनं पुरस्तात्‌ । 

आविर्बभूव कुशगर्भमुखं मृगाणां 

यूथं तदग्रसरगर्वितकृष्णसारम्‌ ।। ७८।। 
यथा च (कु.सं.३.३५) 

इन्द्दानि भावं क्रियया विवव्रुः ।। ७९।। 
इतः परं प्राणिधर्मवर्णनम्‌, यथा-(कु.सं.३.३६) 

शृङ्गेण च स्पर्शनिमीलिताक्षी मृगीमकण्डूयत कृष्णशारः ।।८०।। 

अन्यच्च कोदृशः-रसादिपरमार्थज्ञमनःसंवादसुन्दरः । रसाः शृङ्गारादयः। 
तदादिग्रहणेन रत्यादयोऽपि गृह्यन्ते | तेषां परमार्थः परमरहस्यं तज्जानन्तीति 
तजज्ञस्तद्विदस्तेषां मनःसंवादो हृदयसंवेदनं स्वानुभवगोचरतया प्रतिभासः, तेन 
सुन्दरः सुकुमारः सहृदयहृदयाह्णादकारी वाक्यस्योपनिबन्ध इत्यर्थः । अत्रोदाहरणानि 
रघौ रावणं निहत्य पुष्पकेणागच्छतो रामस्य सीतायास्तद्विरह-विधुरहदयेन 
मयास्मिन्‌ समुद्देशे किमप्येवंविधं वैशसमनुभूतमिति वर्णयत: सर्वाण्येव वाक्यानि। 
यथा-(रघु. १३.२८) 

पूर्वानुभूतं स्मरता च रात्रौ कम्पोत्तरं भीरु तवोपगूढम्‌ । 

गुहाविसारीण्यतिवाहितानि मया कथञ्चिद्‌ घनगर्जितानि ।।८ १।। 


अत्र राशिद्वयकरणस्यायमभिप्रायो यद्‌ विभावादिरूपेण रसाङ्गभूताः 
शकुनिरुततरुसलिलकुसुमसमयप्रभृतयः पदार्थाः सातिशयस्वभाववर्णनप्राधान्ये- 
नैव ससाङ्गतां प्रतिपद्यन्ते । तद्व्यतिरिक्ताः सुरगन्धर्वप्रभृतयः सोत्कर्षचेतनायोगिनः 
शृङ्गारादिरसनिर्भरतया वर्ण्यमाना: सरसहदयाह्णादकारितामायान्तीति कविभिर- 
भ्युपगतम्‌ । तथाविधमेव लक्ष्ये दृश्यते । 

अन्यच्च कोदृश:-अविभावितसंस्थानरामणीयकरञ्जकः । अविभावित- 
मनालोचितं संस्थानं संस्थितिर्यत्र तेन रामणीयकेन रमणीयत्वेन र्जकः सहृदया- 
ह्वादकः । तेनायमर्थः-यदि तथाविधं कविकौशलमत्र संभवति तद्‌ व्यपदेष्टुमियत्तया 
न कथञ्चिदपि पार्यते, केवलं सर्वातिशायितया चेतसि परिस्फुरति । यश्च 
कीदृशः-विधिवैदगध्यनिष्पन्ननिर्माणातिशयोपमः । विधिर्विधाता तस्य वैदग्ध्यं 
कौशलं तेन निष्पन्न: परिसमाप्तो योऽसौ निर्माणातिशयः सुन्दरः सर्गोल्लेखो 

रमणीयरमणीलावण्यादि: स उपमा निदर्शनं यस्य स तथोक्तः । तेन विधातुरिव 
कवे: कौशलं यत्र विवेक्तुमशक्यम्‌ । 
यथा-(रघु.६.४०) 
ज्याबन्धनिष्पन्दभुजेन यस्य विनिःश्वसद्वक्त्रपरम्परेण । 
कारागृहे निर्जितवासवेन दशाननेनोषितमा प्रसादात्‌ ।।८२।। 
अत्र व्यपदेशप्रकारान्तरनिरपेक्षः कविशक्तिपरिणामः परं परिपाकमधिरूढः। 
एतस्मिन्‌ कुलके-प्रथमुश्लोके प्राधान्येन शब्दालङ्करणयोः सौन्दर्य 
प्रतिपादितम्‌ । द्वितीये वर्णनीयस्य वस्तुनः सौकुमार्यम्‌ । तृतीये प्रकारान्तर- 
निरपेक्षस्य संनिवेशस्य सौकुमार्यम्‌ । चतुर्थ वैचित्र्यमपि सौकुमार्याविसंवादि 
विधेयमित्युक्तम्‌ । पञ्चमो विषयविषयिसौकुमार्यप्रतिपादनपरः । 
एवं सुकुमाराभिधानस्य मार्गस्य लक्षणं विधाय तस्यैव गुणान्‌ लक्षयति- 


असमस्तमनोहारिपदविन्यासजीवितम्‌ 

माधुर्य सुकुमारस्य मार्गस्य प्रथमो गुणः ।।३०॥। 

असमस्तानि समासवर्जितानि मनोहारीणि हृदयाह्णादकानि श्रुतिरम्य- 
्वेनार्थरमणीयत्वेन च यानि पदानि सुप्तिङन्तानि तेषां विन्यासः संनिवेशवैचित्र्य 
जीवितं सर्वस्वं यस्य तत्‌ तथोक्तं माधुर्यं नाम सुकुमारलक्षणस्य मार्गस्य प्रथमः 
प्रधानभूतो गुणः । असमस्तशब्दोऽत्र प्राचुर्यार्थः, न समासाभावनियमार्थः। 
उदाहरणं यथा-(%) 

क्रीडारसेन रहसि ्मितपूर्वमिन्दो- 

लॅखां विकृष्य विनिबध्य च मूर्ध्नि गौर्या । 

किं शोभिताऽहमनयेति शशाङ्कमौलेः 

पृष्टस्य पातु परिचुम्बनमुत्तरं वः ।।८३।। 

अत्र पदानामसमस्तत्वं शन्दार्थरमणीयता विन्यासवैचित्र्यं च त्रितयमपि 
चकास्ति । 
तदेवं माधुर्यमभिधाय प्रसादमभिधत्ते- 

अक्लेशव्यञ्जिताकूतं झगित्यर्थसमर्पणम्‌ । 

रसवक्रोक्तिविषयं यत्‌ प्रसादः स कथ्यते ।।३१।। 

झगिति प्रथमतरमेवार्थसमर्पणं वस्तुप्रतिपादनम्‌ । कीदृशम्‌- अक्लेश- 
व्यञ्जिताकूतम्‌ अकदर्थनाप्रकटिताभिप्रायम्‌ । किंविषयम्‌- रसवक्रोक्तिविषयम्‌। 


रसा: शृङ्गारादयः, वक्रोक्तिः सकलालङ्कारसामान्यं विषयो गोचरो यस्य तत्‌ 
तथोक्तम्‌ । स एव प्रसादाख्यो गुणो कथ्यते भण्यते । अत्र पदानामसमस्तत्वं 

प्रसिद्धाभिधानत्वम्‌ अव्यवहितसंबन्धत्वं समाससद्भावेऽपि गमकसमासयुक्तता 
च परमार्थ: । आकूत'-शब्दस्तात्पर्यविच्छित्तै च वर्तते । 
उदाहरणं यथा-(कु.सं.३.३३) 


हिमव्यपायाद्‌ विशदाधराणामापाण्डरीभूतमुखच्छवीनाम्‌ । 

स्वेदोद्गमः किंपुरुषाङ्गनानां चक्रे पदं पत्रविशेषकेषु ।।८४।। 

अत्रासमस्तत्वादिसामग्री विद्यते । यदपि विविधपत्रविशेषकवैचित््य- 
विहितं किमपि वदनसौन्दर्यं मुक्ताकणाकारस्वेदलवोपबृंहितं तदपि सुव्यक्तः 
मेव । यथा वा-(रघु.६.५७) 


अनेन सार्धं विहराम्बुराशेस्तीरेषु ताडीवनमर्मरेषु । 
द्वीपान्तरानीतलवङ्गपुष्पैरपाकृतस्वेदलवा मरुद्भिः ।।८५।। 
अलङ्कारव्यक्तिर्यथा-(कु.सं.३.२९,पृ.२०९) 
बालेन्दुवक्राणि इति ।।८६।। 
एवं प्रासादमभिधाय लावण्यं लक्षयति- 
वर्णविन्यास-विच्छित्ति- पद- संधान- संपदा । 
स्वल्पया बन्धसौन्दर्य लावण्यमभिधीयते ।।३२।। 
बन्धो वाक्यविन्यासस्तस्य सौन्दर्य रामणीयकं लावण्यमभिधीयते 
लावण्यमित्युच्यते । कीदृशम्‌-वर्णानामक्षराणां विन्यासो विचित्रं न्यसनं तस्य 
विच्छित्तिः शोभा वैदगध्यभङ्गी तया लक्षितं पदानां सुप्तिङन्तानां सन्धानं संयोजनं 
तस्य सम्पत्‌, सापि शोभैव, तया लक्षितम्‌ । कीदृश्या-उभयरूपयापि स्वल्पया 
मनाङमात्रया नातिनिर्बन्धनिर्मितया । तदयमत्रार्थः शब्दार्थसौकुमार्यसुभगः 
संनिवेशमहिमा लावण्याख्यो गुण: कथ्यते । 
यथा-(रघु.१६.५०) 
स्नानार््रमुक्तेष्वनुधूपवासं विन्यस्तसायन्तनमल्लिकेषु । 
कामो वसन्तात्ययमन्दवीर्यः केशेषु लेभे बलमङ्गनानाम्‌ ।।८७।। 
अत्र सन्निवेशसौन्दर्यमहिमा सहृदयसंवेद्यो न व्यपदेष्टुं पार्यते । 
यथा वा-(रघु.६.७२) 
चकार बाणैरसुराङ्गनानां गण्डस्थलीः प्रोषितपत्रलेखाः ।।८८।। 
अत्रापि वर्णविन्यासविच्छित्तिः पदसंधानसम्पच्च संनिवेशसौन्दर्य- 
निबन्धनस्फुटावभासैव । 
एवं लावण्यमभिधाय आभिजात्यमभिधत्ते- 

श्रुतिपेशलताशालि सुस्पर्शमिव चेतसा । 

स्वभावमसृणच्छायमाभिजात्यं प्रचक्षते ।।३३।। 

एवंविधं वस्तु आभिजात्यं प्रचक्षते आभिजात्याभिधानं गुणं वर्णयन्ति । 
श्रुति: श्रवणेन्द्रियं तत्र पेशलता रामणीयकं तेन शालते श्लाघते यत्तथोक्तम्‌ । 
सुस्पर्शमिव चेतसा मनसा सुस्पर्शमिव । सुखेन स्पृश्यत इवेत्यतिशयोक्ति- 
रियम्‌ । यस्मादुभयमपि स्पर्शयोग्यत्वे सति सौकुमार्यात्‌ किमपि चेतसि 
स्पर्शसुखमर्पयतीव । यतः स्वभावमसृणच्छायम्‌ अहार्य-श्लक्ष्णकान्ति यत्तद्‌ 
आभिजात्यं कथयन्तीत्यर्थः । यथा-(मेघ.४४) 

ज्योतिलेखावलयि गलितं यस्य बर्ह भवानी 

पुत्रप्रीत्या कुवलयदलक्षेपि कर्णे करोति ।।८९।। 

अत्र श्रुतिपेशलतादि स्वभावमसृणच्छायत्वं किमपि सहृदयसंवेद्य 
परिस्फुरति । 

ननु च लावण्यमाभिजात्यं च लोकोत्तरतरुणीरूपलक्षणवस्तुधर्मतया 
यत्‌ प्रसिद्धं तत्‌ कथं काव्यस्य भवितुमर्हतीति चेत्‌, तन्न । यस्मादनेन न्यायेन 
पूर्वप्रसिद्धयोरपि माधुर्यप्रसादयोः काव्यधर्मत्वं विघटते । माधुर्यं हि गुडादि- 
मधुरद्रव्यधर्मतया प्रसिद्धं तथाविधाह्णादकारित्वसामान्योपचारात्‌ काव्ये व्यपदि- 
श्यते । तथैव च प्रसादः स्वच्छसलिलस्फटिकादिधर्मतया प्रसिद्धः स्फुटाऽवभा- 
सित्वसामान्योपचाराज्‌ झगिति प्रतीतिपेशलतां प्रतिपद्यते । तद्वदेव च काव्ये 
कविशक्तिकौशलोल्लिखितकान्तिकमनीयं बन्धसौन्दर्यं चेतनचमत्कारकारित्व- 
सामान्योपचाराल्लावण्यशब्दव्यतिरेकेण शब्दान्तराभिधेयतां नोत्सहते | तथैव च 
काव्ये स्वभावमसृणच्छायत्वमाभिजात्यशब्देनाभिधीयते। 

ननु च कैश्चित्‌ प्रतीयमानं वस्तु ललनालावण्यसाम्याल्लावण्यमित्यु- 
त्पादितप्रतीति-(ध्व. १.४) 

प्रतीयमानं पुनरन्यदेव वस्त्वस्ति वाणीषु महाकवीनाम्‌ । 

यत्‌ तत्‌ प्रसिद्धावयवातिरिक्तमाभाति लावण्यमिवाङ्गनासु ।। ९ ०॥। 

तत्कथं बन्धसौन्दर्यमात्रं लावण्यमित्यभिधीयते? नैष दोषः, यस्मादनेन 
दृष्टान्तेन वाच्यवाचकलक्षणप्रसिद्धावयवव्यतिरिक्तत्वेनास्तित्वमात्रं साध्यते 
प्रतीयमानस्य, न पुनः सकललोकलोचनसंवेद्यत्वं ललनालावण्यस्य । 
सहदयहदयानामेव संवेद्यं सत्‌ प्रतीयमानं समीकर्तुं पार्यते । 

तस्य बन्धसौन्दर्यमेवाव्युत्पन्नपदपदार्थानामपि श्रवणमात्रेणैव हृदय- 
हारित्वस्पर्धया व्यपदिश्यते । प्रतीयमानं पुनः काव्यपरमार्थज्ञानामेवानुभव-गोचरतां 
प्रतिपद्यते । यथा कामिनीनां किमपि सोभाग्यं तदुपभोगोचितानां नायकानामेव 

संवेद्यतामर्हति, लावण्यं पुनस्तासामेव सत्कविगिरामिव सौन्दर्य सकललोकगोचर- 
तामायातीत्युक्तमेवेत्यलमतिप्रसङ्गेन । 
प्रतिभाप्रथमोद्भेदसमये यत्र वक्रता । 
शब्दाभिधेययोरन्तः स्फुरतीव विभाव्यते ।।३४।। 


अलङ्कारस्य कवयो यत्रालङ्करणान्तरम्‌ । 
असन्तुष्टा निबध्नन्ति हारादेर्मणिबन्धवत्‌ ।।३५।। 


रत्नरश्मिच्छटोत्सेक भासुरै भूषणैर्यथा । 
कान्ताशरीरमाच्छाद्य भूषायै परिकल्प्यते ।।३६।। 


यत्र तद्वदलङ्कारै ्राजमानेर्निजात्मना । 
स्वशोभातिशयान्तः स्थमलङ्कार्यं॑ प्रकाश्यते ।।३७।। 
यदप्यनूतनोल्लेखं वस्तु यत्र तदप्यलम्‌ । 
उक्तिवैचित्र्यमात्रेण काष्ठां कामपि नीयते ।।३८।। 
यत्रान्यथाभवत्‌ सर्वमन्यथैव यथारुचि । 
भाव्यते प्रतिभोल्लेखमहत्त्वन महाकवेः ।।३९।। 


प्रतीयमानता यत्र वाक्यार्थस्य निबध्यते । 
वाच्यवाचकवृत्तिभ्यां व्यतिरिक्तस्य कस्यचित्‌ ।।४०।। 


स्वभावः सरसाकूतो भावानां यत्र बध्यते । 
केनापि कमनीयेन वैचित्र्येणोपब्रृहितः ।।४९।। 


विचित्रो यत्र वक्रोक्तिवैचित्र्यं जीवितायते । 
परिस्फुरति यस्यान्तः सा काप्यतिशयाभिधा ।।४२।। 
सोऽतिदुःसंचरो येन विदग्धकवयो गताः । 
खड्गधारापथेनेव सुभटानां मनोरथाः ।।४३।। 
स विचित्राभिधानः पन्था: । कीदृक्‌-अतिदुःसंचरः, यत्रातिदुःखेन 
संचरते । किं बहुना, येन विदग्धकवयः केचिदेव व्युत्पन्ना: केवलं गताः 
प्रयाताः, तदाश्रयेण काव्यानि चक्गुरित्यर्थः | कथम्‌-खड्ग-धारापथेनेव सुभटानां 
मनोरथाः । निस्त्रिंशधारामा्गेण यथा सुभटानां महावीराणां मनोरथाः संकल्प- 
विशेषा: । तदयमत्राभिप्रायः-यदसिधारामार्गगमने मनोर॒थानामौचित्या-नुसारेण 
यथारुचि प्रवर्तमानानां मनाङ्मात्रमपि म्लानता न संभाव्यते । साक्षात्समर- 

संमर्दसमाचरणे पुनः कदाचित्‌ किमपि म्लानत्वमपि संभाव्येत । तदनेन मार्गस्य 
ुर्गमत्वं तत्प्रस्थितानां च विहरणप्रौढिः प्रतिपाद्यते । 

कीदृक्‌ स मार्गः-यत्र यस्मिन्‌ शब्दाभिधेययोरभिधानाभिधीयमानयो- 
रन्तःस्वरूपानुप्रवेशिनी वक्रता भणितिविच्छिततिः स्फुरतीव प्रस्पन्दमानेव विभाव्यते 
लक्ष्यते । कदा-प्रतिभाप्रथमोद्भेदसमये । प्रतिभाया: कविशक्ते-रचरमोल्लेखाऽवसरे। 
तदयमत्र परमार्थ:-यत्‌ कविप्रयत्ननिरपेक्षयोरेव शब्दार्थयोः स्वाभाविकः कोऽपि 
वक्रताप्रकारः परिस्फुरन्‌ परिदृश्यते । यथा-(सुभाषिता.) 


कोऽयं भाति प्रकारस्तव पवन! पदं लोकपादाहतीनां 

तेजस्विव्रातसेव्ये नभसि नयसि यत्‌ पांसुपूरं प्रतिष्ठाम्‌ । 

यस्मिन्नुत्थाप्यमाने जननयनपथोपद्रवस्तावदास्तां 

केनोपायेन सह्यो वपुषि कलुषतादोष एष त्वयैव ।। ९ १।। 

अत्रा्रस्तुतप्रशंसालक्षणोऽलङ्कारः प्राधान्येन वाक्यार्यः । प्रतीयमान- 
पदार्थान्तरत्वेन प्रयुक्तत्वात्‌ तत्र विचित्रकविशक्तिसमुल्लिखितवक्रशन्दार्थोपनिब- 
न्धमाहात्म्यात्‌ प्रतीयमानमप्यभिधेयतामिव प्रापितम्‌ । प्रक्रम एव प्रतिभासमानत्वान्न 
चार्थान्तरप्रतीतिकारित्वेऽपि पदानां श्लेषव्यपदेशः शक्यते कर्तुम्‌ । वाच्यस्य 
समप्रधानभावेनानवस्थानात्‌ । अर्थान्तसप्रतीतिकारित्वं च प्रतीयमानार्थस्फुट- 
त्वावभासनार्थमुपनिबध्यमानमतीव चमत्कारकारितां प्रतिपद्यते । 

तमेव विचित्रं प्रकारान्तरेण लक्षयति-अलङ्कारस्येत्यादि । यत्र यस्मिन्मार्गे 
कवयो निबध्नन्ति विरचयन्ति, अलङ्कारस्य विभूषणस्यालङ्करणान्तरं विभूषणान्तरम्‌ 
असंतुष्टाः सन्तः । कथम्‌-हारादेर्मणिबन्धवत्‌ । मुक्ताकलाप-प्रभृतेर्यथा पदकादि- 
मणिबन्धं रत्मविशेषविन्यासं वैकटिकाः । यथा-(का.प्र.१३६) 

हे हेलाजितबोधिसत्त्! वचसां किं विस्तरैस्तोयधे! 

नास्ति त्वत्सदृशः परः परहिताधाने गृहीतव्रतः । 

तृष्यत्पान्यजनोपकारघटना- वैमुख्यलब्धाऽ यशो- 

भारप्रोद्वहने करोषि कृपया साहायकं यन्मरोः ।।९२।। 

अत्रात्यन्तगर्हणीयचरितं पदार्थान्तरं प्रतीयमानतया चेतसि निधाय 
तथाविधविलसितः सलिलनिधिर्वाच्यतयोपक्रान्तः । तदेतावदेवालङ्कृतेरपरस्तुत- 
प्रशंसाया: स्वरूपम्‌-गर्हणीयप्रतीयमानपदार्थान्तरपर्यवसानमपि वाक्यं वस्लु- 
न्युपक्रमसमणीयतयोपनिबध्यमानं तद्विदाह्णादकारितामायाति । तदेतद्‌ व्याज- 
स्तुतिप्रतिरूपकप्रायमलङ्करणान्तरमप्र्तुप्रशंसाया भूषणत्वेनोपात्तम्‌ । न चात्र 
संकरालङ्कारव्यवहारो भवितुमर्हति, पृथगतिपरिस्फुटत्वेनावभासनात्‌ । न चापि 
संसृष्टिसंभवः समप्रधानभावेनानवस्थितेः । न च द्वयोरपि वाच्यालङ्कारत्वम्‌, 


२१६ वक्रोक्तिजीवितम्‌ 


विभिन्नविषयत्वात्‌ । यथा वा-(भल्लटशतकम्‌ ३६) 
नामाप्यन्यतरोर्निमीलितमभूत्‌ तत्‌ तावदुन्मीलितं 
प्रस्थाने स्खलतः स्ववर्त्मनि विधेरन्यद्‌ गृहीतः करः । 
लोकश्चायमदृष्टदर्शनकृता दृग्वैशसादुद्धतो 
युक्त काष्ठिक! लूनवान्‌ यदसि तामाग्रालिमाकालिकीम्‌ ।। ९३।। 
अत्रायमेव न्यायोऽनुसंधेयः । यथा च-(सुभा.वली) 
कि तारुण्यतरोरियं रसभरोद्भिन्ना नवा वल्लरी 
लीलाप्रोच्छलितस्य कि लहरिका लावण्यवारान्निधेः । 
उद्गाढोत्कलिकावतां स्वसमयोपन्यासविस्रम्भिणः 
कि साक्षादुपदेशयष्टिरथवा देवस्य शृङ्गारिणः ।।९४।। 
अत्र रूपकलक्षणो योऽयं वाक्यालङ्कारः तस्य सन्देहोक्तिरियं छायान्तरा- 
तिशयोत्पादनायोपनिबद्धा चेतनचमत्कारितामावहति । शिष्टं पूर्वोदाहरणद्वयोक्त- 
मनुसर्तव्यम्‌ । 
अन्यच्च कीदृक्‌-रत्नेत्यादि | युगलकम्‌ । यत्र यस्मिन्नलङ्कारैर्जमानै- 
निजात्मना स्वजीवितेन भासमानैर्भूषायै परिकल्प्यते शोभायै भूष्यते । कथम्‌- 
यथा भूषणैः, कङ्कणादिभिः । कीदृशैः-रत्नरश्मिच्छटोत्सेकभासुरेः मणिमयूखो- 
ल्लासभ्राजिष्णुभिः । किं कृत्वा-कान्ताशरीरमाच्छाद्य कामिनीवपुः स्वप्रभाप्रसर- 
तिरोहितं विधाय । भूषायै कल्प्यते तद्वदेवालङ्करणैरुपमादिभिर्यत्र कल्प्यते । 
एतच्चैतेषां भूषायै कल्पनम्‌-यदेतैः स्वशोभातिशयान्तःस्थं निजकान्तिकमनी- 
यान्तर्गतमलङ्कार्यमलङ्करणीयं प्रकाश्यते द्योत्यते | तदिदमत्र तात्पर्यम्‌-तद-लङ्कारमहिमैव 
तथाविधोऽत्र भ्राजते, तस्यात्यन्तोद्रिक्तवृत्तेः स्वशोभातिशयान्तर्गतमलङ्का्य प्रकाश्यते। 
यथा-(इ) 
आर्यस्याजिमहोत्सवव्यतिकरे नासंविभक्तोऽत्र वः 
कश्चत्‌ काप्यवशिष्यते त्यजत रे नक्तञ्चराः संभ्रमम्‌ । 
भूयिष्ठेष्वपि का भवत्सु गणनात्यर्थं किमुत्ताम्यते 
तस्योदारभुजोष्मणोऽनवसिता ना-राच/चारसंपत्तयः ।।९५।। 
अत्राजेर्महोत्सवव्यतिकरत्वेन तथाविधं रूपणं विहितं यत्रालङ्कार्यम्‌ आर्य: 
स्वशौयेंण युष्मान्‌ सर्वानेव मारयति’ इत्यलङ्कारशोभातिशयान्तर्गतत्वेन भ्राजते । 
तथा च कञ्चित्‌ सामान्योऽपि क्वापि दवीयस्यपि देशे नासंविभक्तो युष्माकमवशिष्यंते। 
तस्मात्‌ समरमहोत्सवसंविभागलम्पटतया प्रत्येकं यूयं संभ्रमं त्यजत । गणनया 
वयं भूयिष्ठा इत्यशक्यानुष्ठानतां यदि मन्यध्वे तदप्ययुक्तम्‌ । यस्मादसंख्य- 
संविभागाशक्यता कदाचिदसंपत्त्या कार्पण्येन वा संभाव्यते । तदेतदुभयमपि 
नास्तीत्युक्तम्‌-तस्योदारभुजोष्मणोऽनवसिता नाचार/नाराच-संपत्तयः इति । 


प्रथम उन्मेषः २१७ 


यथा च-(हर्षच.) 

कतमः प्रविजृम्भितविरहव्यथः शून्यतां नीतो देशः ।। ९६।। 
इति । यथा च-(हर्षच.) 

कानि च पुण्यभाञ्जि भजन्त्यभिख्यामक्षराणि ।। ९७।। इति । 

अत्र कस्मादागताः स्थ, किं चास्य नाम इत्यलङ्कार्यमप्रस्तुतप्रशंसा- 
लक्षणालङ्कारच्छायाच्छुरितत्वेनैतदीयशोभान्तर्गतत्वेन सहदयहृदयाह्णादकारितां 
प्रापितम्‌ । एतच्च व्याजस्तुतिपर्यायोक्तप्रभृतीनां भूयसा विभाव्यते । 

ननु च रूपकादीनां स्वलक्षणावसर एव स्वरूपं निणेंष्यते तत्‌ किं 
प्रयोजनमेतेषामिहोदाहरणस्य? सत्यमेतत्‌, किन्त्वेतदेव विचित्रस्य वैचित्र्यं नाम 
यदलौकिकच्छायातिशययोगित्वेन भूषणोपनिबन्धः कामपि वाक्यवक्रतामुन्मीलयति। 

विचित्रमेव रूपान्तरेण लक्षयति-यदपीत्यादि । यदपि वस्तु वाच्यमनूतनो- 
ल्लेखमनभिनवत्वेनोल्लिखितं तदपि यत्र यस्मिन्नलङ्कार्यमपि काष्ठां नीयते 
लोकोत्तरातिशयकोटिमधिरोप्यते । कथम्‌-उक्तिवैचित्र्मात्रेण, भणितिवैदगध्यनैवत्यर्थः। 
यथा-(गा.स.९६९) 

अण्ण लडहत्तणअं अण्णं च्चिअ काइ वत्तणच्छाआ । 

सामा सामण्णपआवइणो रेह च्चिअ ण होइ ।।९८।। 

(अन्यद्‌ लटभत्वमन्यैव च कापि वर्तनच्छाया । 

श्यामा सामान्यप्रजापते रेखैव च न भवति ॥) 
यथा वा-(») 

उद्देशोऽयं सरसकदलीश्रेणिशोभातिशायी 

कुञ्जोत्कर्षाङ्करितहरिणीविभ्रमो नर्मदायाः । 

किं चैतस्मिन्‌ सुरतसुहृदस्तन्वि! ते वान्ति वाता 

येषामग्रे सरति कलिताकाण्डकोपो मनोभूः ।।९९।। 

भणितिवैचित्र्यमात्रमेवात्र काव्यार्थः । न तु नूतनोल्लेखशालिवाच्य- 
विजृम्भितम्‌ । एतच्च भणितिवैचित्र्यं सहस्रप्रकारं संभवतीति स्वयमेवोत्रेक्षणीयम्‌। 

पुनर्विचित्रमेव प्रकारान्तरेण लक्षयति-यत्रान्यथेत्यादि । यत्र यस्मिन्न 
न्यथाभवदन्येन प्रकारेण सत्‌ सर्वमेव पदार्थजातम्‌ अन्यथैव प्रकारान्तरेणैव 
भाव्यते। कथम्‌-यथारुचि । स्वप्रतिभासानुरूपेणोत्पद्यते । केन-प्रतिभोल्लेख- 
महत्त्वेन महाकवेः प्रतिभासोन्मेषातिशयत्वेन सत्कवेः, यत्किल वर्ण्यमानस्य 
वस्तुनः प्रस्तावसमुचितं किमपि सहृदयहृदयहारि रूपान्तरं निर्मिमीते कविः । 
यथा-(सुभाषिता.) 

तापः स्वात्मनि संश्रितद्रुमलताशोषो$ ध्वगैर्वर्जनं 

सख्यं दुःशमया तृषा तव मरो कोऽसावनर्थो न यः । 

एकोऽर्थस्तु महानयं जललवस्वाम्यस्मयोद्गर्जिनः 

संनह्वान्ति न यत्‌ तवोपकृतये धाराधराः प्राकृताः ।।१००।। 
यथा वा-(%) 


विशति यदि नो कञ्चित्‌ कालं किलाम्बुनिधिं विधेः 

कृतिषु सकलास्वेको लोके प्रकाशकतां गतः । 

कथमितरथा धाम्नां धाता तमांसि निशाकरं 

स्फुरदिदमियत्‌ ताराचक्रं प्रकाशयति स्फुटम्‌ ॥॥१०१॥। 

अत्र जगद्गर्हितस्यापि मरोः कविप्रतिभोल्लिखितेन लोकोत्तरौदार्यधु- 
राधिरोपणेन तादृक्‌ स्वरूपान्तरमुन्मीलितं यत््रतीयमानत्वेनोदारचरितस्य कस्यापि 
सत्स्वप्युचितपरिस्मन्दसुन्दरेषु पदार्थसहस्रेषु तदेव व्यपदेशपात्रतामर्हतीति तात्पर्यम्‌। 
अवयवार्थस्तु-दुःशमयेति 'तृड्‌'-विशेषणेन प्रतीयमानस्य त्रैलोक्य-राज्येनाप्यपरितोषः 
पर्यवस्यति । अध्वगैर्वर्जनमित्यौदार्येऽपि तस्य समुचित-संविभागासंभवादर्थि- 
भिर्लज्जमानैरपि स्वयमेवाऽनभिसरणं प्रतीयते । संश्रितद्रुम-लताशोष इति तदाश्रितानां 
तथाविधेऽपि सङ्कटे तदेकनिष्ठताप्रतिपत्तिः | तस्य च पूर्वोक्तस्वपरिकर- 
परितोषाक्षमतया तापः स्वात्मनि न भोगलवलौल्येनेति प्रतिपद्यते । उत्तरार्धेन- 
तादृशे दुर्विलसितेऽपि परोपकारविषयत्वेन श्लाघास्पदत्वमुन्मीलितम्‌ । 

अपरत्रापि विधिविहितसमुचितसमयसंभवं सलिलनिधिमञ्जनं निजोद- 
यन्यक्कृतनिखिलस्वपरपक्षः प्रजापतिप्रणीतसकलपदार्थप्रकाशनव्रताभ्युपगमनि- 
र्वहणाय विवस्वान्‌ स्वयमेव समाचरतीत्यन्यथा कदाचिदपि शशाङ्कतमस्तारादीना- 
मभिव्यक्तिर्मनागपि न संभवतीति कविना नूतनत्वेन यदुल्लिखितं तदतीव 
प्रतीयमानमहत्त्वव्यक्तिपरत्वेन चमत्कारकारितामापद्चते । 

विचित्रमेव प्रकारान्तरेणोन्मीलयति-प्रतीयमानतेत्यादि । यत्र यस्मिन्‌ 
प्रतीयमानता गम्यमानता काव्यार्थस्य मुख्यतया विवक्षितस्य वस्तुनः कस्य- 
चिदनाख्येयस्य निबध्यते । कया युक्त्या-वाच्यवाचकवृत्तिभ्यां शब्दार्थशक्ति- 
भ्याम्‌, व्यतिरिक्तस्य तदतिरिक्तवृत्तरन्यस्य व्यङ्ग्यभूतस्याभिव्यक्तिः क्रियते। 'वृत्ति'- 
शब्दोऽत्र शब्दार्थयोस्त्रकाशनसामर्थ्यमभिधत्ते । एष च “प्रतीयमान'- व्यवहारो 
वाक्यवक्रताव्याख्यानावसरे सुतरां समुन्मील्यते । अनन्तरोक्तमुदाहरण-द्वयमत्र 
योजनीयम्‌ । यथा वा-(सु.र.को.) 


वक्त्रेन्दोर्न हरन्ति बाष्पपयसां धारा मनोज्ञां श्रियं 
निश्वासा न कदर्थयन्ति मधुरां बिम्बाधरस्य द्युतिम्‌ । 


प्रथम उन्मेष: २१९ 


तस्यास्त्वद्विरहे विपक्वलवलीलावण्यसंवादिनी 

च्छाया कापि कपोलयोरनुदिनं तन्व्याः परं पुष्यति ।। ९० २।। 

अत्र त्वद्विरहवैधुर्यसंवरणकदर्थनामनुभवन्त्यास्तस्यास्तथाविधे महति 
गुरुसङ्कटे वर्तमानायाः, किं बहुना, बाष्पनिश्वासमोक्षावसरोऽपि न संभवति। 
केवलं परिणतलवलीलावण्यसंवादसुभगा कापि कपोलयो: कान्तिरशक्यसंवरणा 
प्रतिदिनं परं परिपोषमासादयतीति वाच्यव्यतिरिक्तवृत्ति दूत्युक्तितात्पर्यं प्रतीयते। 
उक्तप्रकारकान्तिमत््वकथनं च कान्तकौतुकोत्कलिकाकारणतां प्रतिपद्यते । 

विचित्रमेव रूपान्तरेण प्रतिपादयति-“स्वभाव' इत्यादि । यत्र यस्मिन्‌ 
भावानां स्वभावः स्वपरिस्पन्दः सरसाकूतो रसनिर्भराभिप्रायः पदार्थानां निबध्यते 
निवेश्यते । कीदृशः-केनापि कमनीयेन वैचित्र्येणोपबृंहित:, लोकोत्तरेण हदयहारिणा 
वैदग्ध्येनोत्तेजित: । 'भाव'-शब्देनात्र सर्वपदार्थोऽभिधीयते, न रत्यादिरेव । उदाहरणम्‌-(%) 

क्रीडासु बालकुसुमायुधसङ्गताया 

यत्‌ तत्‌ स्मितं न खलु तत्‌ स्मितमात्रमेव । 

आलोक्यते स्मितपटान्तरितं मृगाक्ष्या- 

स्तस्याः परिस्फुरदिवापरमेव किञ्चित्‌ ।। १०३।। 

अत्र न खलु तत्‌ स्मितमात्रमेवेति प्रथमार्धेऽभिलाषसुभगं सरसाभि- 
प्रायत्वमुक्तम्‌ । अपरार्धे तु-हसितांशुकतिरोहितमन्यदेव किमपि परिस्फुरदालोक्यत 
इति कमनीयवैवित्र्यविच्छित्तिः । 

इदानीं विचित्रमेवोपसंहरति-विचित्रो यत्रेत्यादि । एवंविधो विचित्रो मागों 
यत्र यस्मिन्‌ वक्रोक्तिवैचित्र्यम्‌ अलङ्कारविचित्रभावो जीवितायते जीवितवदाचरति। 
वैचित्र्यादेव विचित्रे “विचित्र'-शब्दः प्रवर्तते । तस्मात्‌ तदेव तस्य जीवितम्‌ । किं 
तद्‌ वैचित्र्यं नामेत्याह- परिस्फुरति यस्यान्तः सा काप्यतिशयाभिधा । यस्यान्तः 
स्वरूपानुप्रवेशेन सा काप्यलौकिकातिशयोक्तिः परिस्फुरति भ्राजते । 
यथा-(बा.रा.७.६६) 

यत्सेनारजसामुदञ्जति चये द्वाभ्यां दवीयोऽन्तरान्‌ 

पाणिभ्यां युगपद्‌ विलोचनपुटानष्टाक्षमो रक्षितुम्‌ । 

एकैकं दलमुन्नमय्य गमयन्‌ वासाम्बुजं कोशतां 

धाता संवरणाकुलश्चिरमभूत्‌ स्वाध्यायब-द्धा/ न््याननः ।। १ ० ४।। 

एवं वैचित्र्यं संभावनानुमानप्रवृत्तायाः प्रतीयमानत्वमुत्प्रेक्षाया: । तच्च 
धाराधिरोहणरमणीयतयातिशयोक्तिपरिस्पन्दस्यन्दि संदृश्यते । 


तदेवं वैचित्र्यं व्याख्याय तस्यैव गुणान्‌ व्याचष्टे- 

वैदग्ध्यस्यन्दि माधुर्य पदानामत्र बध्यते । 

याति यत्‌ त्यक्तशैथिल्यं बन्धबन्धुरताङ्गताम्‌ ।। ४४।। 

अत्रास्मिन्‌ माधुर्य वैदग्ध्यस्यन्दिवैचित्र्यसमर्पकं पदानां बध्यते वाक्यैकदेशानां 
निवेश्यते । यत्‌ त्यक्तशैथिल्यमुज्झितकोमलभावं भवद्‌ बन्धबन्धुरताङ्गतां याति 
संनिवेशसौन्दयोपकरणतां गच्छति । यथा- 

“कि तारुण्यतरोः' इत्यत्र पूर्वार्धे ।। १०७।। (पृ.२४०) 
एवं माधुर्यमभिधाय प्रसादमभिधत्ते- 

असमस्तपदन्यासः प्रसिद्धः कविवर्त्मनि । 

किञ्जिदोजः स्पृशन्‌ प्रायः प्रसादोऽप्यत्र दूश्यते ।।४५।। 

असमस्तानां समासरहितानां पदानां न्यासो निबन्धः कविवर्त्मनि विपश्चिन्मार्गे 
यः प्रसिद्धः प्रख्यातः सोऽप्यस्मिन्‌' विचित्राख्ये प्रसादाभिधानो गुण: किञ्चित्‌ 
कियन्मात्रमोजः स्पृशन्नुत्तानतया व्यवस्थितः प्रायो दृश्यते प्राचुर्येण लक्ष्यते, 
बन्धसौन्दर्यनिबन्धनत्वात्‌ । तथाविधस्यौजसः समासवती वृत्तिः- ‹“ओजः'-शब्देन 
चिरन्तनैरुच्यते । तदयमत्र परमार्थः-पूर्वस्मिन्‌ प्रसादलक्षणे सत्योजःसंस्पर्शमात्रमिह 
विधीयते । यथा-(‰) 

अपाङ्गगततारकाः स्तिमितपक्ष्मपालीभृतः 

स्फुरत्सुभगकान्तयः स्मितसमुद्गतिद्योतिताः । 

विलास- भर-मन्थरास्तरल- कल्पितैक भ्रुवो 

जयन्ति रमणेऽर्पिताः समदसुन्दरीदृष्टयः ।। १०६।। 
प्रसादमेव प्रकारान्तरेण प्रकटयति- 

गमकानि निबध्यन्ते वाक्ये वाक्यान्तराण्यपि । 

पदानीवात्र कोऽप्येष प्रसादस्यापरः क्रमः ।।४६।। 

अत्रास्मिन्‌ विचित्रे यद्‌ वाक्यं पदसमुदायस्तस्मिन्‌ गमकानि समर्पकाण्यन्यानि 
वाक्यान्तराणि निबध्यन्ते निवेश्यन्ते । कथम्‌-पदानीव पदवत्‌, परस्परान्वितानी- 
त्यर्थः । एष कोऽप्यपूर्वः प्रसादस्यापरः क्रमः बन्धच्छायाप्रकारः । यथा- 


नामाप्यन्यतरोः इति ।। १०७।। (प.२१६) 
प्रसादमभिधाय लावण्यं लक्षयति- 
अत्रालुप्तविसर्गान्तैः पदैः प्रोतः परस्परम्‌ । 
हृस्वैः संयोगपूर्वैश्च लावण्यमतिरिच्यते ।।४७।। 


अत्रास्मिन्नेवंविधैः पदैर्लावण्यमतिरिच्यते परिपोषं प्राप्नोति । कीदृशैः- 
परस्परमन्योन्यं प्रोतैः संश्लेषं नीतैः | अन्यच्च कीदृशैः- अलुप्तविसर्गान्तैः, 

अलुप्तविसर्गा: श्रूयमाणविसर्जनीया अन्ता येषां तानि तथोक्तानि तैः । हस्वैश्व 
लघुभिः । संयोगेभ्यः पूर्वैः । अतिरिच्यते इति संबन्धः । तदिदमत्र तात्पर्यम्‌- 
पूर्वोक्तलक्षणं लावण्यं विद्यमानमनेनातिरिक्ततां नीयते । यथा-(सु.र.को.) 
श्रासोत्कम्पतरङ्गिणि स्तनतटे धौताञ्जनश्यामलाः 
कीर्यन्ते कणशः कृशाङ्गि! किममी बाष्पाम्भसां बिन्दवः । 
किञ्चाकुञ्चितकण्ठरोधकुटिलाः कर्णामृतस्यन्दिनो 
हुङ्कारः कलपञ्चमप्रणयिनस्त्रुट्यन्ति निर्यान्ति च ।। १०८।। 
यथा वा-(सु.क.) 
एतन्मन्दविपक्वतिन्दुकफलश्यामोदरापाण्डुर - 
प्रान्तं हन्त पुलिन्दसुन्दरकरस्पर्शक्षमं लक्ष्यते । 
तत्‌ पल्लीपतिपुत्रि! कुञ्जरकुलं कुम्भाभयाभ्यर्थना- 
दीन त्वामनुनाथते कुचयुगं पत्रांशुकैर्मा पिधाः ।। १० ९।। 
यथा वा-(पृ.२०६) 
"हंसानां निनदेषु' इति ।। ११०।। 
एवं लावण्यमभिधायाभिजात्यमभिधीयते- 


यन्नञातिकोमलच्छायं नातिकाठिन्यमुद्बहत्‌ । 

आभिजात्यं मनोहारि तदत्र प्रौढिनिर्मितम्‌ ।।४८।। 

अत्रास्मिन्‌ तदाऽऽभिजात्यं यन्नातिकोमलच्छायं नात्यन्तमसृणकान्ति 
नातिकाठिन्यमुद्वहन्नातिकठोरतां धारयत्‌ प्रौढिनिर्मितं सकलकविकौशलसंपादितं 
सन्मनोहारि हृदयरञ्जकं भवतीत्यर्थः । यथा-(का.प्र.पृ.७४) 

अधिकरतलतल्पं कल्पितस्वापलीला- 

परिमलननिमीलत्पाण्डिमा गण्डपाली । 

सुतनु कथय कस्य व्यञ्जयत्यञ्जसैव 

स्मरनरपति- केलीयौवराज्याभिषेकम्‌ ।। १ १ १।। 

एवं सुकुमारविहितानामेव गुणानां विचित्रे कश्चिदतिशयः संपाद्यत इति 
बोद्धव्यम्‌ । 

आभिजात्यप्रभृतयः पूर्वमार्गोदिता गुणाः । 

अत्रातिशयमायात्ति जनिता55हार्यसंपदः ।।1११२।। 

इत्यन्तरश्लोकः । 
एवं विचित्रमभिधाय मध्यममुपक्रमते- 


वैचित्र्यं सौकुमार्यं च यत्र सङ्कीर्णतां गते । 
भ्राजेते सहजाहार्यशोभातिशयशालिनी ।।४९।। 

माधुर्यादिगुणग्रामो वृत्तिमाश्रित्य मध्यमाम्‌ । 
यत्र कामपि पुष्णाति बन्धच्छायातिरिक्तताम्‌ ।।५०।। 


मार्गोऽसौ मध्यमो नाम नानारुचिमनोहरः । 
स्पर्धया यत्र वर्तन्ते मार्गद्वितयसम्पदः ।।५१।। 


अत्राऽरोचकिनः केचिच्छायावैचित्र्यञ्जके । 

विदग्धनेपथ्यविधौ भुजङ्गा इव सादराः ।।५२।। 

मार्गो$सौ मध्यमो नाम मध्यमाभिधानोऽसौ पन्थाः .। कीदृशः - नानाविधा 
रुचयः प्रतिभासा येषां ते तथोक्तास्तेषां सुकुमारविचित्रमध्यमव्यसनिनां सर्वेषामेव 
मनोहरो हृदयहारी । यस्मिन्‌ स्मर्धया' मार्गद्वितयसंपदः सुकुमारविचित्र-शोभाः 
साम्येन वर्तन्ते व्यवतिष्ठन्ते, न न्यूनातिरिक्तत्वेन । यत्र वैचित्र्यं विचित्रत्वं 
सौकुमार्य सुकुमारत्वं सङ्कीर्णतां गते तस्मिन्‌ मिश्रतां प्राप्ते सती भ्राजेते शोभेते। 
कोदृशे- सहजाहार्यशोभातिशयशालिनी, शक्तिव्युत्पत्तिसंभवो यः शोभातिशयः 
कान्त्युत्कर्षस्तेन शालेते श्लाघेते ये ते तथोक्ते । 

माधुयेंत्यादि । यत्र च माधुर्यादिगुणग्रामो माधुर्यप्रभृतिगुणसमूहो 
मध्यमामुभयच्छायाच्छुरितां वृत्तिं स्वस्पन्दगतिमाश्रित्य कामप्यपूर्वा बन्धच्छायाति- 
रिक्ततां संनिवेशकान्त्यधिकतां पुष्णाति पुष्यतीत्यर्थः । तत्र गुणानामुदाहरणानि। 
तत्र माधुर्यस्य यथा-(पा.ता. ५५) 

वेलानिलैर्मृदुभिराकुलितालकान्ता 

गायन्ति यस्य चरितान्यपरान्तकान्ताः । 

लीलानताः समवलम्ब्य लतास्तरूणां 

हिन्तालमालिषु तटेषु महार्णवस्य ।। १ ९३।। 
प्रसादस्य यथा-(पृ.१८८) 

“तद्वक्त्रेन्दुविलोकनेन' इत्यादि ।। ११४।। 
लावण्यस्य यथा-(ता.व.३.०७) 


संक्रान्ताङ्गलिपर्वसूचितकरस्वापा कपोलस्थली 
नेत्रे निर्भरमुक्तबाष्पकलुषे निश्वासतान्तोऽधरः । 
बद्धोद्‌भेदविसंष्ठुलालकलता निर्वेदशून्यं मनः 
कष्टं दुर्नयवेदिभिः कुसचिवैर्वत्सा दृढ खेद्यते ।। १९५।। 
आभिजात्यस्य यथा-(%) 

आलम्ब्य लम्बाः सरसाग्रवल्लीःपिबन्ति यस्य स्तनभारनम्राः । 

स्रोतश्युतं शीकरकूणिताक्ष्यो मन्दाकिनीनिर्झरमश्चमुख्यः ।। १ १६।। 
एवं मध्यमं व्याख्याय तमेवोपसंहरति-अत्रेति । अत्रैतस्मिन्‌ केचित्‌ 

कतिपये सादरास्तदाश्रयेण काव्यानि कुर्वन्ति । यस्मात्‌ अरोचकिन: कमनीय- 
वस्तुव्यसनिन: । कीदृशे चास्मिन-छायावैचित्रयरजके कान्तिविचित्रभावाह्वादके । 
कथम्‌-विदग्धनेपथ्यविधौ भुजङ्गा इव, अग्राम्याकल्पकल्पने नागरा यथा । 
सोऽपि छायावैचित्र्यरञ्जक एव । 

अत्र गुणोदहरणानि परिमितत्वात्‌ प्रदर्शितानि, प्रतिपदं पुनश्छायावैचित््यं 
सहृदयैः स्वयमेवानुसर्तव्यम्‌ । अनुसरणदिकम्रदर्शनं पुनः क्रियते । यथा- मातृगुप्त- 
मायुराज-मञ्जीरप्रभृतीनां सौकुमार्यवैचित्र्यसंवलितपरिस्मन्दस्यन्दीनि काव्यानि संभवन्ति 
तत्र मध्यममार्गसंवलितं स्वरूपं विचारणीयम्‌ । एवं सहजसौकुमार्यसुभगानि 
कालिदाससर्वसेनादीनां काव्यानि दृश्यन्ते । तत्र सुकुमार-मार्गस्वरूपं चर्चनीयम्‌। 
तथैव च विचित्रवक्रत्वविजृम्भितं हर्षचरिते प्राचुर्येण भट्टबाणस्य विभाव्यते, 
भवभूतिराजशेखरविरचितेषु बन्धसौन्दर्यसुभगेषु मुक्तकेषु (मध्यमो मार्गः) परिदृश्यते। 
तस्मात्‌ सहृदयैः सर्वत्र सर्वमनुसर्तव्यम्‌ । एवं मार्गत्रितयलक्षणं दिङ्मात्रमेव 
प्रदर्शितम्‌ । न पुनः साकल्येन सत्कविकौशलप्रकाराणां केनचिदपि स्वरूपमभिधातुं 
पार्यते । मार्गेषु गुणानां समुदायधर्मता । यथा न केवलं शब्दादिधर्मत्वं तथा 
तल्लक्षणव्याख्यानावसर एव प्रतिपादितम्‌ । 

एवं प्रत्येकं प्रतिनियतगुणग्रामरमणीयं मार्गत्रितयं व्याख्याय साधारण- 
गुणस्वरूपव्याख्यानार्थमाह- 


आझञ्जसेन स्वभावस्य महत्त्वं येन पोष्यते । 

प्रकारेण तदौचित्यमुचिताख्यानजीवितम्‌ ।।५३।। 

तद्‌ औचित्यं नाम गुणः । कीदृक्‌-आञ्जसेन सुस्पष्छेन स्वभावस्य पदार्थस्य 
महत्त्वमुत्कर्षो येन पोष्यते परिपोषं प्राप्यते । प्रकारेणेति प्रस्तुत-त्वादभिधावैचित्रयमत्र 
प्रकार'-शब्देनोच्यते । कीदृशम्‌-उचिताख्यानमुदाराभिधानं जीवितं परमार्थो यस्य 
तत्‌ तथोक्तम्‌ । एतदानुगुण्येनैव विभूषणविन्यासो विच्छित्तिमावहति । 
यथा-(ता.व.४.२०) 


करतलकलिताक्षमालयोः समुदितसाध्वससन्नहस्तयोः । 

कृतरुचिरजटानिवेशयोरपर इवेश्वरयोः समागमः ।।११७।। 
यथा-(% ) 

उपगिरि पुरुहूतस्यैष सेनानिवेश- 

स्तटमपरमितोऽद्रेस्त्वद्‌बलान्यावसन्तु । 

ध्रुवमिह करिणस्ते दुर्धराः संनिकर्षे 

सुरगजमदलेखासौरभं न क्षमन्ते ।। १९८।। 

यथा च-(का.मी.पृ.१०३) 

हे नागराज! बहुधास्य नितम्बभागं 

भोगेन गाढमभिवेष्टय मन्दराद्रेः । 

सोढा5विषहा- वृषवाहन- योगलीला- 

पर्यङ्कबन्धनविधेस्तव कोऽतिभारः ।। ११९।। 

अत्र पूर्वत्रोदाहरणयोर्भूषणगुणेनैव तद्गुणपरितोषः, इतरत्र च स्वभावौ- 
दार्याभिधानेन । 
औचित्यस्यैव छायान्तरेण स्वरूपमुन्मीलयति- 


यत्र वक्तुः प्रमातुर्वा वाच्यं शोभातिशायिना । 

आच्छाद्यते स्वभावेन तदप्यौचित्यमुच्यते ।।५४।। 

यत्र यस्मिन्‌ वक्तुरभिधातुः प्रमातुर्वा श्रोतुर्वा स्वभावेन स्वपरिस्पन्देन 
वाच्यमभिधेयं वस्तु शोभातिशायिना रामणीयकमनोहरेण आच्छाद्यते संत्रियते 
तदप्यौचित्यमेवोच्यते । यथा-(रघु.५.१५) 

शरीरमात्रेण नरेन्द्र तिष्ठन्नाभासि तीर्थप्रतिपादितर्द्धिः । 

आरण्यकोपात्तफलप्रसूतिः स्तम्बेन नीवार इवावशिष्टः ।।१२०।। 

अत्र श्लाघ्यतया तथाविधमहाराजपरिस्मन्दे वर्ण्यमाने मुनिना स्वानुभव- 
सिद्धव्यवहारानुसारेणालङ्करणयोजनमौचित्यपरिपोषमावहति । अत्र वक्तुः स्वभावेन 
च वाच्यपरिस्पन्द: संवृतप्रायो लक्ष्यते । प्रमातुर्यथा - (किराता.८.६) 

निपीयमानस्तबका शिलीमुखैरशोकयष्टिश्चलबालपल्लवा । 
विडम्बयन्ती ददृशे वधूजनैरमन्ददष्टौष्ठकरावधूननम्‌ ।। १ २१।। 

अत्र वधूजनैर्निजानुभववासनानुसारेण तथाविधशोभाभिरामतानुभूति- 
रौचित्यपरितोषमावहति । यथा वा-(%) 

वापीतडे कुडुंगा पिअसहि ह्वाउं गएहिं दीसंति । 

ण धरंति करेण भणंति ण त्ति वलिउं पुण ण देति ।।१२२।। 

(वापीतटे कुरङ्गाः प्रियसखि स्नातुं गतैर्दृश्यन्ते । 

न धरन्ति करेण भणन्ति नेति वलितुं पुनर्न ददति ॥) 

अत्र कस्याञ्चित्‌ प्रमातृभूतायाः सातिशयमौग्ध्यपरिस्पन्दसुन्दरेण स्वभावेन 
वाच्यमाच्छादितमौचित्यपरिपोषमावहति । 
एवमौचित्यमभिधाय सौभाग्यमभिधत्ते- 


इत्युपादेयवर्गेऽस्मिन्‌ यदर्थं प्रतिभा कवेः । 
सम्यक्‌ संरभते तस्य गुणः सौभाग्यमुच्यते ।। ५५।। 

इत्येवंविधेडस्मिन्नुपादेयवर्गे शब्दाद्युपेयसमूहे यदर्थ यन्निमित्तं कवेः संबन्धिनी 
प्रतिभा शक्ति: सम्यक्‌ सावधानतया संरभते व्यवस्यति तस्य वस्तुनः प्रस्तुतत्वात्‌ 
काव्याभिधानस्य यो गुणः स सौभाग्यमित्युच्यते भण्यते ॥ 

तच्च न प्रतिभासंरम्भमात्रसाध्यम्‌, किन्तु तद्विहितसमस्तसामग्रीसंपा्- 


। मित्याह- 


सर्वसंपत्परिस्पन्दसंपाद्यं सरसात्मनाम्‌ । 

अलौकिकचमत्कारकारि काव्यैकजीवितम्‌ ।।५६।। 

सर्वसंपत्परिस्पन्दसंपाद्यं सर्वस्यीपादेयराशेर्या संपत्तिरनवद्यताकाष्ठा तस्याः 
परिस्पन्दः स्फुरितत्वं तेन संपाद्यं निष्पादनीयम्‌ । अन्यच्च कौदृशम्‌- 
सरसात्मनामार्द्रचेतसामलौकिकचमत्कारकारि लोकोत्तराह्णादविधायि । किं बहुना, तच्च 
काव्यैकजीवितं काव्यस्य परः परमार्थ इत्यर्थः | यथा-(४) 

दोर्मूलावधिसूत्रितस्तनमुरः स््निह्यत्कटाक्षे दृशौ 

. किञ्चित्ताण्डवपण्डिते स्मितसुधासिक्तोक्तिषु भ्रूलते । 

चेतः कन्दलितं स्मरव्यतिकरैर्लावण्यमङ्गैृतं 

तन्वङ्गयास्तरुणिम्नि सर्पति शनैरन्यैव काचिल्लिपिः ।।१२३।। 

तन्व्या: प्रथमतरतारुण्येऽवतीणें, आकारस्य चेतसश्ेष्टायाश्च वैचित्र्यमत्र 
वर्णितम्‌ । तत्र सूत्रितस्तनमुरो लावण्यमङ्गै्वृतमित्याकारस्य, स्मरव्यतिकरैः 
कन्दलितमिति चेतसः, स्निह्यत्कटाक्षे दृशाविति किञ्चित्ताण्डवपण्डिते स्मित- 
सुधासिक्तोक्तिषु भ्रूलते इति चेष्टायाश्च । सूत्रित-सिक्त-ताण्डव-पण्डित- 
कन्दलितानामुपचारवक्रत्वं लक्ष्यते, स्निह्यदित्येतस्य कालविशेषावेद्कः 
प्रत्ययवक्रभावः, अन्यैव काचिदवर्णनीयेति संवृतिवक्रताविच्छित्तिः, अङ्गमिति 
कारकवक्रत्वम्‌ । विचित्रमार्गविषयो लावण्यगुणातिरेकः । तदेवमेतस्मिन्‌ 
'प्रतिभासंरम्भजनित-सकलसामग्रीसमुन्मीलितं सरसहदयाह्णादकारि किमपि सौभाग्यं 
समुद्भासते । 
अनन्तरोक्तस्य गुणद्वयस्य विषयं प्रदर्शयति- 

एतत्‌ त्रिष्वपि मार्गेषु गुण-द्वितयमुज्ज्वलम्‌ । 

पदवाक्यप्रबन्धानां व्यापकत्वेन वर्तते ।।५७।। 

एतद्‌ गुणद्वितयमौचित्यसौभाग्याभिधानम्‌ उज्ज्वलमतीव भ्राजिष्णु 
पदवाक्यप्रबन्धानां त्रयाणामपि व्यापकत्वेन वर्तते सकलावयवव्याप्त्यावतिष्ठते। 
क्वेत्याह-त्रिष्वपि मागेंषु सुकुमारविचित्रमध्यमाख्येषु । तत्र पदस्य तावदौचित्यम्‌- 
बहुविधभेदभिन्नो वक्रभावः; स्वभावस्याञ्जसेन प्रकारेण परिपोषणमेव वक्रतायाः 

परं रहस्यम्‌, उचिताभिधानजीवितत्वाद्‌ । वाक्यस्याप्येकदेशेऽप्यौचित्यविरहात्‌ 
तद्विदाह्णादकारित्वहानिः । यथा (रघु.१३.५९) 
पुरं निषादाधिपतेस्तदेतद्‌ यस्मिन्मया मौलिमणिं विहाय । 
जटासु बद्धास्वरुदत्‌ सुमन्त्रः कैकेयि! कामाः फलितास्तवेति ।। १ २४।। 
अत्र रघुपतेरनर्घमहापुरुषसम्पदुपेतत्वेन वर्ण्यमानस्य कैकेयि कामाः 
फलितास्तव” इत्येवंविधतुच्छतरपदार्थसंस्मरणं तदभिधानं चात्यन्तमनौचित्यमा- 
वहति । 
प्रबन्धस्यापि क्वचित्‌ प्रकरणैकदेशेऽप्यौचित्यविरहादेकदेशदाहदूषित- 
दग्धपटप्रायता प्रसज्यते । यथा-(रघु. २.४९) दिलीप-सिंह-संवादावसरे- 
अथैकधेनोरपराधचण्डाद्‌ 
गुरोः कृशानुप्रतिमाद्‌ बिभेषि । 
शक्योऽस्य॒ मन्युर्भवतापि जेतुं | 
गाः कोटिशः स्पर्शयता घटोध्नीः ।। १ २५।। 
इति सिंहस्याभिधातुमुचितमेव, राजोपहासपरत्वेनाभिधीयमानत्वात्‌। राज्ञः 
पुनरस्य निजयशःपरिरक्षणपरत्वेन तृणवल्लघुवृत्तयः प्राणाः प्रतिभासन्ते । 
तस्यैतत्पूर्वपक्षोत्तरत्वेन-(रघु. २.५४) 
कथं च शक्यानुनयो महषिर्विश्राणनादन्यपयस्विनीनाम्‌ । 
इमां तनूजां सुरभेरवेहि रुद्रौजसा तु प्रहृतं त्वयास्याम्‌ ।। १२६।। 
इत्यन्यासां गवां तत्म्रतिवस्तुप्रदानयोग्यता यदि कदाचित्‌ सम्भवति 
ततस्तस्य मुनेर्मम चोभयोरप्येतज्जीवितपरिरक्षणनैरपेक्ष्यमुपपन्नमिति तात्पर्यपर्य- 
वसानादत्यन्तमनौचित्ययुक्तेयमुक्तिः । 
यथा च कुमारसम्भवे त्रैलोक्याक्रान्तिप्रवणपराक्रमस्य तारकाख्यस्य 
रिपोर्जिगीषावसरे सुरपतिर्मन्मथेनाभिधीयते-(कु.सं.३.७) 
कामेकपत्नी-व्रतदुःखशीलां लोलं मनश्चारुतया प्रविष्टाम्‌ । 
नितम्बिनीमिच्छसि मुक्तलज्जां कण्ठे स्वयंग्राहनिषक्तबाहुम्‌ ।। १२७।। 
इत्यविनयानुष्ठाननिष्ठं त्रिविष्टपाधिपत्यप्रतिष्ठितस्यापि तथाविधाभि- 
प्रायानुवर्तनपरत्वेनाभिधीयमानमनौचित्यमावहति । एतच्चैतस्यैव कवेः सहज- 
सौकुमार्यमुद्रितसूक्तिपरिस्पन्दसौन्दर्यस्य पर्यालोच्यते, न पुनरन्येषामाहार्यमात्र- 
काव्यकरणकौशलश्लाधिनाम्‌ । 
सौभाग्यमपि पदवाक्यप्रकरणप्रबन्धानां प्रत्येकमनेकाकार-कमनीय-कारण- 
कलापकलितरामणीयकानां किमपि सहृदयहृदयसंवेद्यं काव्यैक-जीवितमलौकिक- 
चमत्कारकारि संवलितानेकरसास्वादसुन्दर॑ सकलावयव-व्यापकत्वेन काव्यस्य 

गुणान्तरं परिस्फुरतीत्यलमतिप्रसङ्गेन । 
इदानीमेतदुपसंहृत्यान्यदवतारयति- 

मार्गाणां त्रितयं तदेतदसकृत्‌ प्राप्तव्यपर्युत्सुकैः 

क्षुण्णं कैरपि यत्र कामपि भुवं प्राप्य प्रसिद्धि गताः । 

सर्वे स्वैरविहारहारि-कवयो यास्यन्ति येनाधुना 

तस्मिन्‌ कोऽपि स साधु सुन्दरपदन्यासक्रमः कथ्यते ।। ५८।। 

मार्गाणां सुकुमारादीनामेतत्त्रितयं कैरपि महाकविभिरेव, न सामान्यैः, 

्राप्तव्यपर्युत्सुकैः प्राप्योत्कण्ठितैरसकृत्‌ बहुवारमभ्यासेन क्षुण्णं परिगमितम्‌। 
यत्र यस्मिन्‌ मार्गत्रये कामपि भुवं प्राप्य प्रसिद्धि गताः लोकोत्तरां भूमिमासाद्य 
प्रतीतिं प्राप्ता: । इदानीं सर्वे कवयस्तस्मिनमार्गत्रितये येन यास्यन्ति गमिष्यन्ति 
स्वैरविहारहारि स्वेच्छाविहरण-रमणीयं स कोऽपि अलौकिकः साधु शोभनं 
कृत्वा सुन्दरपदन्यासक्रमः कथ्यते सुभगसुप्तिङन्तसमर्पणपरिपाटीविन्यासो 
वर्ण्यते । मार्गस्वैरविहार-पदःप्रभृतयः शब्दाः श्लेषच्छायाविशिष्टत्वेन व्याख्येयाः । 


इति श्रीराजानककुन्तकविरचिते सवक्रोक्तिजीविते 
काव्यालङ्कारे प्रथम उन्मेषः ॥१॥ 


द्वितीय उन्मेषः 


सर्वत्रैव सामान्यलक्षणे विहिते विशेषलक्षणं विधातव्यमिति काव्यस्य 
“शब्दार्थौ सहितौ’ इत्यादि (१.७) सामान्यलक्षणं विधाय तदवयवभूतयोः शब्दार्थयोः 
साहित्यस्य प्रथमोन्मेष एव विशेषलक्षणं विहितम्‌ । इदानीं प्रथमोद्दिष्टस्य 
वर्णविन्यासवक्रत्वस्य विशेषलक्षणमुपक्रमते - 
९. वर्णविन्यासवक्रता 

एको द्रौ बहवो वर्णा बध्यमानाः पुनः पुनः । 

स्वल्पान्तरास्त्रिधा सोक्ता वर्णविन्यासवक्रता ।। १।। 

वर्णशब्दोऽत्र व्यञ्जनपर्यायः, तथा प्रसिद्धत्वात्‌ । तेन सा वर्णविन्यास- 
वक्रता व्यञ्जनविन्यसनविच्छिततिः त्रिधा त्रिभिः प्रकारैरुक्ता वर्णिता । के पुनस्ते 
त्रयः प्रकारा इत्युच्यते-एकः केवल एव, कदाचिद्‌ द्वौ बहवो वा वर्णाः पुनः 
पुनर्बध्यमाना योज्यमाना: । कीदृशाः-स्वल्पान्तराः । स्वल्पं स्तोकमन्तरं व्यवधानं ' 
येषां ते तथोक्ता: । त एव त्रयः प्रकारा इत्युच्यन्ते । अत्र वीप्सया पुनः 
पुनरित्ययोगव्यवच्छेदपरत्वेन नियमः, नान्ययोगव्य-वच्छेदपरत्वेन । तस्मात्‌ पुनः 
पनर्बध्यमाना एव, न तु पुनः पुनरेव बध्यमाना इति । तत्रैकव्यञ्जननिबद्धोदाहरणं 
यथा-(%) 

धम्मिल्लो विनिवेशिताल्पकुसुमः सौन्दर्यधुर्यं स्मितं 

विन्यासो वचसां विदग्धमधुरः कण्ठे कलः पञ्चमः । 

लीलामन्थरतारके च नयने यातं विलासालसं 

कोऽप्येवं हरिणीदृशः स्मरशरापातावदातः क्रमः ।। १।। 
एकस्य द्वयोर्बहूनाँ चोदाहरणं यथा-(;) 

भर्नैलावल्लरीकास्तरलितकदलीस्तम्बताम्बूलजम्बू- 

जम्बीरास्तालतालीसरलतरलतालासिका यस्य जहुः । 

वेल्लत्कल्लोलहेला बिसकलनजडाः सिन्धोः 

सेनासीमन्तिनीनामनवरतरताभ्यासतान्ति समीराः ।। २।। 
एतामेव वक्रतां विच्छित्त्यन्तरेण विविनक्ति - 

वर्गान्तयोगिनः स्पर्शा द्विरुक्तास्त-ल-नादयः । 

शिष्टाश्च रादिसंयुक्ताः प्रस्तुतौचित्यशोभिनः ।। २।। 

इयमपरा वर्णविन्यासवक्रता त्रिधा त्रिभिः प्रकारैरुक्तेति 'च'- शब्देनाभि- 
सम्बन्ध: । के पुनरस्यास्त्रय: प्रकारा इत्याह-वर्गान्तयोगिन: स्पर्शाः । स्पर्शा 
कादयो मकारपर्यन्ता वर्गास्तदन्तैः ङकारादिभिर्योग: संयोगो येषां ते तथोक्ताः, 
पुनः पुनर्बध्यमानाः-प्रथमः प्रकारः । त-ल-नादयः तकार-लकार-नकार-प्रभृतयो 
द्विरुक्ता द्विरुच्चारिता द्विगुणाः सन्तः पुनः पुनर्बध्यमानाः-द्वितीयः । तद्व्यतिरिक्ताः 
शिष्टाश्च व्यञ्जनसञ्ज्ञा ये वर्णास्ते रेफप्रभृतिभिः संयुक्ताः पुनः पुनर्बध्यमानाः- 
तृतीय: । स्वल्पान्तरा: परिमितव्यवहिता इति सर्वेषामभिसम्बन्धः । ते च 
कीदृशा:-प्रस्तुतौचित्यशोभिन्नः । प्रस्तुत वर्ण्यमानं वस्तु तस्य यदौचित्यमुचितभावस्तेन 
शोभन्ते ये ते तथोक्ताः । न पुनर्वर्ण-सावर्ण्यव्यसनिता-मात्रेणोपनिबद्धाः 
्रस्तुतौचित्याम्लानकारिणः । प्रस्तुतौचित्य-शोभित्वात्‌ कुत्रचित्‌ परुषरसप्रस्तावे 
तादृशानेवाभ्यनुजानाति । 
अथ प्रथमप्रकारोदाहरणं यथा-(शा.प.) 

उन्निद्र- कोकनद- रेणु-पिशङ्गिताङ्गा 

गुञ्जन्ति मञ्जु मधुपाः कमलाकरेषु । 

एतच्चकास्ति च रवेर्नवबन्धुजीव- 

पुष्पच्छदाभमुदयाचलचुम्बि बिम्बम्‌ ।। ३।। 
यथा च-(पृ.२२८) 

कदलीस्तम्बताम्बूलजम्बूजम्बीराः इति ।।४।। 
यथा वा-(पृ.१७पं. २४-२५ अत्रैव) 

सरस्वतीहृदयारविन्दमकरन्दबिन्दुसन्दोहसुन्दराणाम्‌ इति ।। ५।। 
द्वितीयप्रकारोदाहरणम्‌-(पृ. १९८) 

प्रथममरुणच्छायः ।। ६।। 
इत्यस्य द्वितीयचतुर्थौ पादौ । 

तृतीयप्रकारोदाहरणमस्यैव तृतीयः पादः । 
यथा वा-(धम्मि पृ.२२८) 

सौन्दर्यधुर्यं स्मितम्‌ ।। ७।। 
यथा च- 

'कह्लार'-शब्दसाहचर्येण “ह्वाद'-शब्दप्रयोगः । 

उत्ताम्यत्तालवश्च प्रतपति तरणावांशवीं तापतन्द्री- 

मद्रिद्रोणीकुटीरे कुहरिणि हरिणारातयो यापयन्ति ।। ८।।(शा.प.) 


एतामेव वैचित्र्यान्तरेण व्याचष्टे- 


२३० वक्रोक्तिजीवितम्‌ 


क्वचिदव्यवधानेऽपि मनोहारिनिबन्धना । 

सा स्वराणामसारूप्यात्‌ परां पुष्णाति वक्रताम्‌ ।। ३।। 

क्वचिदनियतप्रायवाक्यैकदेशे कस्मिंश्चिदव्यवधानेऽपि व्यवधानाभावे- 
ऽप्येकस्य द्वयोः समुदितयोश्च बहूनां वा पुनः पुनर्बध्यमानानामेषां मनोहारि- 
निबन्धना हदयावर्जकविन्यासा भवति, काचिदेवं सम्पद्यत इत्यर्थः । यमकव्यवहारोऽत्र 
न प्रवर्तते, तस्य नियतस्थानतया व्यवस्थानात्‌ । स्वरैरव्यवधानमत्र न विवक्षितम्‌, 
तस्यानुपपत्तेः । तत्र- 
एकस्याव्यवधानोदाहरणं यथा-(पृ.१९८) 

वामं कञ्जलवद्‌ विलोचनमुरो रोहद्विसारिस्तनम्‌ । । ९।। 
द्वयोर्यथा-(बा.रा.१.६३) 

ताम्बूलीनद्धमुग्धक्रमुकतरुतलस्रस्तरे सानुगाभिः 

पायं पायं कलाची'कृतकदलदलं नारिकेलीफलाम्भः । 

सेव्यन्तां व्योमयात्राश्रमजलजयिनः सैन्यसीमन्तिनीभि- 

दात्यूहव्यूहकेलीकलितकुहकुहारावकान्ता वनान्ताः ।। १०।। 
यथा वा-(बा.रा.५.७३) 

अयि पिबत चकोराः कृत्स्नमुन्नाम्य कण्ठान्‌ 

क्रमुकबलनचञ्चच्चञ्चवश्चन्द्रिकाम्भः । 

विरहविधुरितानां जीवितत्राणहेतो - 

भवति हरिणलक्ष्मा येन तेजोदरिद्रः ।। ११।। 
बहूनां यथा-(पृ.२२८भग्नै) 

सरलतरलतालासिका इति ।। १ २।। 
“अपि'-शब्दात्‌ क्वचित्‌ व्यवधानेऽपि । द्रयोर्यथा- 

स्वस्थाः सन्तु वसन्त ते रतिपतेरग्रेसरा वासराः ।। १३।। 
बहूनां व्यवधानेऽपि यथा- 

चकितचातकमेचकितवियति वर्षात्यये ।। ९४।। 

सा स्वराणामसारूप्यात्‌ सेयमनन्तरोक्ता स्वराणामकारादीनामसारूप्या- 
दसादृश्यात्‌ क्वचित्‌ कस्मिंश्चिदावर्तमानसमुदायैकदेशे परामन्यां वक्रतां कामपि 
पुष्णाति पुष्यतीत्यर्थः । यथा-(काद.पृ. २०५ अनु.२० ३वैद्यसं. १९५१) 

राजीवजीवितेश्वरे इति ।। १५।। 
यथा वा-(%) 

धूसरसरिति इति ।। १६।। `. 


१. 'यी'-ति क्षेमेः सुवृत्ततिलके २.४६ 

यथा च-(पृ.२३०) 
स्वस्थाः सन्तु वसन्त इति ।। १७।। 
यथा वा-(पृ.२२८, पद्य २.२) 
तालताली इति ।। १८।। 
सोऽयमुभयप्रकारोऽपि वर्णविन्यासवक्रताविशिष्टवाक्यविन्यासो यमका- 
भासः सन्निवेशविशेषो मुक्ताकलापमध्यप्रोतमणिमयपदक-बन्ध-बन्धुरः सुतरां 
सृहृदयहृदयहारितां प्रतिपद्यते । तदिदमुक्तम्‌-(१.३५कारिका) 


अलङ्कारस्य कवयो यत्रालङ्करणान्तरम्‌ । ` 

असन्तुष्टा निबध्नन्ति हारादेर्मणिबन्धवत्‌ ॥१९॥ इति । 

एतामेव विविधप्रकारां वक्रतां विशिनष्टि, यदेवंविधवक्ष्यमाणविशे- 
षणविशिष्टा विधातव्येति- 


नातिनिर्बन्धविहिता नाप्यपेशलभूषिता । 

पूर्वाऽ 5 वृत्तपरित्यागनूतनाऽ ऽ वर्तनोज्ज्वला ।।४।। 

नातिनिर्बन्धविहिता- "िर्बन्ध'-शब्दोऽत्र व्यसनितायां वर्तते । तेनाति- 
निर्बन्धेन पुनः पुनरावर्तनव्यसनितया न विहिता, अप्रयत्नविरचितेत्यर्थः । व्यसनितया 
प्रयत्नविरचने हि प्रस्तुतौचित्यपरिहाणेर्वाच्यवाचकयोः परस्परस्पर्धित्वलक्षण- 
साहित्यविरहः पर्यवस्यति । यथा- (पृ.१८५) 

भण तरुणि इति ।।२०॥।। 
नाप्यपेशलभूषिता न चाप्यपेशलैरसुकुमारैरक्षरेरलङ्कृता । 
यथा-(सू.श.श्लो.०६) 

शीर्णघ्राणाङिघ्रिपाणीन्‌ व्रणिभिरपघनैर्धर्घराव्यक्तघोषान्‌ 

दीर्घाघ्रातानघौधैः पुनरपि घटयत्येक उल्लाघयन्‌ यः । 

घर्माशोस्तस्य वोऽन्तर्द्विगुणघनघृणानिध्ननिर्विध्नवृत्ते- 

दत्तार्घाः सिद्धसङ््ैर्विदधतु घृणयः शीघ्रमंहोविघातम्‌ ।। २१।। 

तदेवं कीदृशी तर्हि कर्तव्येत्याह-पूर्वावृत्तपरित्यागनूतनावर्तनोज्ञ्वला 
पूर्वमावृत्तानां पुनः पुनर्विरचितानां परित्यागेन प्रहाणेन नूतनानामभिनवानां 
वर्णानामावर्तनेन पुनः पुनः परिग्रहेण तदेवमुभाभ्यां प्रकाराभ्यामुज्ज्वला 
भ्राजिष्णुः । यथा-(‰) 

एतां पश्य पुरस्तटीमिह किल क्रीडाकिरातो हरः 

कोदण्डेन किरीटिना सरभसं चूडान्तरे ताडितः । 

इत्याकर्ण्य कथाद्भुतं हिमनिधावद्रौ सुभद्रापते- 

मन्दं मन्दमकारि येन निजयोदोर्दण्डयोर्मण्डनम्‌ ।।२२।। 

यथा वा-(पृ.२०६) 

हंसानां निनदेषु इति ।। २३।। 
यथा वा-(पृ.२२१) 

एतन्मन्दविपक्व इत्यादौ ।। २४।। 
यथा वा-(5) 

णमह दसाणण-सरहस-करतुलिअ- बलन्त- सेल- भअ-विहलं । 
वेबंत- थोर- थण- हर-हर- कअ- कंठग्गहं गोरिं ।। २५।। 

(नमत दशाननसरभसकरतुलितबलच्छैलभयविह्ृलाम्‌ । 

वेपमानस्थूलस्तनभरहरकृतकण्ठग्रहां गौरीम्‌ ॥) 
एवमेतां वर्णविन्यासवक्रतां व्याख्याय तामेवोपसंहरति- 

वर्णच्छायानुसारेण गुणमार्गानुवर्तिनी । 

वृत्तिवैचित्र्ययुक्तेति सैव प्रोक्ता चिरन्तनैः ।।५।। 

वर्णानामक्षराणां या छाया कान्तिः श्रव्यतादिगुणसंपत्त्या हेतुभूतया 
यदनुसरणमनुसारः प्राप्यस्वरूपानुप्रवेशस्तेन । गुणान्‌ माधुर्यादीन्‌ मार्गाश्च 
सुकुमारप्रभृतीननुवर्तते या सा तथोक्ता । तत्र गुणानामान्तरतम्यात्‌ प्रथममुपन्यसनम्‌, 
गुणद्वारेणैव मार्गानुसरणोपपत्तेः । तदयमत्रार्थः-यद्येषा वर्णविन्यासवक्रता व्यञ्जन- 
च्छायानुसारेणैव, तथापि प्रतिनियतगुणविशिष्टानां मार्गाणामनुवर्तनद्वारेण यथा 
स्वरूपानुप्रवेशं विदधाति तथा विधातव्येति । तत एव च तस्यास्तन्निबन्धनाः 
प्रवितता: प्रकाराः समुल्लसन्ति । चिरन्तनैः पुनः सैव स्वातन्त्रयेण वृत्तिवैचित्र्ययुक्तेति 
रोक्ता । वृत्तीनामुपनागरिकादीनां यद्‌ वैचित्र्यं विचित्रभावः स्वनिष्ठसंख्याभेद- 
भिन्नत्वं तेन युक्ता समन्वितेति चिरन्तनैः पूर्वसूरिभिरभिहिता । तदिदमत्र तात्पर्यम्‌- 
यदस्याः सकलगुण-स्वरूपानुसरणसमन्वयेन सुकुमारादिमार्गानुवर्त-नायत्तवृत्तेः 
पारतन्त्र्यमपरि-गणितप्रकारत्वं चैतदुभयमप्यवश्यम्भावि तस्मादपारतन्त्र्यं 
परिमितप्रकारत्वं चेति नातिचतुरस्रम्‌ । 

ननु च प्रथममेको द्वावित्यादिना प्रकारेण परिमितान्‌ प्रकारान्‌ स्वतन्त्रत्वं 
च स्वयमेव व्याख्याय किमेतदुक्तमिति चेन्नैष दोषः, यस्माल्लक्षणकारैर्यस्य 
कस्यचित्‌ पदार्थस्य समुदायपरायत्तवृत्तेः परव्युत्पत्तये प्रथममपोद्धारबुद्धया स्वतन्त्रतया 
स्वरूपमुल्लिख्यते, ततः समुदायान्तर्भावो भविष्यतीत्यलमतिप्रसङ्गेन। 

येयं वर्णविन्यासवक्रता नाम वाचकालङ्कृतिः स्थाननियमाभावात्‌ 
सकलवाक्यस्य विषयत्वेन समाम्नाता, सैव प्रकारान्तरविशिष्टा नियतस्थानतयोप- 
निबध्यमाना किमपि वैचित्र्यान्तरमाबध्नातीत्याह- 

समानवर्णमन्यार्थ प्रसादि श्रुतिपेशलम्‌ । 
औचित्ययुक्तमाद्यादिनियतस्थानशोभि यत्‌ ।।६।। 


यमकं नाम कोऽप्यस्याः प्रकारः परिदूश्यते । 

स तु शोभान्तराभावादिह नाति प्रतन्यते ।।७।। 

कोऽप्यस्याः प्रकारः परिदृश्यते, अस्याः पूर्वोक्तायाः, कोऽप्यपूर्वः प्रभेदो 
विभाव्यते । कोऽसावित्याह-यमकं नाम । यमकमिति यस्य प्रसिद्धिः। तच्च 
कोदृशम्‌-समानवर्णम्‌ । समानाः स्वरूपा: सदृशश्रुतयो वर्णा यस्मिन्‌ तत्तथोक्तम्‌। 

एवमेकस्य ट्रयोर्बहूनां सदृशश्रुतीनां व्यवहितमव्यवहितं वा यदुपनिबन्धनं तदेव 

यमकमित्युच्यते । तदेवमेकरूपे संस्थानद्वये सत्यपि-अन्यार्थं भिन्नाभिधेयम्‌ । 
अन्यच्च कीदृशम्‌-प्रसादि प्रसादगुणयुक्तं झगिति वाक्यसमर्पकम्‌, अकदर्थनाबोध्यमिति 
यावत्‌ । श्रुतिपेशलमित्येतदेव विशिष्यते-्रुतिः श्रवणेन्द्रियं तत्र पेशलं रञ्जकम्‌, 
अकठोरशब्दविरचितम्‌ । कीदृशम्‌- औचित्ययुक्तम्‌ । औचित्यं वस्तुनः स्वभावो- 
त्कर्षस्तेन युक्तं समन्वितम्‌ । यत्र यमकोपनिबन्धनव्यसनित्वेनाप्यौचित्यम- 
परिम्लानमित्यर्थः । तदेव विशेषणान्तरेण विशिनष्टि-आद्यादिनियतस्थानशोभि 
यत्‌ । आदिरादियेंषां ते तथोक्ताः प्रथममध्यान्तास्तान्येव नियतानि स्थानानि 
विशिष्टाः संनिवेशास्तैः शोभते जते यत्तथोक्तम्‌ । अत्राद्यादयः संबन्धिशब्दाः 
पदादिभिर्विशेषणीयाः । स तु प्रकारः प्रोक्तलक्षणसंपदुपेतोऽपि भवन्‌ इह नाति 
प्रतन्यते ग्रन्थेऽस्मिन्नाति विस्तार्यते । कुत:-शोभान्तराभावात्‌ । स्थाननियमव्यतिरिक्त- 
स्यान्यस्य शोभान्तरस्य छायान्तरस्यासंभवादित्यर्थः । अस्य च वर्णविन्यास- 
वैचित्र्यव्यतिरेकेणान्यत्किञ्चिदपि जीवितान्तरं न परिदृश्यते । तेनानन्तरोक्ता- 
लङ्कृतिप्रकारतैव युक्ता । उदाहरणान्यत्र शिशुपालवधे चतुर्थे सर्गे समर्पकाणि 
कानिचिदेव यमकानि, रघुवंशे वा वसन्तवर्णने (नवमे सगे) । 
२. पदवक्रता 

(क) एवं पदावयवानां वर्णानां विन्यासवक्रभावे विचारिते वर्णसमुदायात्मकस्य 
पदस्य च वक्रभावविचारः प्राप्तावसरः । तत्र पदपूर्वार्धस्य तावद्‌ वक्रताप्रकाराः 
कियन्तः संभवन्तीति प्रक्रमते- 


यत्र रूढेरसंभाव्य- धर्माध्यारोपगर्भता । 
सद्धर्मातिशयारोपगर्भत्वं वा प्रतीयते ।।८।। 
'लोकोत्तरतिरस्कारश्लाघ्योत्कर्षाभिधित्सया । 


वाच्यस्य सोच्यते कापि रूढिवैचित्र्यवक्रता ।। ९।। 
यत्र रूढेरसंभाव्यधर्माध्यारोपगर्भता प्रतीयते । शब्दस्य नियतवृत्तिता 

नाम धर्मो रूढिरुच्यते, रोहणं रूढिरिति कृत्वा । सा च द्विप्रकारा संभवति- 
नियतसामान्यवृत्तिता नियतविशेषवृत्तिता । तेन रूढिशब्देनात्र रूढिप्रधानः 
शब्दोऽभिधीयते, धर्मधर्मिणोरभेदोपचारदर्शनात्‌ । यत्र यस्मिन्‌ विषये रूढिशब्दस्य 
असंभाव्य: संभावयितुमशक्यो यो धर्मः कश्चित्‌परिस्पन्दस्तस्याध्यारोपः समर्पणं 
गर्भोऽभिप्रायो यस्य स तथोक्तस्तस्य भावस्तत्ता. सा प्रतीयते प्रतिपद्यते । यत्रेति 
संबन्धः । सद्धर्मातिशयारोपगर्भत्वं वा । संश्चासौ धर्मश्च सद्धर्मः विद्यमानः 
पदार्थस्य परिस्पन्दस्तस्मिन्‌ यस्य कस्यचिदपूर्वस्यातिशयस्याद्भुरूपस्य महिम्न 
आरोपः समर्पणं गर्भोऽभिप्रायो यस्य स तथोक्तस्तस्य भावस्तत्त्वम्‌ । तच्च वा 
यस्मिन्‌ प्रतीयते ।_केन हेतुना- लोकोत्तरतिरस्कारश्लाघ्यो-त्कर्षाभिधित्सया । 
लोकोत्तर: सर्वातिशायी यस्तिरस्कारः खलीकरणं श्लाघ्यश्च स्पृहणीयो य उत्कर्षः 
सातिशयत्वं तयोरभिधित्सा अभिधातुमिच्छा वक्तुकामता तया । कस्य वाच्यस्य। 
रूढिशब्दस्य वाच्यो योऽभिधेयोऽर्थस्तस्य । सोच्यते कथ्यते काप्यलौकिकी 
रूढिवैचित्र्यवक्रता । रूढिशब्दस्यैवंविधेन वैचित्र्येण विचित्रभावेन वक्रता वक्रभावः। 
तदिदमत्र तात्पर्यम्‌-यत्सामान्य-मात्रसंस्पर्शिनां शब्दानामनुमानवन्नियतविशेषालिङ्गनं 
यद्यपि स्वभावादेव न किञ्चिदपि संभवति, तथाप्यनया युक्त्या कविविवक्षित- 
नियतविशेषनिष्ठतां नीयमाना: कामपि चमत्कारकारितां प्रतिपद्यन्ते । 
यथा-(विषमबाणलीला) 


ताला जाअंति गुणा जाला दे सहिअएहिं घेप्पंति । 
_ रइकिरणाणुग्गहिआइ होंति कमलाई कमलाई ।।२६।। 
(तदा जायन्ते गुणा यदा ते सहदयैरगृह्मन्ते । 
रविकिरणानुगृहीतानि भवन्ति कमलानि कमलानि ॥) 
प्रतीयते इति क्रियापदवैचित्र्यस्यायमभिप्रायो यदेवंविधे विषये शब्दानां 
वाचकत्वेन न व्यापारः, अपि तु वस्त्वन्तरवत्‌ प्रतीतिकारित्व-मात्रेणेति 
युक्तियुक्तमप्येतदिह नाति प्रतन्यते । यस्माद्‌ ध्वनिकारेण व्यङ्गयव्यञ्ञकभावोऽत्र 
सुतरां समर्थितस्तत्‌ किं पौनरुक्त्येन । 

सा च रूढिवैचित्र्यवक्रता मुख्यतया द्विप्रकारा संभवति-यत्र रूढि- 
वाच्योऽर्थः स्वयमेव आत्मन्युत्कर्ष निकर्ष वा समारोपयितुकामः कविनोपनिबध्यते, 
तस्यान्यो वा कश्चिद्‌ वक्तेति | यथा-(ध्वपृ.६६) 

स्निग्श्यामलकान्तिलिप्तवियतो वेल्लद्वलाका घना 

वाताः शीकरिणः पयोदसुहदामानन्दकेकाः कलाः । 

कामं सन्तु दृढं कठोरहृदयो रामोऽस्मि सर्व सहे 

वैदेही तु कथं भविष्यति हहा हा देवि! धीरा भव ।। २७।। 

अत्र 'राम'-शब्देन “दृढं कठोरहृदय:' “सर्वं सहे' इति यदुभाभ्यां प्रतिपादयितुं 
न पार्यते, तदेवंविधविविधोद्दीपनविभावविभवसहनसामर्थ्यकारणं दुःसहजनक- 
सुताविरहव्यथाविसंष्ठुलेऽपि समये निरपत्रपप्राणपरिरक्षावैचक्षण्यलक्षणं संज्ञापद- 
निबन्धनं किमप्यसंभाव्यमसाधारणं क्रौर्य प्रतीयते । वैदेहीत्येनेन जलधरसमय- 
सुन्दरपदार्थसंदर्शनासहत्वसमर्पकं सहजसौकुमार्यसुलभं किमपि कातरत्वं तस्याः 
समर्थ्यते । तदेव च पूर्वस्माद्‌ विशेषाभिधायिनः 'तु'-शब्दस्य जीवितम्‌ । 
विद्यमानधर्मातिशयवाच्याध्यारोपगर्भत्वं यथा-(रघु.३.५१) 
ततः प्रहस्याह पुनः पुरन्दरं व्यपेतभीर्भूमिपुरन्दरात्मजः । 
गृहाण शस्त्रं यदि सर्ग एष ते न खल्वनिर्जित्य रघुं कृती भवान्‌ ।। २८।। 

रघु'-शब्देनात्र सर्वत्राप्रतिहतप्रभावस्यापि सुरपतेस्तथाविधाध्यवसाय- 
व्याघातसामर्थ्यनिबन्धनः कोऽपि स्वपौरुषातिशयः प्रतीयते । प्रहस्येत्यनेनैत- 
देवोपबृंहितम्‌ । 
अन्यो वक्ता यत्र तत्रोदाहरणं यथा-(बा.रा.१.३६) 

आज्ञा शक्रशिखामणिप्रणयिनी शास्त्राणि चक्षुर्नवं 

भक्तिर्भूतपतौ पिनाकिनि पदं लङ्केति दिव्या पुरी । 

संभूतिरट्रुहिणान्वये च तदहो नेदृग्वरो लभ्यते 

स्याच्चेदेष न रावणः क्व नु पुनः सर्वत्र सर्वे गुणाः ।।२९।। 

“रावण'-शब्देनात्र सकललोकप्रसिद्धदशाननदुर्विलासव्यतिरिक्तमभिजन- 
विवेकसदाचारप्रभावसंभोगसुखसमृद्धिलक्षणायाः समस्तवरगुणसामग्रीसंपदस्तिरस्कार- 
कारणं किमप्यनुपादेयतानिमित्तभूतमौपहत्वं प्रतीयते । 
अत्रैव विद्यमानगुणातिशयाध्यारोपगर्भत्वं यथा-(पृ.१९८) 

रामोऽसौ भुवनेषु विक्रमगुणैः प्राप्तः प्रसिद्धिं पराम्‌ ।। ३०।। 

अत्र 'राम'-शब्देन सकलत्रिभुवनातिशायी रावणानुचरविस्मयास्पदं शौर्यातिशय: 
प्रतीयते । 

एषा च रूढिवैचित्र्यवक्रता प्रतीयमानधर्मबाहुल्याद्‌ बहुप्रकारा भिद्यते। 
तच्च स्वयमेवोत्प्रेक्षणीयम्‌ । यथा-(रघु.५.२४) 

गुर्वर्थमर्थी श्रुतपारदृश्वा रघोः सकाशादनवाप्य कामम्‌ । 

गतो वदान्यान्तरमित्ययं मे मा भूत्‌ परीवादनवावतारः ।। ३१।। 


'रघु-शब्देनात्र त्रिभुवनातिशाय्यौ दार्यातिरेकः प्रतीयते । एतस्यां वक्रतायाम्‌ 


अयमेव परमाथों यत्‌ सामान्यमात्रनिष्ठतामपाकृत्य कविविवक्षितविशेषप्रतिपादन- 
सामर्थ्यलक्षणः शोभातिशयः समुल्लास्यते । संज्ञाशब्दानां नियतार्थनिष्ठत्वात्‌ 

सामान्यविशेषभावो न कश्चित्‌ संभवतीति न वक्तव्यम्‌ । यस्मात्तेषा- 
मप्यवस्थासहस्रसाधारणकृत्तेर्वाच्यस्य नियतदशाविशेषवृत्तिनिष्ठता सत्कवि-विवक्षिता 
संभवत्येव, स्वरश्रुतिन्यायेन, लग्नांशुकन्यायेन चेति । 


पर्यायवक्रता 

एवं रूढिवक्रतां विवेच्य क्रमप्राप्तसमन्वयां पर्यायवक्रतां विविनक्ति- 
अभिधेयान्तरतमस्तस्यातिशयपोषकः । 
रम्यच्छायान्तरस्पर्शात्‌ तदलङ्कर्तुमीश्चरः ।।१०।। 
स्वयं विशेषणेनापि स्वच्छायोत्कर्षपेशलः । 
असंभाव्यार्थपात्रत्वगर्भ यश्चाभिधीयते ।। ११।। 


अलङ्कारोपसंस्कारमनोहारिनिबन्धनः । 
पर्यायस्तेन वैचित्र्य परा पर्यायवक्रता ।।१२।। 


पूर्वोक्तविशेषणविशिष्टः काव्यविषये पर्यायस्तेन हेतुना यद्‌ वैचित्र्य 
विचित्रभावो विच्छित्तिविशेष: सा परा प्रकृष्टा काचिदेव पर्यायवक्रतेत्युच्यते। 
पर्यायप्रधानः शब्दः पर्यायोऽभिधीयते । तस्य चैतदेव पर्यायप्राधान्यं यत्‌ स 
कदाचिद्‌ विवक्षिते वस्तुनि वाचकतया प्रवर्तते, कदाचिद्‌ वाचकान्तरमिति । तेन 
पूर्वोक्तनीत्या बहुप्रकारः पर्यायोऽभिहितः, किन्त ह्यनन्तास्तस्य प्रकाराः सन्तीत्याह 
अभिधेयान्तरतमः । अभिधेयं वाच्यं वस्तु तस्यान्तरतमः प्रत्यासन्नतमः। यस्मात्‌ 
पर्यायशब्दत्वे सत्यप्यन्तसङ्गत्वात्‌ स यथा विवक्षितं वस्तु व्यनक्ति तथा नान्यः 
कश्चिदिति । यथा-(किराता. १३.५८) 


नाभियोक्तुमनृतं त्वमिष्यसे कस्तपस्विविशिखेषु चादरः । 
सन्ति भूभृति हि नः शराः परे ये पराक्रमवसूनि वत्रिणः ।।३२।। 
अत्र महेन्द्रवाचकेष्वसंख्येषु संभवत्सु पर्यायशब्देषु “वज्रिणः” इति प्रयुक्तः 
पर्यायवक्रतां पुष्णाति । यस्मात्‌ सततसंनिहितवञ्रस्यापि सुरपतेयें पराक्रमवसूनि 
विक्रमधनानीति सायकानां लोकोत्तरत्वप्रतीतिः । “तपस्वि’-शब्दोऽप्यतितरां रमणीयः। 
यस्मात्‌ सुभटसायकानामादरो बहुमानः कदाचिदुपपद्यते, तापसमार्गणेषु 
पुनरकिञ्चित्करेषु कः संरम्भ इति । यथा वा-(%) 
कस्त्वं ज्ञास्यसि मां स्मर स्मरसि मां दिष्ट्या किमभ्यागत- 
स्त्वामुन्मादयितुं कथं ननु बलात्‌ किं ते बलं पश्य तत्‌ । 
पश्यामीत्यभिधाय पावकमुचा यो लोचनेनैव तं 
कान्ताकण्ठनिषक्तबाहुमदहत्‌ तस्मै नमः शूलिने ।।३३।। 

अत्र परमेश्वरे पर्यायसहस्रेष्वपि संभवत्सु “शूलिने’ इति यत्‌ प्रयुक्तं 
तत्रायमभिप्रायो यत्तस्मै भगवते नमस्कारव्यतिरेकेण किमन्यदभिधीयते । यत्‌- 
तथाविधोत्सेकपरित्यक्तविनयवृत्तेः स्मरस्य कुपितेनापि तदभिमतावलोक-व्यतिरेकेण 
तेन सततसंनिहितशूलेनापि कोपसमुचितमायुधग्रहणं नाचरितम्‌। लोचनपातमात्रेणैव 
कोपकार्यकरणाभगवतः प्रभावातिशयः परिपोषितः । अत एव तस्मै नमोऽस्त्विति 
युक्तियुक्ततां प्रतिपद्यते । 

अयमपरः पदपूर्वार्धवक्रताहेतु: पर्यायः यस्तस्यातिशयपोषकः । तस्याभिधेयस्या- 
थस्यातिशयमुत्कर्षं पुष्णाति यः स तथोक्तः । यस्मात्‌ सहजसौकुमार्यसुभगोऽपि 
पदार्थस्तेन परिपोषितातिशयः सुतरां सहदयहृदयहारितां प्रतिपद्यते | यथा (बा.र.१०.४१) 


संबन्धी रघुभूभुजां मनसिजव्यापारदीक्षागुरु- 

गौराङ्गी- वदनोपमा - परिचितस्तारावधूवल्लभः । 

सद्योमार्जित- दाक्षिणात्य- तरुणीदन्तावदातद्युति- 

श्चन्द्रः सुन्दरि दृश्यतामयमितश्चण्डीशचूडामणिः ।।३४।। 

अत्र पर्याया: सहजसौन्दर्यसंपदुपेतस्यापि चन्द्रमसः सहृदयहृदयाह्णाद- 
कारणं कमप्यतिशयमुत्पादयन्तः पदपूर्वार्धवक्रतां पुष्णन्ति | तथा च रामेण 
रावणं निहत्य पुष्पकेण गच्छता सीतायाः सविस्रम्भं स्वैरकथास्वेतदभिधीयते 
यच्चन्द्र: सुन्दरि दृश्यतामिति, रामणीयकमनोहारिणि सकललोकलोचनोत्सव- 
न्द्रमा विचार्यतामिति । यस्मात्‌ तथाविधानामेव तादृशः समुचितो विचारगोचरः। 
संबन्धी रघुभूभुजामित्यनेन चास्माकं नापूर्वो बन्धुरयमित्यवलोकनेन संमान्यतामिति 
प्रकारान्तरेणापि तद्विषयो बहुमानः प्रतीयते । शिष्टाश्च तदतिशयाधानप्रवणत्व- 
मेवात्मनः प्रथयन्ति । तत एव च प्रस्तुतमर्थ प्रति प्रत्येकं पृथक्त्वेनोत्कर्षप्रकट- 
नात्‌ पर्यायाणां बहूनामप्यपौनरुक्त्यम्‌ । तृतीये पादे विशेषणवक्रता विद्यते, न 
पर्यायवक्रत्वम्‌ । 

अयमपरः पर्यायप्रकारः पदपूर्वार्धवक्रतानिबन्धन:- यस्तदलङ्कर्तुमी श्वरः। 
तदभिधेयलक्षणं वस्तु विभूषयितुं यः प्रभवतीत्यर्थः । कस्माद्‌ रम्यच्छायान्तर- 
स्पर्शात्‌ । रम्यं रमणीयं यच्छायान्तरं विच्छित्त्यन्तरं श्लिष्टत्वादि तस्य स्पर्शात्‌, 
शोभान्तरप्रतीतेरित्यर्थः । कथम्‌- स्वयं विशेषणेनापि । स्वयमात्मनैव, स्वविशेषणभूतेन 
पदान्तरेण वा । तत्र स्वयं यथा-(सुभा.वली) | 

इत्थं जडे जगति को नु बृहत्प्रमाण- 

कर्णः करी ननु भवेद्‌ ध्वनितस्य पात्रम्‌ । 

इत्यागतं झटिति योऽलिनमुन्ममाथ 

मातङ्ग एव किमतः परमुच्यतेऽसौ ।।३५।। 

अत्र “मातङ्ग'-शब्दः प्रस्तुते वारणमात्रे प्रवर्तते । शिष्या वृत्त्या 
चण्डाललक्षणस्याप्रस्तुतस्य वस्तुनः प्रतीतिमुत्पादयन्‌ रूपकालङ्कार-च्छायासंस्पर्शाद्‌ 
गौर्वाहीक इत्यनेन न्यायेन सादृश्यनिबन्धनस्योपचारस्य संभवात्‌ प्रस्तुतस्य 
वस्तुनस्तत्त्वमध्यारोपयन्‌ पर्यायवक्रतां पुष्णाति । यस्मादेवंविधे विषये प्रस्तुतस्या- 
्रस्तुतेन संबन्धोपनिबन्धो रूपकालङ्कारद्रारेण कदाचिदुपमामुखेन वा । यथा 'स 
एवायं’ “स इवाय'-मिति वा । 

एष एव च शब्दशक्तिमूलानुरणनरूपव्यङ्गयस्य पदध्वनेर्विषयः, बहुषु 
चैवंविधेषु सत्सु वाक्यध्वनेर्वा । यथा-(हर्षच.) 

कुसुमसमययुगमुपसंहरन्नुत्फुल्लमल्लिकाधवलाऽ - 

इहासो व्यजृम्भत ग्रीष्माभिधानो महाकालः ।। ३६।। 
यथा-(हर्षच.) 

वृत्तेऽस्मिन्‌ महाप्रलये धरणीधारणायाऽ धुना त्वं शेषः इति ।। ३७।। 

अत्र युगादयः शब्दाः प्रस्तुताभिधानपरत्वेन प्रयुज्यमानाः सन्तोऽप्य- 
प्रस्तुतवस्तुप्रतीतिकारितया कामपि काव्यच्छायां समुन्मीलयन्तः प्रतीयमाना- 
लङ्कारव्यपदेशभाजनं भवन्ति ॥ 
विशेषणेन यथा-(%) 

सुस्निग्धमु/ दुग्धधवलोरुदृशं विदग्ध- 

मालोक्य यन्मधुरमद्य विलासदिग्धम्‌ । 

भस्मीचकार मदनं ननु काष्ठमेव 

तन्नूनमीश इति वेत्ति पुरन्ध्िलोकः ।। ३८।। 

अत्र काष्ठमिति विशेषणपदं वर्ण्यमानपदार्थपेक्षया मन्मथस्य नीरसतां 
प्रतिपादयद्‌ रम्यच्छायान्तरस्पर्शिश्लेषच्छायामनोज्ञविन्यासपरमस्मिन्‌ वस्तुन्य- 
प्रस्तुते मदनाभिधानपादपलक्षणे प्रतीतिमुत्पादयद्‌ रूपकालङ्कारच्छायासंस्पर्शात्‌ 
कामपि पर्यायवक्रतामुन्मीलयति । 

अयमपरः पर्यायप्रकारः पदपूर्वार्धवक्रतायाः कारणम्‌- यः स्वच्छा- 
योत्कर्षपेशलः । स्वस्यात्मनश्छाया कान्तिर्या सुकुमारता तदुत्कर्षेण तदतिशयेन 
यः पेशलो हृदयहारी । तदिदमत्र तात्पर्यम्‌ यद्यपि वर्ण्यमानस्य वस्तुनः प्रकारान्त- 
रोल्लासकत्वेन व्यवस्थितिस्तथापि परिस्मन्दसौन्दर्यसंपदेव सहदय-हदयहारितां 
प्रतिपद्यते । यथा-(%) | 

इत्यमुत्कयति ताण्डव- लीला- पण्डिताब्यिलहरीगुरुपादैः । 

उत्थितं विषमकाण्डकुटुम्बस्यांशुभिः स्मरवतीविरहो माम्‌ ।।३९।। 

अत्रन्दुपर्यायो “विषमकाण्डकुटुम्ब'-शब्दः कविनोपनिबद्धः । यस्मान्मृ- 

गाङ्कोदयद्वेषिणा विरहविधुरहृदयेन केनचिदेतदुच्यते । यदयमप्रसिद्धोऽप्यपरि- 
म्लानसमन्वयतया प्रसिद्धतमतामुपनीतस्तेन प्रथमतरोल्लिखितत्वेन च चेतन- 
चमत्कारितामवगाहते । एष च स्वच्छायोत्कर्षपेशल: सहजसौकुमार्यसुभगत्वेन 
नूतनोल्लेखविलक्षणत्वेन च कविभि: पर्यायान्तरपरिहारपूर्वकमुपवर्ण्यते । यथा- 
'कृष्णकुटिलकेशी'ति वक्तव्ये 'यमुनाकल्लोलवक्रालके'ति । यथा वा 
'गौराङ्गीवदनोपमापरिचित" इत्यत्र वनितादिवाचकसहस्रसद्भावेऽपि “गौराङ्गी' त्य- 
भिधानमतीव रमणीयम्‌ । 

अयमपरः पर्यायप्रकारः पदपूर्वार्धवक्रताभिधायी-असंभाव्यार्थपात्रत्वगर्भं 
यश्चाभिधीयते । वर्णर्यमानस्यासंभाव्यः संभावयितुमशक्यो योऽर्थः कश्चित्‌ परिस्पन्दस्तत्र 
पात्रत्वं भाजनत्वं गभोंऽभिप्रायो यत्राभिधाने तत्‌ तथाविधं कृत्वा यश्चाभिधीयते 
भण्यते । यथा-(रघु. २.३४) 

अलं महीपाल! तव श्रमेण प्रयुक्तमप्य्रमितो वृथा स्यात्‌ । 

न पादपोन्मूलनशक्ति रंहः शिलोच्चये मूर्च्छति मारुतस्य ।।४०।। 

अत्र महीपालेति राज्ञः सकलपृथ्वीपरिरक्षणक्षमपौरुषस्यापि तथाविध- 
प्रयत्नपरिपालनीयगुरुगोरूपजीवमात्रपरित्राणासामर्थ्यं स्वप्नेऽप्यसम्भावनीयं यत्‌ 
तत्पात्रत्वगर्भमामन्त्रणमुपनिबद्धम्‌ । यथा वा-(रघु. २.४८) 

भूतानुकम्पा तव चेदियं गौरेका भवेत्‌ स्वस्तिमती त्वदन्ते । 

जीवन्‌ पुनः शश्वदुपप्लवेभ्यः प्रजाः प्रजानाथ पितेव पासि ।।४९।। 

अत्र यदि प्राणिकरुणाकारणं निजप्राणपरित्यागमाचरसि तदप्ययुक्तम्‌। 
यस्मात्‌ त्वदन्ते स्वस्तिमती भवेदियमेकैव गौरिति त्रितयमप्यनादरास्पदम्‌ । जीवन्‌ 
पुनः शश्वत्‌ सदैवोपप्लवेभ्योऽनर्थेभ्यः प्रजा: सकलभूतधात्रीवलयवर्तिनीः प्रजानाथ! 
पासि रक्षसि । पितेवेत्यनादरातिशयः प्रथते । 

तदेवं यद्यपि सुस्पष्टसमन्वयोऽयं वाक्यार्थस्तथापि तात्पर्यान्तरमत्र प्रतीयते। 
यस्मात्‌ सर्वस्य कस्यचित्‌ प्रजानाथत्वे सति सदैव तत्परिरक्षण-स्याकरणमसंभाव्यम्‌। 
तत्पात्रत्वगर्भमेव तदभिहितम्‌ । यस्मात्‌. प्रत्यक्षप्राणिमात्रभक्ष्यमाणगुरुहोमधेनु- 
प्राणपरिरक्षणापेक्षानिरपेक्षस्य सतो जीवतस्तवानेन न्यायेन कदाचिदपि प्रजापरिरक्षणं 
मनागपि न संभाव्यत इति प्रमाणोपपन्रम्‌ । तदिदमुक्तम्‌-(‰) 

प्रमाणवत्त्वादायातः प्रवाहः केन वार्यते ।। ४ २।। इति । 

अत्राभिधानप्रतीतिगोचरीकृतानां पदार्थानां परस्परप्रतियोगित्वमुदाहरण- 
प्रत्युदाहरणन्यायेनानुसंधेयम्‌ । 

अयमपरः पर्यायप्रकारः पदपूर्वार्धवक्रतां विदधाति-अलङ्कारोपसंस्कार- 
मनोहारिनिबन्धनः । अत्र “अलङ्कारोपसंस्कार-शब्दे तृतीयासमासः षष्ठीसमासश्च 

करणीयः । तेनार्थद्रयमभिहितं भवति । अलङ्कारेण रूपकादिनोपसंस्कार: 
शोभान्तराधानं यत्‌ तेन मनोहारि हृदयरञ्जकं निबन्धनमुपनिबन्धो यस्य स 
तथोक्तः । अलङ्कारस्योत्रेक्षादेरुपसंस्कारः शोभान्तराधानं चेति विगृह्य । तत्र 
तृतीयासमासपक्षोदाहरणं यथा-(४) 

यो लीलातालवृन्तो रहसि निरुपधिर्यश्च केलीप्रदीपः 

कोपक्रीडासु योऽस्त्रं दशनकृतरुजो योऽ धरस्यैकसेकः । 

आकल्पे दर्पणं यः श्रमशयनविधौ यश्च गण्डोपधानं 

देव्याः स व्यापदं वो हरतु हरजटाकन्दलीपुष्पमिन्दुः ।।४३।। 

अत्र तालवृन्तादिकार्यसामान्यादभेदोपचारनिबन्धनो रूपकालङ्कार-विन्यासः 
सवेषामेव पर्यायाणां शोभातिशयकारित्वेनोपनिबद्धः । 
षष्ठीसमासपक्षोदाहरणं यथा-(रत्ना.१.२५) 


देवि! त्वन्मुखपङ्कजेन शशिनः शोभातिरस्कारिणा । 

पश्याब्जानि विनिर्जितानि सहसा गच्छन्ति विच्छायताम्‌ ।।४४।। 

अत्र स्वरससंप्रवृत्तसायंसमयसमुचिता सरोरुहाणां विच्छायताप्रतिपत्ति- 
नायकेन नागरकतया वल्लभोपलालन-प्रवृत्तेन तन्निदर्शनोपक्रमरमणीयत्वमुखेन 
निर्जितानीवेति प्रतीयमानोत्प्रक्षालङ्कारकारित्वेन प्रतिपाद्यते । एतदेव च युक्ति- 
युक्तम्‌ । यस्मात्‌ सर्वस्य कस्यचित्‌ पङ्कजस्य शशाङ्कशोभातिरस्कारिता प्रतिपद्यते। 
त्वन्मुखपङ्कजेन पुनः शशिनः शोभातिरस्कारिणा न्यायतो निर्जितानि सन्ति 
विच्छायतां गच्छन्तीवेति प्रतीयमानस्योत्प्रेक्षालक्षणस्यालङ्कारस्य शोभातिशयः 
समुल्लास्यते । 
उपचारवक्रता 

एवं पर्यायवक्रतां विचार्य क्रमसमुचितावसरामुपचारवक्रतां विचारयति- 


यत्र दूरान्तरेऽन्यस्मात्‌ सामान्यमुपचर्यते । 
लेशेनापि भवत्‌ काञ्चिद्‌ वक्तुमुद्विक्तवृत्तिताम्‌ ।। १३।। 


यन्मूला सरसोल्लेखा रूपकादिरलङ्कृतिः । 

उपचारप्रधानासौ वक्रता काचिदुच्यते ।।१४।। 

असौ काचिदपूर्वा वक्रतोच्यते वक्रभावोऽभिधीयते । कीदृशी- उपचारप्रधाना। 
उपचरणमुपचारः स एव प्रधानं यस्याः सा तथोक्ता । किंस्वरूपा च-यत्र 
यस्यामन्यस्मात्‌ पदार्थान्तरात्‌ प्रस्तुतत्वाद्‌ वर्ण्यमाने वस्तुनि सामान्यमुपचर्यते 
साधारणो धर्म: कश्चिद्‌ वक्तुमभिम्रेतः समारोप्यते । कस्मिन्‌ वर्ण्यमाने वस्तुनि- 

दूरान्तरे । दूरमनल्पमन्तरं व्यवधानं यस्य तत्‌ तथोक्तं तस्मिन्‌ । 

ननु च व्यवधानममूर्त्तत्वाद्‌ वर्ण्यमानस्य वस्तुनो देशविहितं तावन्न 
संभवति । कालविहितमपि नास्त्येव, तस्य क्रियाविषयत्वात्‌ । क्रियास्वरूपं 
कारकस्वरूपं चेत्युभयात्मकं यद्यपि वर्ण्यमानं वस्तु, तथापि देशकालव्यवधाने- 
नात्र न भवितव्यम्‌ । यस्मात्‌ पदार्थानामनुमानवत्‌ सामान्यमात्रमेव शब्दैर्विषयीकर्तु 
पार्यते, न विशेषः । तत्‌ कथं दूरान्तरत्वमुपपद्यते ? 

सत्यमेतत्‌, किन्तु “दूरान्तर'-शब्दो मुखतया देशकालविषये विप्रकर्षे 
्रत्यासत्तिविरहे वर्तमानोऽप्युपचारात्‌ स्वभावविप्रकर्षे वर्तते । सोऽयं स्वभावविप्रकर्षो 
विरुद्धधर्माध्यासलक्षणः पदार्थानाम्‌ । यथा मूर्तिमत्त्व-ममूर्तत्वापेक्षया, द्रवत्वं च 
घनत्वापेक्षया, चेतनत्वमचेतनत्वापेक्षयेति । 

कीदृक्‌ तत्‌ सामान्यम्‌-लेशेनापि भवत्‌ । मनाङ्मात्रेणापि सत्‌ । किमर्थम्‌- 
काञ्चिदपूर्वामुद्रिक्तवृत्तितां वक्तुं सातिशयपरिस्पन्दतामभिधातुम्‌ । यथा- 

स्निग्धश्यामलकान्तिलिप्तवियतः ।। ४५।।(प.२३४) 

अत्र यथा बुद्धिपूर्वकारिणः - केचिच्चेतनवर्णच्छायातिशयोत्पादनेच्छया 
केनचिद्‌ विद्यमानलेपनशक्तिना मूर्तेन नीलादिना रञ्जनद्रव्यविशेषेण किञ्चिदेव 
लेपनीयं मूर्तिमद्‌ वस्तु वस्रप्रायं लिम्पन्ति, तद्वदेव तत्कारित्वसामान्यं मनाङ्मात्रेणापि 
विद्यमानं कामस्युद्रिक्तवृत्तितामभिधातुमुपचारात्‌ स्निग्धश्यामलया कान्त्या लिप्तं 
वियद्‌ द्यौरित्युपनिबद्धम्‌ । “स्निग्ध'-शब्दोऽप्युपचारवक्र एव। यथा मूर्त वस्तु 
दर्शनस्पर्शनसंवेद्यस्नेहनगुणयोगात्‌ स्निग्धमित्युच्यते, तथैव कान्तिरमूर्ताप्यु-पचारात्‌ 
स्निग्धेत्युक्ता । यथा वा-(मेघ.३७) 

गच्छन्तीनां रमणवसतिं योषितां तत्र नक्तं 

रुद्धालोके नरपतिपथे सूचिभेद्यैस्तमोभिः । 

सौदामन्या कनकनिकषस्निग्धा दर्शयोर्वी 

तोयोत्सर्गस्तनितमुखरो मा स्म भूर्विक्लवास्ताः ।।४६।। 

अत्रामूर्तानामपि तमसामतिबाहुल्याद्‌ घनत्वान्मूर्तसमुचितं सूचिभेद्यत्व- 
मुपचरितम्‌ । यथा वा-(गउ.व.) 

गअणं च मत्तमेहं धारालुलिअज्जुणाईं अ वणाइ । 

णिरहंकारमिअंका हरंति णीलाओ वि णिसाओ ।।४७।। 

(गगनं च मत्तमेघं धारालुलितार्जुनानि च वनानि । 

निरहंकारमृगाङ्का हरन्ति नीला अपि निशाः ॥) 

अत्र मन्तत्वं निरहङ्कारत्वं च चेतनधर्मसामान्यमुपचरितम्‌ । सोऽय- 
मुपचार-वक्रताप्रकार: सत्कविप्रवाहे सहस्रशः संभवतीति सहृदयैः स्वयमेवो- 

तप्रेक्षणीय:। अतएव च प्रत्यासन्नान्तरेऽस्मिन्नुपचारे न वक्रताव्यवहार:, यथा 
गौर्वाहीक इति । 

इदमपरमुपचारवक्रतायाः स्वरूपम्‌-यन्मूला सरसोल्लेखा रूपकादिर- 
लङ्कृतिः । या मूलं यस्याः सा तथोक्ता । रूपकमादिर्यस्याः सा तथोक्ता । का 
सा- अलङ्कृतिरलङ्करणं रूपकप्रभृतिरलङ्कारविच्छित्तिरित्यर्थः । कीटृशीसरसोल्लेखा। 
सरसः सास्वादः सचमत्कृतिरुल्लेखः समुन्मेषो यस्याः सा तथोक्ता । समानाधि- 
करणयोसत्र हेतुहेतुमद्भावः, यथा-(%) 

अतिगुरवो राजमाषा न भक्ष्या इति ।।४८।। 

यन्मूला सती रूपकादिरलङ्कृतिः सरसोल्लेखा । तेन रूपकादेर- 
लङ्कणकलापस्य सकलस्यैवोपचारवक्रता जीवितमित्यर्थः । 

ननु च पूर्वस्मादुपचारवक्रताप्रकारादेतस्य को भेद: ? पूर्वस्मिन्‌ स्वभाव- 
विप्रकर्षात्‌ सामान्येन मनाङ्मात्रमेव साम्यं समाश्रित्य सातिशयत्वं प्रतिपादयितुं 
तद्धर्ममात्राध्यारोपः प्रवर्तते, एतस्मिन्‌ पुनरदूरविप्रकृष्टसादृश्यसमुद्भवप्रत्या- 
सत्तिसमुचितत्वादभेदोपचारनिबन्धनं तत्त्वमेवाध्यारोप्यते । यथा-(%) 


सत्स्वेव कालश्रवणोत्पलेषु सेनावनालीविषप-ल्लवे/ ल्वले-षु । 
गाम्भीर्यपातालफणीश्वरेषु खड्गेषु को वा भवतां मुरारिः ।।४९।। 
अत्र कालश्रवणोत्पलादिसादृश्यजनितप्रत्यासत्तिविहितमभेदोपचारनिबन्धनं 
तत्त्वमध्यारोपितम्‌ । 
“आदि'-ग्रहणादप्रस्तुतप्रशंसाप्रकारस्य कस्यचिदन्यापदेशलक्षणस्यो- 
पचारवक्रतैव जीवितत्वेन लक्ष्यते । 
तथा च किमपि पदार्थान्तरं प्राधान्येन प्रतीयमानतया चेतसि निधाय 
तथाविधलक्षणसाम्यसमन्वयं समाश्रित्य पदार्थान्तरमभिधीयमानतां प्रापयन्तः प्रायशः 
कवयो दृश्यन्ते । यथा-() 
अनर्घः कोऽप्यन्तस्तव हरिण! हेवाकमहिमा 
स्फुरत्येकस्यैव त्रिभुवनचमत्कारजनकः । 
यदिन्दोर्मूर्तिस्ते दिवि विहरणारण्यवसुधा 
सुधासारस्यन्दी किरणनिकरः शष्पकवलः ।। ५०।। 
अत्र लोकोत्तरत्वलक्षणमुभयानुयायि सामान्यं समाश्रित्य प्राधान्येन 
विवक्षितस्य वस्तुनः प्रतीयमानवृत्तेरभेदोपचारनिबन्धनं तत्त्वमध्यारोपितम्‌ । तथा 
चैतयोईयोरप्यलङ्कारयोस्तुल्येऽप्युपचारवक्रताजीवितत्वे वाच्यत्वमेकत्र प्रतीयमान- 
त्वमपरस्मिन्‌ स्वरूपभेदस्य निबन्धनम्‌ । एतच्चोभयोरपि स्वलक्षणव्याख्यानावसरे 
समुन्मील्यते । | 

एवमुपचारवक्रतां विवेच्य समनन्तरप्राप्तावकाशां विशेषणवक्रतां विविनक्ति- 


विशेषणस्य माहात्म्यात्‌ क्रियायाः कारकस्य वा । 

यत्रोललसति लावण्यं सा विशेषणवक्रता ।। १५।। 

सा विशेषणवक्रता विशेषणवक्रत्वविच्छित्तिरभिधीयते । कीदूशी-यत्र 
यस्यां लावण्यमुल्लसति रामणीयकमुद्भिद्यते । कस्य-क्रियायाः कारकस्य वा । 
क्रियालक्षणस्य वस्तुनः कारकलक्षणस्य वा । कस्मात्‌-विशेषणस्य माहात्म्यात्‌। 
एतयोः प्रत्येकं यद्‌ विशेषणं भेदकं (तस्य माहात्म्यात्‌) पदार्थान्तरस्य सातिशयत्वात्‌। 
किं तत्‌ सातिशयत्वम्‌-भावस्वभावसौकुमार्यसमुल्लासकत्वमलङ्कारच्छायाति- 
शयपरिपोषकत्वं च । यथा-(‰) 

श्रमजलसे कजनितनवलिखितनखपददाहमूर्च्छिता 

वल्लभरभसलुलितललितालकवलयचयाधीनह्ता । . 

स्मररसविविधविहितसुरतक्रमपरिमलनत्रपालसा 

जयति निशात्यये युवतिदूक्‌ तनुमधुमदविशदपाटला ।।५१।। 
यथा वा-() 

करान्तरालीनकपोलभित्तिर्बाष्पोच्छलत्कूणितपत्रलेखा । 

शरत्रान्तरे पिण्डितचित्तवृत्तिः श्रृणोति गीतध्वनिमत्र तन्वी ।। ५२।। 
यथा वा-() 

शुचिशीतलचन्द्रिकाप्लुताश्चिरनिः शब्दमनोहरा दिशः । 

प्रशमस्य मनोभवस्य वा हृदि तस्याप्यथ हेतुतां ययुः ।।५३।। 
क्रियाविशेषणवक्रत्वं यथा-(शिशुपा. १.५०३.) 

सस्मार वारणपतिर्विनिमीलिताक्षः 

स्वेच्छाविहारवनवासमहोत्सवानाम्‌ । । ५ ४।। 

अत्र सर्वत्रैव स्वभावसौन्दर्यसमुल्लासकत्वं विशेषणानाम्‌ । 

अलङ्कारच्छायातिपरिपोषकत्वं विशेषणस्य यथा-(पृ.२४०) 

शशिनः शोभातिरस्कारिणा ।। ५५।। 

एतदेव विशेषणवक्रत्वं नाम प्रस्तुतौचित्यानुसारि सकलसत्काव्यजीवित- 
त्वेन लक्ष्यते, यस्मादनेनैव रसः परां परिपोषपदवीमवतार्यते । यथा- 

करान्तरालीन इति ।। ५६।।(पृ.२४३ पद्य ५२) 

स्वमहिम्ना विधीयन्ते येन लोकीत्तराश्रियः । 


रसस्वभावालङ्कारास्तद्‌ विधेयं विशेषणम्‌ ।।५७।। 
(इति) अन्तरश्लोकः ॥ 

एवं विशेषणवक्रतां विचार्य क्रमसमर्पितावसरां संवृतिवक्रतां विचारयति- 


यत्र संव्रियते वस्तु वैचित्र्यस्य विवक्षया । 

सर्वनामादिभिः कैश्चित्‌ सोक्ता संवृतिवक्रता ।। १६।। 

सोक्ता संवृतिवक्रता-या किलैवंविधा सा संवृतिवक्रतेत्युक्ता कथिता । 
संवृत्या वक्रता संवृतिप्रधाना वेति समासः । यत्र यस्यां वस्तु पदार्थलक्षणं 
संत्रियते समाच्छाद्यते । केन हेतुना-वैचित्र्यस्य विवक्षया विचित्रभावस्याभिधाने- 
च्छया । यया पदार्थों विचित्रभावं समासादयतीत्यर्थः । केन संव्रियते-सर्वनामादिभिः 
कैश्चित्‌ । सर्वस्य नाम सर्वनाम तदादियेंषां ते तथोक्तास्तैः कैश्चिदपूर्वैर्वाचकैरित्यर्थः। 
अत्र बहवः प्रकारा: संभवन्ति । 

(१) यत्र किमपि सातिशयं वस्तु वक्तुं शक्यमपि साक्षादभिधानादियत्ता- 
परिच्छिन्नतया परिमितायं मा प्रतिभासता-मिति सामान्यवाचिना सर्वनाम्ना समाच्छाद्य 
तत्कार्याभिधायिना तदतिशयाभिधान-परेण वाक्यान्तरेण प्रतीतिगोचरतां नीयते। 
यथा-() 

तत्पितर्यथ परिग्रहलिप्सौ स व्यधत्त करणीयमणीयः । 

पुष्पचापशिखरस्थकपोलो मन्मथः किमपि येन निदध्यौ ।।५८।। 


अत्र सदाचारप्रवणतया गुरुभक्तिभावितान्तःकरणो लोकोत्तरौदार्यगुण- 
योगाद्‌ विविधविषयोपभोगवितृष्णमना निजेन्द्रियनिग्रहमसंभावनीयमपि शान्तनवो 
विहितवानित्यभिधातुं शक्यमपि सामान्याभिधायिना सर्वनाम्नाच्छाद्योत्तरार्धेन 
कार्यान्तराभिधायिना वाक्यान्तरेण प्रतीतिगोचरतामानीयमानं कामपि चमत्कार- 
कारितामावहति । 

(२) अयमपरः प्रकारो यत्र स्वपरिस्पन्दकाष्ठाधिरूढेः सातिशयं वस्तु 
वचसामगोचर इति प्रथयितुं सर्वनाम्ना समाच्छाद्य तत्कार्याभिधायिना तदतिशयवाचिना 
वाक्यान्तरेण समुन्मील्यते । यथा-(सदु.क.) 


याते द्वारवतीं तदा मधुरिपौ तददत्तकम्पानतां 
कालिन्दीजलकेलिवञ्जुललतामालम्ब्य सोत्कण्ठया । 

गीतं गुरुबाष्पगद्गदगलत्तारस्वरं राधया 
येनान्तर्जलचारिभिर्जलचरैरप्युत्कमुत्कूजितम्‌ ।।५९।॥। 
अत्र सर्वनाम्ना संवृतं वस्तु तत्कार्याभिधायिना वाक्यान्तरेण समुन्मील्य 

सहदयहृदयहारितां प्रापितम्‌ । यथा वा-() 

तह रुण्णं कण्ह विसाहीआए रोहगग्गरगिराए । 
जह कस्स वि जम्मसए वि कोइ मा वल्लहो होउ ।।६०।। 

(तथा रुदितं कृष्ण विशाखया रोधगद्गदगिरा । 

यथा कस्यापि जन्मशते$पि कोऽपि मा वल्लभो भवतु ॥) 

अत्र पूर्वार्धे संवृतं वस्तु रोदनलक्षणं तदतिशयाभिधायिना वाक्यान्तरेण 
कामपि तद्विदाह्वादकारितां नीतम्‌ । 

(३) इदमपरमत्र प्रकारान्तरं यत्र सातिशयसुकुमारं वस्तु कार्याति-शयाभिधानं . 
विना संवृतिमात्ररमणीयतया कामपि काष्ठामधिरोप्यते | यथा-(कु.सं.८.११) 

दर्पणे च परिभोगदर्शिनी पृष्ठतः प्रणयिनो निषेदुषः । 
वीक्ष्य बिम्बमनुबिम्बमात्मनः कानि कानि च चकार लज्जया ।। ६ १।। 

(४) अयमपरः प्रकारो यत्र स्वानुभवसंवेदनीयं वस्तु'वचसा वक्तुमविषय 
इति ख्यापयितुं संत्रियते । यथा-(पृ.२००) 

तान्यक्षराणि हृदये किमपि ध्वनन्ति ।। ६२।। 
इति पूर्वमेव व्याख्यातम्‌ । 

(५) इदमपि प्रकारान्तरं संभवति यत्र परानुभवसंवेद्यस्य वस्तुनो वक्तुरगोचरतां 
प्रतिपादयितुं संवृतिः क्रियते । यथा-(पृ.७१तत्पि) 

मन्मथः किमपि येन निदध्यौ ।। ६३।। 

अत्र त्रिभुवनप्रथितप्रतापमहिमा तथाविधशक्तिव्याघातविषण्णचेताः कामः 
किमपि स्वानुभवसमुचितमचिन्तयदिति । 

(६) इदमपरं प्रकारान्तरमत्र विद्यते-यत्र स्वभावेन कविविवक्षया वा 
केनचिदौपहत्येन युक्तं वस्तु महापातकमिव कीर्तनीयतां नार्हतीति समर्पयितुं 
संत्रिते । यथा-(किराता.१३.४९) 

दुर्वचं तदथ मा स्म भून्मृगस्त्वय्यसौ यदकरिष्यदोजसा । 

नैनमाशु यदि वाहिनीपतिः प्रत्यपत्स्यत शितेन पत्रिणा ।।६४।। 
यथा वा-(कु.सं.५.८३) 
निवार्यतामालि! किमप्ययं वटुः पुनर्विवक्षुः स्फुरितोत्तराधरः । 

न केवलं यो महतोऽपभाषते श्रृणोति तस्मादपि यः स पापभाक्‌ ।। ६५।। 
अत्रार्जुनमारणं भगवदपभाषणं च न कीर्तनीयतामर्हतीति संवरणेन रमणीयतां 
नीतम्‌ । कविविवक्षयोपहतं यथा-(पृ.३४०चक्षुः) 

सोऽयं दम्भधृतिव्रतः प्रियतमे कर्तु किमप्युद्यतः ।। ६६।। 
इति प्रथममेव व्याख्यातम्‌ । 

३. प्रत्ययवक्रता (पदोत्तराद्ध॑वक्रता)- 

एवं संवृतिवक्रतां विचार्यं (१.१९) प्रत्ययवक्रतायाः कोऽपि प्रकारः 

पदमध्यान्तर्भूतत्वादिहैव समुचितावसरस्तस्मात्‌ तद्विचारमाचरतिः 

प्रस्तुतौचित्यविच्छित्ति स्वमहिम्ना विकासयन्‌ । 

प्रत्ययः पदमध्ये$ न्यामुल्लासयति वक्रताम्‌ ।। १७।। 

कश्चित्‌ प्रत्ययः कृदादि: पदमध्यवृत्तिरन्यामपूर्वा वक्रतामुल्लासयति 
वक्रभावमुद्दीपयति । किं कुर्वन-प्रस्तुतस्य वर्ण्यमानस्य वस्तुनो यदौचित्य- 
मुचितभावस्तस्य विच्छित्तिमुपशोभाँ विकासयन्‌ समुल्लासयन्‌ । केन-स्वमहिम्ना 
निजोत्कर्षेण । यथा-(पृ.२३ ४स्निग्ध) 

वेल्लद्वलाका घनाः ।। ६७।। 
यथा वा-(पृ.२२५दोर्मूला) 

स्निह्यत्कटाक्षे दृशो इति ।।६८।। 

अत्र वर्तमानकालाभिधायी शतृप्रत्ययः कामप्यतीतानागतविभ्रमविरहितां 
तात्कालिकपरिस्पन्दसुन्दरीं प्रस्तुतौचित्यविच्छित्तिं समुल्लासयन्‌ सहृदयहृदय- 
हारिणीं प्रत्ययवक्रतामावहति । 


आगमादिपरिस्पन्दसुन्दरः शब्दवक्रताम्‌ । 

परः कामपि पुष्णाति बन्धच्छायाविधायिनीम्‌ ।। १८।। 

परो द्वितीयः प्रत्ययप्रकारः कामप्यपूर्वा शब्दवक्रतामाबध्नाति वाचक- 
वक्रभावं विदधाति । कीदृक्‌-आगमादिपरिस्पन्दसुन्दरः । आगमो मुमादिरादिर्यस्य 
स तथोक्तः, तस्यागमादेः परिस्पन्दः स्वविलसितं तेन सुन्दरः सुकुमारः । कीदृशीं 
शब्दवक्रताम्‌-बन्धच्छायाविधायिनीं संनिवेशकान्तिकारिणीमित्यर्थः। यथा-(मेघ.९२) 

जाने सख्यास्तव मयि मनः संभृतस्नेहमस्मा- 

दित्यंभूतां प्रथमविरहे तामहं तर्कयामि । 

वाचालं मां न खलु सुभगंमन्यभावः करोति 

प्रत्यक्षं ते निखिलमचिराद्‌ भ्रातरुक्तं मया यत्‌ ।।६९।। 
यथा च-(पृ.१९९) 

दाहोऽम्भः प्रसृतिपचः इति ।।७०।। 
यथा वा-(पृ.२३०ताम्बू) 

पायं पायं कलाचीकृतकदलदलम्‌ इति ।। ७१।। 

अत्र सुभगम्मन्यभावप्रभृतिशब्देषु मुमादिपरिस्पन्दसुन्दराः संनिवेश- 
च्छायाविधायिनीं वाचकवक्रतां प्रत्यया: पुष्णन्ति । 

एवं प्रसङ्गसमुचितां पदमध्यवर्तिप्रत्ययवक्रतां विचार्य समनन्तरसंभविनीं 
वृत्तिवक्रतां विचारयति- 


अव्ययीभावमुख्याना वृत्तीनां रमणीयता । 
यत्रोल्लसति सा ज्ञेया वृत्तिवैचित्र्यवक्रता ।।१९।। 

सा वृत्तिवैचित्र्यवक्रता ज्ञेया बोद्धव्या । वृत्तीनां वैचित्रय॑ विचित्रभाव: 
सजातीयापेक्षया सौकुमार्योत्कर्षस्तेन वक्रता वक्रभावविच्छित्ति: | कीदृशी- रमणीयता 
यत्रोल्लसति । रामणीयकं यस्यामुद्भिद्यते । कस्य-वृत्तीनाम्‌ । कासाम्‌. 
अव्ययीभावमुख्यानाम्‌ । अव्ययीभाव: समास: मुख्य: प्रधानभूतो यासां 
तास्तथोक्तास्तासां समासतद्धितसुब्धातुवृत्तीनां वैयाकरणप्रसिद्धानाम्‌ । तदयमत्रार्थ:- 
यत्र स्वपरिस्पन्दसौन्दर्यमेतासां समुचितभित्तिभागोपनिबन्धादभिव्यक्तिमासादयति। 
यथा-(% ) 

अभिव्यक्ति तावद्‌ बहिरलभमानः कथमपि 

स्फुरन्नन्तः स्वात्मन्यधिकतरसंमूर्च्छितभर: । 

मनोज्ञामुद्वृत्तां पर- परिमल- स्पन्द-सुभगा- 

महो द/धत्ते शोभामधिमधु लतानां नवरसः ।।७२।। 

अत्र 'अधिमध'-शब्दे विभक्त्यर्थविहितः समासः समयाभिधाय्यपि 
विषयसप्तमीप्रतीतिमुत्पादयन्‌ 'नवरस'-शब्दस्य श्लेषच्छायाच्छुरणवैचित्र्य- 
मुन्मीलयति । एतद्वृत्तिविरहिते विन्यासान्तरे वस्तुप्रतीतौ सत्यामपि न तादृक्‌- 
तद्विदाह्णादकारित्वम्‌ । उद्वृत्त-परिमल-स्पन्द-सुभग-शब्दानामुपचारवक्रत्वं परिस्फुरद्‌ 
विभाव्यते । यथा च-(सुभा.वली) 

आ स्वर्लोकादुरगनगरं नूतनालोकलक्ष्मीं 

व्यातन्वद्भिः किमिव सिततां चेष्टितैस्तेन नीतम्‌ । 

अप्येतासां दयितविहिता विद्विषत्सुन्दरीणां 

यैरानीता नखपदमयी मण्डना पाण्डिमानम्‌ ।।७३।।. 

अत्र पाण्डुत्व-पाण्डुता-पाण्डुभाव-शब्देभ्यः पाण्डिम-शब्दस्य किमपि 
वृत्तिवैचित्र्यवक्रत्वं विद्यते । यथा च-(%) 


कान्त्योन्मीलति सिंहलीमुखरुचां चूर्णाभिषेकोल्लस- 
ल्लावण्यामृतवाहिनिर्झरजुषामाचान्तिभिश्चनद्रमाः । 
येनापानहोत्सवव्यतिकरेष्वेकातपत्रायते 

देवस्य त्रिदशाधिपावधि जगज्जिष्णोर्मनोजन्मनः ।।७४।। 
अत्र सुब्धातुवृत्तेः समासवृत्तेश्च किमपि वक्रतावैचित््यं परिस्फुरति । 
एवं वृत्तिवक्रतां विचार्य पदपूर्वार्धभाविनीमुचितावसरां भाववक्रतां विचारयति। 


साध्यतामप्यनादूत्य सिद्धत्वेनाभिधीयते । 
यत्र भावो भवत्येषा भाववैचित्र्यवक्रता ।।२०।। 


एषा वर्णितस्वरूपा भाववैचित््यवक्रता भवत्यस्ति । भावो धात्वर्थरूपः, 

तस्य वैचित्र्यं विचित्रभाव: प्रकारान्तराभिधानव्यतिरेकि रामणीयकं तेन वक्रता 
वक्रत्व-विच्छित्ति: | कीदृशी- यत्र यस्यां भावः सिद्धत्वेन परिनिष्पन्न-त्वेनाभिधीयते 
भण्यते । किं कृत्वा-साध्यतामप्यनादृत्य निष्पाद्यमानतां प्रसिद्धामप्यवधीर्य । 
तदिदमत्र तात्पर्यम्‌-यत्‌ साध्यत्वेनापरिनिष्पत्ते: प्रस्तुत-स्यार्थस्य दुर्बलः परिपोषः, 
तस्मात्‌ सिद्धत्वेनाभिधानं परिनिष्पन्नत्वात्‌ पर्याप्तं प्रकृतार्थपरिपोषमावहति । 
यथा-(%) 

श्वासायास-मलीमसा5 धररुचेर्दोः - कन्दलीतानवात्‌ 

केयूरायितमङ्गदैः परिणतं पाण्डिम्नि गण्डत्विषा । 

अस्याः किञ्च विलोचनोत्पलयुगेनात्यन्तमश्रुखुता 

तारं तादृगपाङ्गयोररुणितं येनोत्प्रतापः स्मरः ।। ७५।। 


अत्र भावस्य सिद्धत्वेनाभिधानमतीव चमत्कारकारि । 


एवं भाववक्रतां विचार्य प्रातिपदिकान्तर्वर्तिनीं लिङ्गवक्रतां विचारयति- 


भिन्नयोर्लिङ्गयोर्यस्यां सामानाधिकरण्यतः । 
कापि शोभाभ्युदेत्येषा लिङ्गवैचित्र्यवक्रता ।।२९।। 


एषा कथितस्वरूपा लिङ्गवैचित्र्यवक्रता स्त्र्यादिविचित्रभाववक्रता-विच्छित्तिः। 
भवतीति संबन्धः, क्रियान्तराभावात्‌ । कीदृशी-यस्यां यत्र विभिन्नयोर्विभक्त- 
स्वरूपयोलिङ्गयोदयोः सामानाधिकरण्यतस्तुल्याश्रयत्वादेक--द्रव्यवृत्तित्वात्‌ काप्यपूर्वा 
शोभाभ्युदेति कान्तिरुल्लसति । यथा-(बा.रा. १.३०) 

यस्यारोपणकर्मणापि बहवो वीरव्रतं त्याजिताः 

कार्य पुङ्कितबाणमीश्वर घनुस्तद्दोर्भिरेभिर्मया । 

स्त्रीरनं तदगर्भसंभवमितो लभ्यं च लीलायिता 

तेनैषा मम फुल्लपङ्कजवनं जाता दूशां विंशतिः ।। ७६।। 
यथा वा-(बा.रा.७.६६) | 

नभस्वता लासितकल्पवल्लीप्रबालबालव्यजनेन यस्य । 

उरः-स्थलेऽकीर्यत दक्षिणेन सर्वास्पदं सौरभमङ्गरागः ।।७७।। 
यथा च-(%) 

आयोज्य मालामृतुभिः प्रयत्नसंपादितामंसतटेऽस्य चक्रे । 

करारविन्दं मकरन्दबिन्दुस्यन्दि श्रिया विभ्रमकर्णपूरः ।।७८।। 
इयमपरा च लिङ्गवैचित्र्ववक्रता- 


सति लिङ्गान्तरे यत्र स्त्रीलिङ्ग च प्रयुज्यते । 
शोभानिष्पत्तये यस्मान्नामैव स्त्रीति पेशलम्‌ ।। २२।। 

यत्र यस्यां लिङ्गान्तरे सत्यन्यस्मिन्‌ संभवत्यपि लिङ्गे स्रीलिङ्ग प्रयुज्यते 
निबध्यते । अनेकलिङ्गत्वेऽपि पदार्थस्य स्रीलिङ्गविषयः प्रयोगः क्रियते । किमर्थम्‌- 
शोभानिष्पत्तये । कस्मात्‌ कारणात्‌ यस्मान्नामैव स्रीति पेशलम्‌ । स्रीत्यभिधानमेव 
हृदयहारि । विच्छित्त्यन्तरेण रसादियोजनयोग्यत्वात्‌। उदाहरणं, यथा-(‰) 

यथेयं ग्रीष्मोष्मव्यतिकरवती पाण्डुरभिदा 

मुखोद्भिन्नम्लानाऽनिलतरलवल्ली-किसलया । 

तटी तारं ताम्यत्यतिशशियशाः कोऽपि जलद- 

स्तथा मन्ये भावी भुवनवलयाऽऽ क्रान्तिसुभगा ।।७९।। 

अत्र त्रिलिङ्गत्वे सत्यपि “तट'-शब्दम्य, सौकुमार्यात्‌ ख्रीलिङ्गमेव प्रयुक्तम्‌। 
तेन विच्छित््यन्तरेण भावी नायकव्यवहार: कञ्चिदासूत्रित इत्यतीव रमणीयत्वाद्‌- 
वक्रतामावहति ॥ 
इदमपरमेतस्याः प्रकारान्तरं लक्षयति- 

विशिष्टं योज्यते लिङ्गमन्यस्मिन्‌ संभवत्यपि । 

यत्र विच्छित्तये . सान्या वाच्यौचित्यानुसारतः ।। २३।। 

सा चोक्तस्वरूपा अन्या अपरा लिङ्गवक्रता विद्यते, यत्र यस्यां विशिष्टं 
योज्यते लिङ्गत्रयाणामेकतमं किमपि कविविवक्षया निबध्यते । कथम्‌- अन्यस्मिन्‌ 
संभवत्यपि, लिङ्गान्तरे विद्यमानेऽपि । किमर्थम्‌-विच्छित्तये शोभायै । कस्मात्‌ 
कारणात्‌- वाच्यौचित्यानुसारतः । वाच्यस्य वर्ण्यमानस्य वस्तुनो यदौचित्यमुचित- 
भावस्तस्यानुसरणमनुसारस्तस्मात्‌ । पदार्थैचित्यमनु-सृत्येत्यर्थ: । यथा-(रघु.१३.२४) 

त्वं रक्षसा भीरु! यतोऽपनीता तं मार्गमेताः कृपया लता मे । 

अदर्शयन्‌ वक्तुमशक्रुवत्यः शाखाभिरावर्जितपल्लवाभिः ।।८०।। 

अत्र सीतया सह रामः पुष्पकेण तरंस्तस्याः स्वयमेव तद्‌विरहवैधुर्य- 
मावेदयति-तत्त्वं रावणेन तथाविधत्वरापरतन्त्रचेतसा मार्गे यस्मिन्नपृनीता तत्र 
तदुपमर्दवशात्‌ तथाविधसंस्थानयुक्तत्वं लतानामुन्मुखत्वं मम त्वन्मार्गानुमानस्य 
निमित्ततामापन्नमिति वस्तु विच्छित्तयन्तरेण रामेण योज्यते । यथा-हे भीरु 
स्वाभाविकसौकुमार्यकातरान्तःकरणे, रावणेन तथाविधक्रूरकर्मकारिणा यस्मिन्मार्गे 
त्वमपनीता तमेताः साक्षात्परिदृश्यमानमूर्तयो लता: किल मामदर्शयन्निति । 
तन्मार्गप्रदर्शनं परमार्थतस्तासां निश्चेतनतया न संभाव्यम्‌ इति प्रतीयमानवृत्ति- 
रुत्प्रेक्षालङ्कारः कवेरभिप्रेतः । यथा-भीरुत्वं रावणस्य क्रौर्यं ममापि 
त्वत्परित्राणप्रयत्नपरतां पर्यालोच्य स्रीस्वभावादार््रहदयत्वेन समुचितस्वविषय- 
पक्षपातमाहात्म्यादेताः कृपयैव मम मार्गप्रदर्शनमकुर्वन्निति । केन करणभूतेन- 
शाखाभिरावर्जितपल्लवाभिः । यस्माद्‌ वागिन्द्रियवर्जितत्वाद्‌ वक्तुमशक्नुवन्त्यः। 

यत्किल ये केचिदजल्पन्तो मार्गप्रदर्शनं प्रकुर्वन्ति ते तदुन्मुखीभूतहस्तपल्लवै- 
बाहुभिरित्येतदतीव युक्तियुक्तम्‌ । तथा चात्रैव वाक्यान्तरमपि विद्यते-(रघु.१३.२५) 
मृग्यश्च दर्भाङ्कुरनिर्व्यपेक्षास्तवागतिज्ञं समबोधयन्माम्‌ । 
व्यापारयन्त्यो दिशि दक्षिणस्यामुत्पक्ष्षराजीनि विलोचनानि ।। ८ १।। 
हरिण्यश्च मां समबोधयन्‌ । कीदृशम्‌-तवागतिज्ञम्‌, लताप्रदर्शितमार्ग- 
मजानन्तम्‌ । ततस्ताः सम्यगबोधयन्निति, यतस्तास्तदपेक्षया किञ्चित्रबुद्धा इति। 
ताश्च कीदृश्यः-तथाविधवैशससंदर्शनवशाद्‌ दुःखितत्वेन परित्यक्ततृण-ग्रासाः । 
किं कुर्वाणा:-तस्यां दिशि नयनानि समर्पयन्त्यः । कीदृशानि- ऊर्ध्वीकृतपक्ष्म- 
पङ्क्तीनि । तदेवं तथाविधस्थानयुक्तत्वेन दक्षिणां दिशमन्तरिक्षेण नीतेति संज्ञया 
निवेदयन्त्यः । अत्र वृक्षमृगादिषु लिङ्गान्तरेषु संभवत्स्वपि स्त्रीलिङ्गमेव 
पदार्थौचित्यानुसारेण चेतनचमत्कारकारितया कवेरभिप्रेतम्‌ । तस्मात्‌ कामपि 
वक्रतामावहति । 
एवं प्रातिपदिकलक्षणस्य सुबन्तसंभविनः पदपूर्वार्धस्य यथासंभवं वक्रभावं 
विचार्येदानीमुभयोरपि सुप्तिङन्तयोर्धातुस्वरूपः पूर्वभागो यः संभवति तस्य 
वक्रतां विचारयति । तस्य च क्रियावैचित्र्यनिबन्धनमेव वक्रत्वं विद्यते। तस्मात्‌ 
क्रियावैचित्रयस्यैव कीदृशाः कियन्तश्च प्रकाराः संभवन्तीति तत्स्वरूप-निरूपणार्थमाह- 


कर्त्ुरत्यन्तरङ्गत्वं कर्त्रन्तरविचित्रता । 
सविशेषण- वैचित्र्यमुपचार - मनोज्ञता ।। २४।। 


कर्मादिसंवृतिः पञ्च प्रस्तुतौचित्यचारवः । 

क्रियावैचित्र्यवक्रत्वप्रकारास्त इमे स्मृताः ।।२५।। 

क्रियावैचित्र्यवक्रत्वप्रकारा धात्वर्थविचित्रभाववक्रताप्रभेदास्त इमे स्मृता 
वर्ण्यमानस्वरूपा: कीर्तिताः । कियन्तः-पञ्च पञ्चसंख्याविशिष्टाः । कोदृशाः- 
्रस्तुतौचित्यचारवः । प्रस्तुतं वर्ण्यमानं वस्तु तस्य यदौचित्यमुचितभावस्तेन 
चारवो रमणीयाः । तत्र प्रथमुस्तावत्‌ तस्य यदौचित्यमुचितभावस्तेन चारवो 
रमणीयाः । तत्र प्रथमस्तावत्‌ प्रकारो यः-कर्तुरत्यन्तरङ्गत्वं नाम । 
१. कर्तुः स्वतन्त्रतया मुख्यभूतस्य कारकस्य क्रियां प्रति निर्वर्तयितुर्यदत्यन्तर- 

ङ्गत्वम्‌ अत्यन्तमान्तरतम्यम्‌ । यथा-(%) 

चूडारत्न- निषण्ण- दुर्वह- जगद्भारोन्नमत्कन्धरो 

धत्तामुद्धरतामसौ भगवतः शेषस्य मूर्धा परम्‌ । 

स्वैरं ` संस्पृशतीषदप्यवनतिं यस्मिन्‌ लुठन्त्यक्रमं 

शून्ये नूनमियन्ति नाम भुवनान्युद्दामकम्पोत्तरम्‌ । । ८ २।। 

अत्रोद्धुरताधारणलक्षणक्रियाकर्तुः फणीश्वरमस्तकस्य प्रस्तुतौचित्य- 

माहात्म्यादन्तर्भावं यथा भजते तथा नान्या काचिदिति क्रियावैचित्र्यवक्रतामाव- 
हति । यथा वा-(पृ.३५) 

कि शोभिताहमनयेति पिनाकपाणेः 

पृष्टस्य पातु परिचुम्बनमुत्तरं वः ।।८३।। 

अत्र चुम्बनव्यतिरेकेण भगवता तथाविधलोकोत्तरं गौरीशोभातिशया- 
भिधानं न केनचित्‌ क्रियान्तरेण कर्तु पार्यत इति क्रियावैचित्रयनिबन्धनं वक्रभावमा- 
वहति । यथा च-(पृ.२०१) 

रुहस्य तइअणअणं पव्वइपरि चुम्बिअं जअइ ।।८४।। 

(रुद्रस्य तृतीयनयनं पार्वतीपरिचुम्बितं जयति ।) 
यथा वा-(पृ.२०१) 

सिढिलिअचाओ जअइ मअरद्धओ ।।८५।। 

। (शिथिलितचापो जयति मकरध्वज: ।) 

एतयोर्वैचित्र्यं पूर्वमेव व्याख्यातम्‌ । 

२. अयमपर: क्रियावैचित्र्यवक्रताया: प्रकार:-कर्त्रन्तरविचित्रता । अन्यः कर्ता 
कर्त्रन्तरं तस्माद्‌ विचित्रता वैचित्र्यम्‌ । प्रस्तुतत्वात्‌ सजातीयत्वाच्च कर्तुरिव। 
एतदेव च तस्य वैचित्र्यं यत्‌ क्रियामेव कर्त्रन्तरापेक्षया विचित्रस्वरूपां 
संपादयति । यथा-(सुभा.वली) 

नैकत्र शक्तिविरतिः क्वचिदस्ति सर्वे 

भावाः स्वभावपरिनिष्ठिततारतम्याः । 

आकल्पमौर्वदहनेन निपीयमान- 

मम्भोधिमेकचुलुकेन पपावगस्त्यः ।।८६।। 

अत्रैकचुलुकेनाम्मोधिपानं सतताध्यवसायाभ्यासका्ठाधिरूढिप्रौढत्वाद्‌ 
वाडवाग्ने: किमपि क्रियावैचित्र्यमुद्बहत्‌ कामपि वक्रतामुन्मीलयति । 

यथा वा-(पृ.२०१) 

प्रपन्नार्तिच्छिदो नखाः ।।८ ७।। 

यथा वा-(श्लोक ३.४३) 

स दहतु दुरितं शाम्भवो वः शराग्निः ।।८८।। 

एतयोर्वैचित्र्ं पूर्वमेव प्रदर्शितम्‌ । | 

३. अयमपरः क्रियावैचित्र्यवक्रतायाः प्रभेदः-स्वविशेषणवैचित्र्म्‌ । मुख्यतया 
प्रस्तुतत्वात्‌ क्रियायाः स्वस्यात्मनो यद्‌ विशेषणं भेदकं तेन वैचित्र्यं विचित्रभावः। 
यथा-(का.मी.पृ.८०) 

इत्युद्गते शशिनि पेशलकान्तिदूती- 
संलापसंवलितलोचनमानसाभिः । 

अग्राहि मण्डनविधिर्विपरीतभूषा- 
. विन्यासहासितसखीजनमङ्गनाभिः ।।८ ९।। 
अत्र मण्डनविधिग्रहणलक्षणाया: क्रियाया विपरीतभूषाविन्यासहासि- 
तसखीजनमिति विशेषणेन किमपि सौकुमार्यमुन्मीलितम्‌ । यस्मात्‌ तथाविधादरो- 
` परचितं प्रसाधनं यस्य व्यञ्जकत्वेनोपात्त मुख्यतया वर्ण्यमानवृत्तेर्वल्लभानु-रागस्य 
सो$प्यनेन सुतरां समुत्तेजित: । 
यथा वा-(पृ.२००) - 
मय्यासक्तश्चकितहरिणीहारिनेत्रत्रिभागः ।।९ ०।। 
अस्य वैचित्र्यं पूर्वमेवोदितम्‌ । एतच्च क्रियाविशेषणं द्वयोरपि क्रिया- 
कारकयोर्वक्रत्वमुल्लासयति । यस्माद्‌ विचित्रक्रियाकारित्वमेव कारकवैचित्र्य्‌। 
४. इदमपरं क्रियावैचित्र्यवक्रतायाः प्रकारान्तरम्‌-उपचारमनोज्ञता । उपचारः 
सादृश्यादिसमन्वयं समाश्रित्य धर्मान्तराध्यारोपस्तेन मनोज्ञता वक्रत्वम्‌ । 
यथा-(सदु.क.) 
तरन्तीवाङ्गानि स्खलदमललावण्यजलधौ 
प्रथिम्नः प्रगल्भ्यं स्तनजघनमुन्मुद्रयति च । 
दूशोलीलारम्भाः स्फुटमपवदन्ते सरलता- 
महो सारङ्गाक्ष्यास्तरुणिमनि गाढः परिचयः ।। ९ १।। 
अत्र स्खलदमललावण्यजलधौ समुल्लसद्विमलसौन्दर्यसंभारसिन्धौ 
. परिस्फुरन्त्यपि स्पन्दतया प्लवमानत्वेन लक्ष्यमाणानि पारप्राप्तिमासादयितुं 
व्यवस्यन्तीवेति चेतनपदार्थसंभाविसादृश्योपचारात्‌ तारुण्यतरलतरुणीगात्राणां 
तरणमुत्रेक्षि-तम्‌ । उत्प्रेक्षायाश्रोपचार एव भूयसा जीवितत्वेन परिस्फुरती- 
त्युत्रेक्षावसर एव विचारयिष्यते । प्रथिम्नः प्रागल्भ्यं स्तनजघनमुन्मुद्रयति च 
(इति)-अत्र स्तन-जघनं कर्तृ प्रथिम्नः प्रागल्भ्यं महत्त्वस्य प्रौढिमुन्मुद्रयत्युन्मील- 
यति । यथा कश्चिच्चेतनः किमपि रक्षणीयं वस्तु मुद्रयित्वा कमपि समयमवस्थाप्य 
समुचितोपयोगावसरे स्वयमुन्मुद्रयत्युद्धाटयति, तदेवं तत्कारित्वसाम्यात्‌ 
स्तनजघनस्योन्मुद्रणमुपचरितम्‌ । तदिदमुक्तं भवति-यत्‌ यदेव शैशवदशायां 
शक्त्यात्मना निमीलितस्वरूपमनवस्थितमासीत्‌, तस्य प्रथिम्नः प्रागल्भ्यस्य 
प्रथमतरता-रुण्यावतारावसरसमुचितं प्रथनप्रसरं समर्पयति । दृशोरलीलारम्भाः 
स्फुटमपवदन्ते सरलताम्‌ (इति)-अत्र शैशवप्रतिष्ठितां स्पष्टतां प्रकटमेवापसार्य 
दृशोर्विलासोल्लासाः कमपि नवयौवनसमुचितं विभ्रममधिरोपयन्ति । यथा केचिच्चेतनाः 
कुत्रचिद्‌ विषये कमपि व्यवहारं समासादितप्रसरमपसार्य किमपि स्वाभिप्रायाभिमतं 
परिस्पन्दान्तरं प्रतिष्ठापयन्तीति तत्कारित्वसादृश्याल्लीलावतीलोचनविलासो- 

ल्लासानां सरलत्वापवदनमुपचरितम्‌ । तदेवंविधेनोपचारेणै-तास्तिस्रो5पि क्रिया: 

कामपि वक्रतामधिरोपिता: । वाक्येऽस्मिन्नपरेऽपि वक्रताप्रकारा: प्रतिपदं 

संभवन्तीत्यवसरान्तरे विचार्यन्ते । 

५. इदमपरं क्रियावैचित्र्यवक्रतायाः प्रकारान्तरम्‌-कर्मादिसंवृतिः । कर्मप्रभृतीनां 
कारकाणां संवृतिः संवरणम्‌, प्रस्तुतौचित्यानुसारेण सातिशयप्रतीतये समाच्छाद्या- 
भिधा । सा च क्रियावैचित्र्यकारित्वात्‌ प्रकारत्वेनाभिधीयते । 

कारणे कार्योपचाराद्‌ यथा-(%) 

नेत्रान्तरे मधुरमर्पयतीव किञ्चित्‌ 

कर्णान्तिके कथयतीव किमप्यपूर्वम्‌ । 

अन्तःसमुल्लिखति किञ्जिदिवायताक्ष्या 

रागालसे मनसि रम्यपदार्थलक्ष्मीः ।। ९२।। 

अत्र तदनुभवैकगोचरत्वादनाख्येयत्वेन किमपि सातिशयं प्रतिपदं कर्म 
संपादयन्त्यः क्रियाः स्वात्मनि कमपि वक्रभावमुद्भावयन्ति । उपचारमनोज्ञताप्यत्र 
विद्यते । यस्मादर्पणकथनोल्लेखनान्युपचारनिबन्धनान्येव चेतनपदार्थधर्मत्वात्‌ । 

यथा च-(5) 

नृत्तारम्भाद्‌ विरतर भसस्तिष्ठ तावन्मुहूर्तं 

यावन्मौलौ श्लथमचलतां भूषणं ते नयामि । 

इत्याख्याय प्रणयमधुरं कान्तया योज्यमाने 

चूडाचन्द्रे जयति सुखिनः कोऽपि शर्वस्य गर्वः ।। ९ ३।। 

अत्र ‘कोऽपि’ इत्यनेन सर्वनामपदेन तदनुभवैकगोचरत्वादव्यपदेश्यत्वेन 
सातिशयः शर्वस्य गर्व इति कर्तृसंवृतिः । जयति सर्वोत्कर्षेण वर्तत इति 
क्रियावैचित्र्यनिबन्धनम्‌ । 

इत्ययं पदपूर्वार्धवक्र भावो व्यवस्थितः । 

दिङ्मात्रमेवमेतस्य शिष्टं लक्ष्ये निरूप्यते ।। ९ ४।। 

इति संग्रहश्लोकः । 

तदेवं सुप्तिङन्तयोईयोरपि पदपूर्वार्धस्य प्रातिपदिकस्य धातोश्च यथायुक्ति 
वक्रतां विचायेंदानीं तयोरेव यथास्वमपरार्धस्य प्रत्ययलक्षणस्य वक्रतां विचारयति। 
तत्र क्रियावैचित्र्यवक्रतायाः समनन्तरसंभविनः क्रम-समन्वितत्वात्‌ कालस्य वक्रत्वं 
पर्यालोच्यते, क्रियापरिच्छेदकत्वात्‌ तस्य । 


औचित्यान्तरतम्येन समयो रमणीयताम्‌ । 
याति यत्र भवत्येषा कालवैचित्र्यवक्रता ।।२६।। 

एषा प्रक्रान्तस्वरूपा भवत्यस्ति कालवैचित्र्यवक्रता । कालो वैयाकरणा- 
दिप्रसिद्धो वर्तमानादिर्लट्प्रभृतिप्रत्ययवाच्यो य: पदार्थानामुदयतिरोधानविधायी 
तस्य वैचित्र्यं विचित्रभावस्तथाविधत्वेनोपनिबन्धस्तेन वक्रता वक्रत्वविच्छि-त्ति:। 
कोदृशी-यत्र यस्यां समय: कालाख्यो रमणीयतां याति रामणीयकं गच्छति । 
केन हेतुना- औचित्यान्तरतम्येन । प्रस्तुतत्वात्‌ प्रस्तावाधिकृतस्य वस्तुनो 
यदौचित्यमुचितभावस्तस्यान्तरतम्येनान्तरङ्गत्वेन । तदतिशयोत्पादक-त्वेनेत्यर्थः। 
यथा-(ध्व. पृ.३७५) 

समविसमणिव्विसेसा समंतदो मंदमंदसंचारा । 

अइरो होहिति पहा मणोरहाणं पि दुल्लंघा ।। ९५।। 

(समविषमनिर्विशेषाः समन्ततो मन्दमन्दसञ्जाराः । 

अचिराद्‌ भविष्यन्ति पन्थानो मनोरथानामपि दुर्लङ्घ्या: ॥) 

अत्र वल्लभाविरहवैधुर्यकातरान्तःकरणेन भाविनः समयस्य संभावनानु- 
मानमाहात्म्यमुत्प्रेक्ष्य उद्दीपनविभावत्वविभवविलसितं तत्परिस्पन्दसौन्दर्य- 
सन्दर्शनासहिष्णुना किमपि भयविसंष्ुलत्वमनुभूय शङ्काकुलत्वेन केनचिदेत- 
दभिधीयते-यदचिराद्‌ भविष्यन्ति पन्थानो मनोरथानामप्यलङ्घनीया इति भविष्यत्काला- 
भिधायी प्रत्ययः कामप्यपराधवक्रतां विकासयति । यथा वा-() 


यावत्‌ किञ्चिदपूर्वमार्द्रमनसामावेदयन्तो नवाः 

सौभाग्यातिशयस्य कामपि दशां गन्तुं व्यवस्यन्त्यमी । 

भावास्तावदनन्यजस्य विधुरः कोऽप्युद्यमो जृम्भते 

पर्याप्ते मधुविभ्रमे तु किमयं कतेति कम्पामहे ।।९६।। 

अत्र व्यवस्यन्ति जृम्भते कर्ता कम्पामहे चेति प्रत्ययाः प्रत्येकं प्रति 
नियतकालाभिधायिनः कामपि पदपरार्धवक्रतां प्रख्यापयन्ति । तथा च-प्रथम- 
तरावतीर्णमधुसमयसौकुमार्यसमुल्लसितसुन्दरपदार्थसार्थसमुन्मेषसमुद्दी-पितसहज- 
विभवविलसितत्वेन मकरकेतोर्मनाङ्मात्रमाधवसानाथ्यसमुल्ल-सितातुलशक्तेः 
सरसहृदयविधुरताविधायी कोऽपि संरम्भः समुज्जृम्भते । तस्मादनेनानुमानेन परं 
परिपोषमधिरोहति । कुसुमाकरविभवविभ्रमे मानिनीमानदलनदुर्ललितसमु- 
दितसहजसौकुमार्यसंपत्संजनितसमुचितजिगीषा-वसर: किमसौ विधास्यतीति 
विकल्पयन्तस्तत्कुसुमशरनिकरनिपात-कातरान्तःकरणाः किमपि कम्पामहे चकित- 
चेतसः संपद्यामह इति प्रियतमाविरहविधुरचेतसः सरसहदयस्य कस्यचिदेतदभिधानम्‌। 

एवं कालवक्रतां विचार्य क्रमसमुचितावसरां कारकवक्रतां विचारयति- 


यत्र कारकसामान्यं प्राधान्येन निबध्यते । 
तत्त्वाध्याऽ ऽ रोपणान्मुख्यगुणभावाभिधानतः ।। २७।। 

परिपोषयितुं काञ्जिद्‌ भङ्गीभणितिरम्यताम्‌ । 

कारकाणां विपर्यासः सोक्ता कारकवक्रता ।।२८।। 

सोक्ता कारकवक्रता सा कारकवक्रत्वविच्छित्तिभिहिता । कीदृशी- 
यस्यां कारकाणां विपर्यासः साधनानां विपरिवर्तनम्‌, गौणमुख्ययोरितरेत-रत्वापत्तिः। 
कथम्‌-यत्‌ कारकसामान्यं मुख्यापेक्षया करणादि तत्‌ प्राधान्येन मुख्यभावेन 
प्रयुज्यते । कया युक्त्या-तत्त्वाध्यारोपणात्‌ । तदिति मुख्यपरामर्शः, तस्य 
भावस्तत्त्वं तदध्यारोपणात्‌ मुख्यभावसमर्पणात्‌ । तदेवं मुख्यस्य का व्यवस्थेत्याह- 
मुख्यगुणभावाभिधानतः । मुख्यस्य यो गुणभावस्तदभिधानादमुख्यत्वेनोप- 
निबन्धादित्यर्थः । किमर्थम्‌-परिपोषयितुं काञ्चिद्‌ भङ्गीभणिति-रम्यताम्‌, काञ्चिदपूर्वा 
विच्छितत्युक्तिरमणीयतामुल्लासयितुम्‌ । तदेवमचेतनस्यापि चेतनसंभविस्वातन्त्र्य- 
समर्पणादमुख्यस्य करणादेर्वा कर्तृत्वाध्यारोपणाद्‌ यत्र कारकविपर्यासश्चमत्कारकारी 
संपद्यते । यथा-(महानाटके) 

याच्ञां दैन्यपरिग्रहप्रणयिनी नेक्ष्वाकवः शिक्षिताः 

सेवासंवलितः कदा रघुकुले मौलौ निबद्धोऽञ्जलिः । 

सर्व तद्‌ विहितं तथाप्युदधिना नैवोपरोधः कृतः 

पाणिः संप्रति मे हठात्‌ किमपरं स्प्रष्टुं धनुर्धावति ।। ९७।। 

अत्र पाणिना भनुर्म्रहीतुमिच्छामीति वक्तव्ये पाणेः करणभूतस्य 
कर्तृत्वाध्यारोपः कामपि कारकवक्रतां प्रतिपद्यते | यथा वा-(पृ.२०२) 

स्तनद्वन्द्वम्‌ इत्यादौ ।। ९८।। 
यथा वा-(बा.रा. १.५०) र 

निष्पर्यायनिवेशपेशलरसैरन्योन्यनिर्भर्त्सिभि- 

हस्ताग्रैर्युगपन्चिपत्य दशभिवमिर्धृत॑ कार्मुकम्‌ । 

सव्यानां पुनरप्रथीयसि विधावस्मिन्‌ गुणारोपणे 

मत्सेवाविदुषामहंप्रथमिका काप्यम्बरे वर्तते ।। ९९।। 

अत्र पूर्ववदेव कर्तृत्वाध्यारोपनिबन्धनं कारकवक्रत्वम्‌ | यथा वा- 

बद्धस्पर्दध इति ।। १००।।(प.२०३ चापा) 

एवं कारकावक्रतां विचार्य क्रमसमन्वितां संख्यावक्रतां विचारयति, 
तत्परिच्छेदकत्वात्‌ संख्यायाः- 

कुर्वन्ति काव्यवैचित्र्यविवक्षापरतन्त्रिताः । 


यत्र संख्याविपर्यासं तां संख्यावक्रता विदुः ।। २९।। 
यत्र यस्यां कवयः काव्यवैचित्र्यविवक्षापरतन्त्रिताः स्वकर्मविचित्रभावा- 

भिधित्सापरवशा: संख्याविंपर्यासं वचनविपरिवर्तनं कुर्वन्ति विदधते तां संख्यावक्रतां 
विदुः तद्‌ वचनवक्रत्वं जानन्ति तद्विदः । तदयमत्रार्थ:-यदेकवचने द्विवचने 
प्रयोक्तव्ये वैचित्र्यार्थ वचनान्तरं यत्र प्रयुज्यते, भिन्नवचनयोर्वा यत्र सामानाधिकरण्यं 
विधीयते । यथा-(अमरु.) 

कपोले पत्राली करतलनिरोधेन मृदिता 

निपीतो निश्वासैरयममृतहृद्योऽ धररसः । 

मुहुः कण्ठे लग्नस्तरलयति बाष्पः स्तनतटीं 

प्रियो मन्युर्जातस्तव निरनुरोधे! न तु वयम्‌ ।।१०१।। 

अत्र “न त्वहम्‌’ इति वक्तव्ये, “न तु वयम्‌ इत्यनन्तरङ्गत्वप्रतिपादनार्थ 
ताटस्थ्यप्रतीतये बहुवचनं प्रयुक्तम्‌ । यथा वा-(शाकु.१.२१, श्लो.३.६६) 

वयं तच्चान्वेषान्मधुकर! हतास्त्वं खलु कृती ।। १० २।। 
अत्रापि पूर्ववदेव ताटस्थ्यप्रतीतिः । यथा वा-(ता.व.१.१६) 

फुल्लेन्दीवरकाननानि नयने पाणी सरोजाकराः ।। ९० ३।। 

अत्र द्विवचनबहुवचनयोः सामानाधिकरण्यलक्षणः संख्याविपर्यासः 
सहृदयहृदयहारितामावहति । यथा वा-(पृ.२३५) 

शास्त्राणि चक्षुर्नवम्‌ इति ।। १० ४।। 

अत्र पूर्ववदेवैकवचनबहुवचनयोः सामानाधिकरण्यं वैचित्र्यविधायि। 

एवं संख्यावक्रतां विचार्य तद्विषयत्वात्‌ पुरुषाणां क्रमसमर्पितावसरां 
पुरुषवक्रतां विचारयति- 


प्रत्यक्तापरभावश्च विपर्यासेन योज्यते । 

यत्र विच्छित्तये सैषा ज्ञेया पुरुषवक्रता ।।३०।। 

अत्र यस्यां प्रत्यक्ता निजात्मभावः परभावश्च अन्यत्वमुभयमप्येतद्वि- 
पर्यासेन योज्यते विपरिवर्तनेन निबध्यते । किमर्थम्‌-विच्छित्तये वैचित्र्याय । सैषा 
वर्णितस्वरूपा ज्ञेया ज्ञातव्या पुरुषवक्रता पुरुषवक्रत्वविच्छित्तिः | तदयमत्रार्थः- 
यदन्यस्मिन्नुत्तमे मध्यमे वा पुरुषे प्रयोक्तव्ये वैचित्र्यायान्यः कदाचित्‌ प्रथमः 
प्रयुज्यते । तस्माच्च पुरुषैकयोगक्षेमत्वादस्मदादेः प्रातिपदिकमात्रस्य च विपर्यासः 
पर्यवस्यति । 
यथा-(ता.व. १.७) 

कौशाम्बीं परिभूय नः कृपणकैविद्वेषिभिः स्वीकृता 

जानाम्येव तथा प्रमादपरतां पत्युर्नयद्वेषिणः । 

ख्रीणां च प्रियविप्रयोगविधुरं चेतः सदैवात्र मे 

वक्तुं नोत्सहते मनः परमतो जानातु देवी स्वयम्‌ ।।१०५।। 

अत्र 'जानातु देवी स्वयम्‌” इति युष्मदि मध्यमपुरुषे प्रयोक्तव्ये 
प्रातिपदिकमात्रप्रयोगेण वक्तुस्तदशक्त्यनुष्ठानतां मन्यमानस्यौदासीन्यप्रतीतिः। तस्याश्च 
प्रभुत्वात्‌ स्वातन्त्र्येण हिताहितविचारपूर्वकं स्वयमेव कर्तव्यार्थप्रतिपत्तिः कमपि 
वाक्यवक्रभावमावहति । यस्मादेतदेवास्य वाक्यस्य जीवितत्वेन परिस्फुरति । 

एवं पुरुषवक्रतां विचार्य पुरुषाश्रयत्वादात्मनेपदपरस्मैपदयोरुचितावसरां 
वक्रतां विचारयति । धातूनां लक्षणानुसारेण नियतपदाश्रय: प्रयोगः पूर्वाचार्याणाम्‌ 
'उपग्रह-शब्दाभिधेयतया प्रसिद्ध: । तस्मात्‌ तदभिधानेनैव व्यवहरति- 


पदयोरुभयोरेकमौचित्याद्‌ विनियुज्यते । 

शोभायै यत्र जल्पन्ति तामुपग्रहवक्रताम्‌ ।।३१।। 

तामुक्तस्वरूपाम्‌ उपग्रहवक्रताम्‌ उपग्रहवक्रत्वविच्छित्तिं जल्पन्ति कवयः 
कथयन्ति । कीदृशी-यत्र यस्यां पदयोरुभयोर्मध्यादेकमात्मनेपदं परस्मैपदं वा 
विनियुज्यते विनिबध्यते नियमेन । कस्मात्‌ कारणात्‌-औचित्यात्‌ । वर्ण्यमानस्य 
वस्तुनो यदौचित्यमुचितभावस्तस्मात्‌, तं समाश्रित्येत्यर्थः । किमर्थम्‌-शोभायै 
विच्छित्तये | यथा-(रघु. ९.५८) ` 


तस्यापरेष्वपि मृगेषु शराम्मुमुक्षोः 

कर्णान्तमेत्य बिभिदे निविडोऽपि मुष्टिः । 

त्रासातिमात्रचटुलैः स्मरयत्सु नेत्रैः 

प्रौढप्रियानयनविभ्रमचेष्टितानि ।।१०६।। 

अत्र राज्ञः सुललितविलासवतीलोचनविलासेषु स्मरणगोचरमवतरत्सु 
तत्परायत्तचित्तवृत्तेराङ्गिकप्रयत्नपरिस्पन्दविनिवर्तमानो मुष्टिर्बिभिदे भिद्यते 
स्म । स्वयमेवेति कर्मकर्तृनिबन्धनमात्मनेपदमतीव चमत्कारकारिणी कामपि 
वाक्यवक्रतामावहति । 

एवमुपग्रहवक्रतां विचार्य तदनुसंभविनीं प्रत्ययान्तरवक्रतां विचारयति- 


विहितः प्रत्ययादन्यः प्रत्ययः कमनीयताम्‌ । 

यत्र कामपि पुष्णाति सान्या प्रत्ययवक्रता ।।३२।। 

सान्या प्रत्ययवक्रता सा समाम्नातरूपादन्याऽपरा काचित्‌ प्रत्ययवक्र- 
त्वविच्छित्तिः । अस्तीति संबन्धः । यत्र यस्यां .प्रत्यय: कामप्यपूर्वां कमनीयतां 
रम्यतां पुष्णाति पुष्यति । कीदृश:-प्रत्ययात्‌ तिडादेर्विहितः पदत्वेन विनिर्मितोऽन्यः 
कश्चिदिति । यथा-(%) 

लीनं वस्तुनि येन सूक्ष्मसुभगं तत्त्वं गिरा कृष्यते 

निर्मातुं प्रभवेन्मनोहरमिदं वाचैव यो वाक्पतिः । 

वन्दे द्वावपि तावहं कविवरौ वन्देतरां तं पुन- 
र्यो विज्ञातपरिश्रमोऽ यमनयोर्भारावतारक्षमः ।। १०७।। 


'वन्देतराम्‌' इत्यत्र कापि प्रत्ययवक्रता कवेश्चेतसि परिस्फुरति । तत एव 
“पुनः'-शब्दः पूर्वस्माद्‌ विशेषाभिधायित्वेन प्रयुक्तः । 

एवं नामाख्यातस्वरूपयोः पदयोः प्रत्येकं प्रकृत्याद्यवयवविभागद्वारेण 
यथासंभवं वक्रत्वं विचारयेदानीमुपसर्गनिपातयोरव्युत्पन्नत्वादसंभवद्विभक्तित्वाच्च 
निरस्तावयवत्वे सत्यविभक्तयोः साकल्येन वक्रतां विचारयति- 


रसादिद्योतनं यस्यामुपसर्गनिपातयोः । 

वाक्यैकजीवितत्वेन सा परा पदवक्रता ।।३३।। 

सापरा पदवक्रता-सा समर्पितस्वरूपापरा पूर्वोक्तव्यतिरिक्ता पदवक्रत्व- 
विच्छित्ति: । अस्तीति संबन्धः । कीदृशी-यस्यां वक्रताया मुपसर्गनिपातयोर्वैया- 
करणप्रसिद्धाभिधानयोः रसादिद्योतनं शृङ्गारप्रभृतिप्रकाशनम्‌ । कथम्‌-वाक्यैक- 
जीवितत्वेन । वाक्यस्य श्लोकादेरेकजीवितं वाक्यैकजीवितं तस्य भावस्तत्त्वं 
तेन । तदिदमुक्तं भवति-यद्वाक्यस्यैकस्फुरितभावे न परिस्फुरति यो रसादिस्त- 
त्प्रकाशनेनेत्यर्थः । यथा-(पृ.२३४) 

वैदेही तु कथं भविष्यति हहा हा देवि! धीरा भव ।। १०८।। 

अत्र रघुपतेस्तत्कालज्वलितोद्दीपनविभावसंपत्समुल्लासितः संभ्रमो 
निश्चितजनितजानकीविपत्तिसंभावनस्तत्परित्राणकरणोत्साहकारणतां प्रतिपद्यमान- 
स्तदेकाग्रतोल्लिखितसाक्षात्कारस्तदाकारतया विस्मृतविप्रकर्षः प्रत्यग्ररसपरि- 
स्पन्दसुन्दरो निपातपरम्पराप्रतिपद्यमानवृत्तिर्वाक्यैकजीवितत्वेन प्रतिभासमानः कामपि 
वाक्यवक्रतां समुन्मीलयति । तु-शब्दस्य च वक्रभावः पूर्वमेव व्याख्यातः 
(शाकु.३.२२विचारे) । यथा वा-(विक्रमो.४.३) 


अयमेकपदे तथा वियोगः प्रियया चोपनतः सुदुःसहो मे । 
नववारिधरोदयादहोभिर्भवितव्यं च निरातपत्वरम्यैः ।। १०९।। 
अत्र द्वयोः परस्परं सुदुःसहत्वोद्दीपनसामर्थ्यसमेतयोः प्रियाविरहवर्षा- 
कालयोस्तुल्यकालत्वप्रतिपादनपरं च'-शब्दद्वितयं समसमयसमुल्लसितवहि- 
दाहदक्षदक्षिणवातव्यजनसमानतां समर्थयत्‌ कामपि वाक्यवक्रतां समुद्दीपयति। 
“सु'-दु:'-शब्दाभ्यां च प्रियाविरहस्याशक्यप्रतीकारता प्रतीयते । 
यथा च-(शाकु.३.२२) 
मुहुरङ्गलिसंवृताधरोष्ठं प्रतिषेधाक्षरविक्लवाभिरामम्‌ । 
मुखमंसविवर्ति पक्ष्मलाक्ष्याः कथमप्युन्नमितं न चुम्बितं तु ।। ९ ९ ०।। 

अत्र नायकस्य प्रथमाभिलाषविवशवृत्तेरनुभवस्मृतिसममुल्लिखिततत्का- 
लसमुचिततद्वदनेन्दुसौन्दर्यस्य पूर्वपरिचुम्बनस्खलितसमुद्दीपितपश्चात्तापवशावेश- 
द्योतनपर: “तु'-शब्दः कामपि वाक्यवक्रतामुत्तेजयति । 

एतदुत्तरत्र प्रत्ययवक्रत्वमेवंविधप्रत्ययान्तरवक्रभावान्तर्भूतत्वात्‌ पृथकूत्वेन 
नोक्तमिति स्वयमेवोत््रेक्षणीयम्‌ । यथा-(मेघ. १५) 


येन श्यामं वपुरतितरां कान्तिमापत्स्यते ते 

बर्हेणेव स्फुरितरुचिना गोपवेषस्य विष्णोः ।।१११।। 

अत्र 'अतितराम्‌' इत्यतीव चमत्कारकारि । एवमन्येषामपि सजातीय- 
लक्षणद्वारेण लक्षणनिष्पत्तिः स्वयमनुसर्तव्या । तदेवमियमनेकाकारा वक्रत्व- 
च्छित्तश्चतुर्विधपदविषया वाक्यैकदेशजीवितत्वेनापि परिस्फुरन्ती सकलवाक्य- 
वैचित््यनिबन्धनतामुपयाति । 


वक्रवायाः प्रकाराणामेको पि कविकर्मण;ः । 
तद्विदाह्वादकारित्वहेतुतां प्रतिपद्यते 11११ २।। 
इत्यन्तरश्लोकः । 

यद्येवमेकस्यापि वक्रताप्रकारस्य यदेवंविधो महिमा तदेते बहवः संपतिताः 
सन्तः किं संपादयन्तींत्याह- | 

परस्परस्य शोभायै बहवः पतिताः क्वचित्‌ । 

प्रकारा जनयन्त्येतां चित्रच्छायामनाहराम्‌ ।।३४।। 

क्वचिदेकस्मिन्‌ पदमात्रे वाक्ये वा वक्रताप्रकारा वक्रत्वप्रभेदा बहवः 
प्रभूता: पतिता: कविप्रतिभामाहात्म्यसमुल्लसिताः । किमर्थम्‌-परस्परस्य शोभायै, 
अन्योन्यस्य विच्छित्तये । एतामेव चित्रच्छायामनोहरामनेकाकारकान्तिरमणीयां 
वक्रतां जनयन्त्युत्पादयन्ति । यथा- 

तरन्तीव इति ।। ११३।। (पृ.२५२) 

अत्र क्रियापदानां त्रयाणामपि प्रत्येकं त्रिप्रकारं वैचित्र्यं परिस्फुरति- 
क्रियावैचित्र्यं कारकवैचित्र्यं कालवैचित्र्यं च । प्रथिम-स्तन-जघन-तरुणिम्नां 
त्रयाणामपि वृत्तिवैचित्र्यम्‌ । लावण्यजलधि-प्रागल्भ्य-सरलता-परिचय-शब्दा- 
नामुपचारवैचित्र्म्‌ । तदेवमेते बहवो वक्रताप्रकारा एकस्मिन्‌ पदे वाक्ये वा 
संपतिताश्चित्रच्छायामनोहरामेतामेव चेतनचमत्कारकारिणीं वाक्यवक्रतामा- 
वहन्ति । 

एवं नामाख्यातोपसर्गनिपातलक्षणस्य चतुर्विधस्यापि पदस्य यथासंभवं 
वक्रताप्रकारान्‌ विचार्येदानीं प्रकरणमुपसंहृत्यान्यदवतारयति- 

वाग्वल्ल्याः पदपल्लवास्पदतया या वक्रतोद्भासिनी 

विच्छित्तिः सरसत्वसंपदुचिता काप्युज्ज्वला जृम्भते । 

तामालोच्य विदग्धषट्पदगणैर्वाक्यप्रसूनाश्रयि 

स्फारामोदमनोहरं मधु नवोत्कण्ठाकुलं पीयताम्‌ ।। ३५।। 

वागेव वल्ली वाणीलता तस्या: काप्यलौकिकी विच्छिततिर्जुम्भते शोभा 

समुल्लसति । कथम्‌-पदपल्लवास्पदतया । पदान्येव पल्लवानि सुप्तिङन्तान्येव 
पत्राणि तदास्पदतया तदाश्रयत्वेन । कीदृशी विच्छित्तिः-सरसत्वसंपदुचिता, 
रसवत्त्वातिशयोपपन्ना । किंविशिष्टा च-वक्रतया वक्रभावे-नोद्भासते भ्राजते या 
सा तथोक्ता । कीदृशी-उज्ज्वला, छायातिशयरमणीया । तामेवंविधामालोच्य 
विचार्य विदग्धषट्पदगणैर्विबुधषट्चरणचक्रैर्मधु पीयतां मकरन्द आस्ताद्यताम्‌ । 
कीदृशम्‌-वाक्यप्रसूनाश्रयम्‌ । वाक्यान्येव पदसमुदाय-रूपाणि प्रसूनानि पुष्पाण्याश्रयः 
स्थानं यस्य तत्‌ तथोक्तम्‌ । अन्यच्च कीदृशम्‌-स्फारामोदमनोहरम्‌ । स्फारः 
स्फीतो योऽसावामोदस्तद्धर्मविशेषस्तेन मनोहरं हृदयहारि । कथमास्वाद्यताम्‌- 
नवोत्कण्ठाकुलं नूतनोत्कलिकाव्यग्रम्‌ । मधुकरसमूहाः खलु वल्ल्याः प्रथमोल्लसित- 
पल्लवोल्लेखमालोच्य प्रतीतचेतसः समनन्तरोद्भिन्नसुकुमारकुसुममकरन्दपान- 
महोत्सवमनुभवन्ति । तद्वदेव सहृदयाः पदास्पदं कामपि वक्रताविच्छित्तिमालोच्य 
नबोत्कलिकाकलितचेतसो वाक्याश्रयं किमपि वक्रताजीवितसर्वस्वं विचारयन्त्विति 
तात्पर्यार्थः । अत्रैकत्र सरसत्वं स्वसमयसंभविरसाढ्यत्वम्‌, अन्यत्र शृङ्गारादिव्यञ्ज- 
कत्वम्‌ । वक्रतैकत्र बालेन्दुसुन्दरसंस्थानयुक्तत्वम्‌, इतरत्रोक्त्यादिवैचित्र्यम्‌ । 
विच्छित्तिरेकत्र सुविभक्तपत्रत्वम्‌, अन्यत्र कविकौशलकमनीयता । उज्ञ्वलत्वमेकत्र 
पर्णच्छायायुक्तत्वम्‌, अपरत्र संनिवेशसौन्दर्यसमुदयः । आमोदः पुष्पेषु सौरभम्‌, 
वाक्येषु तद्विदाह्णादकारिता । मधु कुसुमेषु मकरन्दः, वाक्येषु सकलकाव्य- 
कारणसंपत्समुदय इति । 


इति राजानककुन्तकविरचिते सवक्रोक्तिजीविते 
काव्यालङ्कारे द्वितीय उन्मेषः ॥२॥ 


0०000 


तृतीय उन्मेषः 


एवं पूर्वस्मिन्‌ प्रकरणे वाक्यावयवानाँ यथासंभवं वक्रभावं विचारयन्‌ 
वाचकवक्रताविच्छित्तिप्रकाराणां दिकूप्रदर्शनं विहितवान्‌ । इदानीं वाक्यवक्रता- 
वैचित्र्यासूत्रयितुं वाच्यस्य वर्णनीयतया प्रस्तावाधिकृतस्य वस्तुनो वक्रतास्वरूपं 
निरूपयति, पदार्थावबोधपूर्वकत्वाद्‌ वाक्यार्थावसितेः- 


उदारस्वपरिस्पन्दसुन्दरत्वेन वर्णनम्‌ । 

वस्तुनो वक्रशब्दैकगोचरत्वेन वक्रता ।।१।। 

वस्तुनो वर्णनीयतया प्रस्तावितस्य पदार्थस्य यदेवंविधत्वेन वर्णनं सा 
तस्य वक्रता वक्रत्वविच्छित्तिः । किंविधत्वेनेत्याह-उदारस्वपरिस्पन्दसुन्दरत्वेन। 
उदार: सोत्कर्षः सर्वातिशायी यः स्वपरिस्पन्दः स्वभावमहिमा तस्य सुन्दरत्वं 
सौकुमार्यातिशयः, तेन, अत्यन्तरमणीयस्वाभाविकधर्मयुक्तत्वेन, वर्णनं प्रति-पादनम्‌। 
कथम्‌-वक्रशब्दैकगोचरत्वेन । वक्रो योऽसौ नानाविधवक्रताविशिष्टः शब्द: कश्चिदेव 
वाचकविशेषो विवक्षितार्थसमर्पणसमर्थ:, तस्यैकस्य केवलस्य गोचरत्वेन प्रतिपाद्यतया 
विषयत्वेन । वाच्यत्वेनेति नोक्तम्‌, व्यङ्गयत्वेनापि प्रतिपादनसंभवात्‌ । तदिदमुक्तं 
भवति-यदेवंविधे भावस्वभावसौकुमार्यवर्णनप्रस्तावे भूयसां न वाच्यालङ्काराणा- 
मुपमादीनामुपयोगयोग्यता संभवति, स्वभाव-सौकुमार्यातिशयम्लानताप्रसङ्गात्‌ । 

ननु च सैषा सहदयाह्णादकारिणी स्वभावोक्तिरलङ्कारतया समाम्नाता, 
तस्मात्‌ किं तद्दूषणदुर्व्यसनप्रयासेन? यतस्तेषां सामान्यवस्तुधर्ममात्रमलङ्कारयम्‌, 
सातिशयस्वभावसौन्दर्यपरिपोषणमलङ्कारः प्रतिभासते । तेन स्वभावोक्तेरलङ्कारत्वमेवं 
युक्तियुक्तमिति ये मन्यन्ते तान्‌ प्रति समाधीयते यदेतन्नातिचतुरस्रम्‌ । यस्मादगतिक- 
गतिन्यायेन काव्यकरणं न यथाकथंचिदनुष्ठेयतामर्हति, तद्विदाह्णादकारिकाव्य- , 
लक्षणप्रस्तावात्‌ । किञ्च-अनुत्कृष्टधर्मयुक्तस्य वर्णनीयस्यालङ्करणमप्यसमुचितभित्ति- 
भागोल्लिखितालेख्यवन्न शोभातिशयकारितामावहति । यस्मादत्यन्तरमणीय- 
स्वाभाविकधर्मयुक्तं वर्णनीयवस्तु परिग्रहणीयम्‌ । तथाविधस्य तस्य यथायोग- 
मौचित्यानुसारेण रूपकाद्यलङ्कारयोजनया भवितव्यम्‌ । एतावाँस्तु विशेषो यत्‌ 
स्वाभाविकसौन्दर्यप्राधान्येन विवक्षितस्य न भूयसा रूपकाद्यलङ्कार उपकाराय 
कल्पते, वस्तुस्वभावसौकुमार्यस्य रसादिपरिपोषणस्य वा समाच्छादनप्रसङ्गात्‌ । 
तथा चैतस्मिन्‌ विषये सर्वाकारमलङ्कार्य विलासवतीव स्नानसमय-विरहव्रतपरिग्रह- 

सुरतावसानादौ नात्यन्तमलङ्करणसहतां प्रतिपद्यते, स्वाभाविकसौकुमार्यस्यैव रसिक- 
हृदयाह्वादकारित्वात्‌ । यथा-(कु.सं. ७.१३) 
तां प्राङ्मुखीं तत्र निवेश्य तन्वीं क्षणं व्यलम्बन्त पुरोनिषण्णा: । 
भूतार्थशोभाहियमाणनेत्राः प्रसाधने संन्निहतेऽपि नार्यः ।। १।। 
अत्र तथाविधस्वाभाविकसौकुमार्यमनोहरः शोभातिशयः कवेः प्रतिपाद 
यितुमभिप्रेतः । अस्यालङ्कणकलापकलनं सहजच्छायातिरोधानशङ्कास्पदत्वेन 
संभावितम्‌ । यस्मात्‌ स्वाभाविकसौकुमार्यप्राधान्येन वर्ण्यमानस्योदारस्वपरि- 
स्पन्दमहिम्नः सहजच्छायातिरोधानविधायि प्रतीत्यन्तरापेक्षमलङ्करणकल्पनं नोपकारितां 
` प्रतिपद्यते । विशेषस्तु-रसपरिपोषपेशलायाः प्रतीतेर्विभावानुभावव्यभिचार्यौ- 
चित्यव्यतिरेकेण प्रकारान्तरेण प्रतिपत्तिः प्रस्तुतशोभापरिहारकारितामावहति । 
तथा च प्रथमतरतरुणीतारुण्यावतारप्रभृतयः पदार्थाः सुकुमारवसन्तादिसमय- 
समुन्मेषपरिपोषपरिसमाप्तिप्रभृतयश्च स्वप्रतिपादकवाक्यवक्रताव्यतिरेकेण भूयसा 
न कस्यचिदलङ्करणान्तरस्य कविभिरलङ्करणीयतामुपनीयमानाः परिदृश्यन्ते । 
यथा-(इ) 
स्मितं किञ्चिन्मुग्धं, तरलमधुरो दृष्टिविभवः 
परिस्पन्दो वाचामभिनवविलासोक्तिसरसः । 
गतानामारम्भः किसलयितलीलापरिमलः 
स्पृशन्त्यास्तारुण्यं किमिव हि न रम्यं मृगदृशः ।। २।। 
यथा वा-(%) 


अव्युत्पन्नमनोभवा मधुरिमस्पर्शोल्लसन्मानसा 
भिन्नान्तःकरणं दूशौ मुकुलयन्त्याघ्रातभूतोद्भ्रमाः । 
रागेच्छां न समापयन्ति मनसः खेदं विनैवालसा 
वृत्तान्तं न विदन्ति यान्ति च वशं कन्या मनोजन्मनः ।। ३।। 
यथा च-(पृ.२२५) 
दोर्मूलावधि इति ।। ४।। 
यथा वा-(वि.शा.१.१३) 
गर्भग्रन्थिषु वीरुधां सुमनसो, मध्येऽङ्करं पल्लवा, 
वाञ्छामात्रपरिग्रहः पिकवधूकण्ठोदरे पञ्चमः । 
किञ्ज त्रीणि जगन्ति जिष्णु दिवसै ह्ित्रैर्मनोजन्मनो 
देवस्यापि चिरोज्झतं यदि भवेदभ्यासवश्यं धनुः ।। ५।। 
यथा वा-(पृ.२०६) 
हंसानां निनदेषु इति ।। ६।। 

यथा च-(ध्व.पृ.११३) 

सज्जेइ सुरहिमासो ण दाव अप्पेइ जुअइअणलक्खसुहे । 

अहिणअसहआरमुहे णवपल्लवपत्तले अणंगस्स सरे ।।७।। 

(सज्जयति सुरभिमासो न तावदर्पयति युवतिजनलक्ष्यसखान्‌ । 

अभिनवसहकारमुखान्‌ नवपल्लवपत्रलाननङ्गस्य शरान्‌ ॥) 

एवंविधविषये स्वाभाविकसौकुमार्यप्राधान्येन वर्ण्यमानस्य वस्तुनस्त- 
दाच्छादनभयादेव न भूयसा तत्कविभिरलङ्करणमुपनिबध्यते । यदि वा कदाचिदु- 
पनिबध्यते तत्तदेव स्वाभाविकं सौकुमार्यं सुतरां समुन्मीलयितुम्‌, न पुनरलङ्कार- 
वैचित्र्योपपत्तये । यथा-(%) 

धौताञ्जने च नयने, स्फटिकाच्छकान्ति- 

रगण्डस्थली, विगतकृत्रिमरागमोष्ठम्‌ । 

अङ्गानि दन्तिशिशुदन्तविनिर्मलानि 

किं यन्न सुन्दरमभूत्‌ तरुणीजनस्य ।।८।। 

अत्र 'दन्तिशिशुदन्तविनिर्मलानि’ इत्युपमया स्वाभाविकमेव सौन्दर्य- 
मुन्मीलितम्‌ । यथा वा-(पृ.२०६) 

अकठोरवारणवधूदन्ताङ्कुरस्पर्धिनः इति ।।९।। 

एतदेवातीव युक्तियुक्तम्‌ । यस्मान्महाकवीनां परस्तुतौचित्यानुरोधेन कदाचित्‌ 
स्वाभाविकमेव सौन्दर्यमैकराज्येन विजृम्भयितुमभिप्रेतं भवति, कदाचिद्‌ 
विविधरचनावैचित्र्युक्तमिति । अत्र पूर्वस्मिन्‌ पक्षे, रूपकादेरलङ्कणकलापस्य 
नात्यादूतत्वम्‌ । अपरस्मिन्‌ पुनः, स एव सुतरां समुज्जृम्भते । तस्मादनेन न्यायेन 
सर्वातिशायिनः स्वाभाविकसौन्दर्यलक्षणस्य पदार्थपरिस्पन्दस्यालङ्कार्य-त्वमेव 
युक्तियुक्ततामालम्बते । न पुनरलङ्करणत्वम्‌ । सातिशयत्वशून्यधर्मयुक्तस्य वस्तुनो 
विभूषितस्यापि पिशाचादेरिव तद्विदाह्णादकारित्वविरहादनुपादेयत्वमेवेत्य- 
लमतिप्रसङ्गेन । यदि वा प्रस्तुतौचित्यमाहात्त्यान्मुख्यतया भावस्वभावः सातिशयत्वेन 
वर्ण्यमानः स्वमहिम्ना भूषणान्तरासहिष्णुः स्वयमेव शोभातिशयशालित्वाद- 
लङ्कार्योऽप्यलङ्करणमित्यभिधीयते तदयमास्माकीन एव पक्षः । तदतिरिक्तवृत्तेर- 
लङ्कारान्तरस्य तिरस्कारतात्पर्येणाभिधानान्नात्र वयं विवदामहे । 
एवमेषैव वर्ण्यमानस्य वस्तुनो वक्रतेति, उतान्या काचिदस्तीत्याह- 

अपरा सहजाहार्य- कविकौशलशालिनी । 

निर्मितिर्नूतनोल्लेख- लोकातिक्रान्तगोचरा ।। २।। 

अपरा द्वितीया वर्ण्यमानवृत्तेः पदार्थस्य निर्मितिः सृष्टि: । वक्रतेति 
संबन्धः । कीदृशी-सहजाहार्यकविकौशलशालिनी । सहजं स्वाभाविकमाहार्य 


२६४ वक्रोक्तिजीवितम्‌ 


शिक्षाभ्याससमुल्लासितं च शक्तिव्युत्पत्तिपरिपाकप्रौढं यत्‌ कविकौशलं निर्मातृनैपुण्यं 
तेन शालते श्लाघ्यते या सा तथोक्ता । अन्यच्च कीदृशी-नूतनोल्लेखलोकाति- 
क्रान्तगोचरा । नूतनस्तत्प्रथमों योऽसावुल्लिख्यत इत्युल्लेखस्तत्कालसमुल्लिख्य- 
मानातिशयः, तेन लोकातिक्रान्तः प्रसिद्धव्यापारातीतः कोऽपि सर्वातिशायी 
गोचरो विषयो यस्या: सा तथोक्तेति विग्रहः । निर्मितिस्तेन रूपेण विहितिरित्यर्थः। 
तदिदमत्र तात्पर्यम्‌-यन्न वर्ण्यमानस्वरूपाः पदार्थाः कविभिरभूताः सन्तः क्रियन्ते, 
केवलं सत्तामात्रेणैव परिस्फुरतां तेषां तथाविधः कोऽप्यतिशयः पुनराधीयते, येन 
कामपि सहृदयहृदयहारिणीं रमणीयतामधिरोप्यन्ते | तदिदमुक्तम्‌-(पृ.२८६) 

लीनं वस्तुनि इत्यादि ।। १०।। 

तदेवं सत्तामात्रेणैव परिस्फुरतः पदार्थस्य कोऽप्यलौकिकः शोभातिशय- 
विधायी विच्छित्तिविशेषोऽभिधीयते, येन नूतनच्छायामनो हारिणा वास्तवस्थिति- 
तिरोधानप्रवणेन निजावभासोद्‌भासिततत्स्वरूपेण तत्कालोल्लिखित इव 
वर्णनीयपदार्थपरिस्पन्दमहिमा प्रतिभासते, येन विधातृव्यपदेशपात्रतां प्रतिपद्यन्ते 
कवयः । तदिदमुक्तम्‌ -(ध्व. पृ.२५४) 

अपारे काव्यसंसारे कविरेव प्रजापतिः । 

यथास्मै रोचते विश्वं तथेदं परिवर्तते ।। १ १।। 

सैषा सहजाहार्यभेदभिन्ना वर्णनीयस्य वस्तुनो द्विप्रकारा वक्रता । तदेवमाहार्या 
येयं सा प्रस्तुतविच्छित्तिविधाप्यलङ्कारव्यतिरेकेण नान्या काचिदुप-पद्यते । तस्माद्‌, 
बहुविधतत्प्रकारप्रभेदद्वारेणात्यन्तविततव्यवहाराः पदार्थाः परिदृश्यन्ते । यथा- 
(विक्रमो. १.१०) 

अस्याः सर्गविधौ प्रजापतिरभूच्चन्द्रो नु कान्तद्युतिः 

शृङ्गारैकरसः स्वयं नु मदनो मासो नु पुष्पाकरः । 

वेदाभ्यासजडः कथं नु विषयव्यावृत्तकौतूहलो 

निर्मातुं प्रभवेन्मनोहरमिदं रूपं पुराणो मुनिः ।। १२।। 

अत्र कान्तायाः किमपि कान्तिमत््वमसमविलाससंपदां पदं च रस- 
वत्त्वमसामान्यसौष्ठवं च सौकुमार्यं प्रतिपादयितुं प्रत्येकं तत्परिस्पन्द- 
प्राधान्यसमुचितसंभावनानुमानमाहात्म्यात्‌ पृथक्‌ पृथगपूर्वमेव निर्माणमुत्रेक्षि- 
तम्‌ । तथा च कारणत्रितयस्याप्येतस्य सर्वेषां विशेषणानां स्वयम्‌ इति 
संबध्यमानमेतदेव सुतरां समुद्दीपयति । यः किल स्वयमेव कान्तद्युतिस्तस्य 
सौजन्यसमुचितादरोचकित्वात्‌ कान्तिमत्कार्यकरणकौशलमेवोपपन्नम्‌ । यश्च स्वमेव 
श्ङ्गारैकरसस्तस्य रसिकत्वादेव रसवद्वस्तुविधानवैदग्ध्यमौचित्यं भजते। यश्च 
स्वयमेव पुष्पाकरस्तस्याभिजात्यादेव तथाविधः सुकुमार एव सर्गः समुचितः । 


तृतीय उन्मेष: २६५ 


तथा चोत्तरार्धे व्यतिरेकमुखेन त्रयस्याप्येतस्य कान्तिमत्त्वादेर्विशेषणैरन्य- 
थानुपपत्तिरुपपादिता । यस्माद्‌ वेदाभ्यासजडत्वात्‌ कान्तिमद्‌-वस्तुविधानानभिज्ञत्वम्‌, 
विषय-व्यावृत्तकौतुकत्वाद्‌ रसवत्पदार्थे विहितवैमुख्यम्‌ पुराणत्वात्‌ सौकुमार्य- 
सरसभावविरचनवैरस्यं प्रजापतेः प्रतीयते । तदेवमुत््रक्षा-लक्षणोऽयमलङ्कारः 
कविना वर्णनीयस्य वस्तुनः कमप्यलौकिकोल्लेखविलक्षणमतिशयमाधातुं निबद्धः। 
स च स्वभावसौन्दर्यमहिम्ना स्वयमेव तत्सहायसम्पदा सह महार्घमहनीयतामीहमानः 
सन्देहसंसर्गमङ्गीकरोतीति तेनोपबृंहितः । तस्माल्लोकोत्तरनिर्मातृनिमित्तत्वं नाम 
नूतनः कोऽप्यतिशयः पदार्थस्य वर्ण्यमानवृत्तेर्नायिकास्वरूपसौन्दर्यलक्षणस्यात्र 
निर्मितः कविना, येन तदेव तत्प्रथममुत्पादितमिव प्रतिभाति । 

यत्राप्युत्पाद्यं वस्तु प्रबन्धार्थवदपूर्वतया वाक्यार्थस्तत्कालमुल्लिख्यते 
कविभिः, तस्मिन्‌ स्वसत्तासमन्वयेन स्वयमेव परिस्फुरतां पदार्थानां तथाविध- 
परस्परान्वयलक्षणसंबन्धोपनिबन्धनं नाम नवीनमतिशयमात्रमेव निर्मितिविषयतां 
नीयते, न पुनः स्वरूपम्‌ । यथा-() 

कस्त्वं भो दिवि मालिकोऽहमिह किं पुष्पार्थमभ्यागतः 

किं तेनास्तु महान्‌ क्रयो यदि महच्चित्रं तदाकर्ण्यताम्‌ । 

संग्रामेष्वलभाभिधाननृपतौ दिव्याङ्गनाभिः. स्रजः 

प्रोज्झन्तीभिरविद्यमानकुसुमं यस्मात्‌ कृतं नन्दनम्‌ ।।१३।। 

तदेवंविधे विषये वर्णनीयवस्तुविशिष्टातिशयविधायी विभूषणविन्यासो 
विधेयतां प्रतिपद्यते । तथा च-प्रकृतमिदमुदाहरणमलङ्करणकल्पनं विना सम्यङ्‌ 
न कथञ्चिदपि वाक्यार्थसङ्गतिं भजते । यस्मात्‌ प्रत्यक्षादिप्रमाणोपपत्तिनिश्चियाभावात्‌ 
स्वाभाविकं वस्तु धर्मितया व्यवस्थापनां न सहते, तस्माद्‌ विदग्धकविप्रति- 
भोल्लिखितालङ्करणगोचरत्वेनेव सहदयहदयाह्णादमादधाति । तथा च, दुःसहस- 
मरसमयसमुचितशौर्यातिशयश्लाघया प्रस्तुतनरनाथविषये वल्लभलाभरभ- 
सोल्लसितसुरसुन्दरीसमूहसंगृह्यममाणमन्दारादिकुसुमदामसहस्रसंभावनानुमाना- 
्नन्दनोद्यानपादपप्रसूनसमृद्धिप्रध्वंसभावसिद्धिः समुत्रेक्षिता । यस्मादुत्रेक्षाविषयं 
वस्तु कवयस्तदिवेति तदेवेति वा द्विविधमुपनिबध्नन्तीत्येतत्तल्लक्षणावसर एव 
विचारयिष्यामः । तदेवमियमुत्रेक्षा पूर्वार्धविहिता प्रस्तुतप्रशंसोपनिबन्धबन्धुरा 
प्रकृतपार्थिवप्रतापातिशयपरिपोषप्रवणतया सुतरां समुद्भासमाना तदूविदावर्जनं 
जनयति । सातिशयत्वम्‌ - 

उत्प्रेक्षातिशयान्विता ।। १४।।(भामहा. २.९१) 
इत्यस्याः, स्वलक्षणानुप्रवेश इति । अतिशयोक्तेश्च 

कोऽलङ्कारोऽनया विना ।। १५।।(भामहा. २.८५) 


२६६ वक्रोक्तिजीवितम्‌ 


इति सकलालङ्करणानुग्राहकत्वम्‌ । तस्मात्‌ पृथगतिशयोक्तिरेवेयं 
मुख्यतयेत्युच्यमानेऽपि न किञ्चिदतिरिच्यते । कविप्रतिभोत्परेक्षितत्वेन चात्यन्त- 
मसंभाव्यमप्युपनिबध्यमानमनयैव युक्त्या समञ्जसतां गाहते । न पुनः स्वातन्त्र्येण। 
यद्वा कारणतो लोकातिक्रान्तगोचरत्वेन वचसः सैवेयमित्यस्तु, तथापि प्रस्तुताति- 
शयविधानव्यतिरेकेण न किञ्चिदपूर्वमत्रास्ति । 

तदेवमभिधानस्य पूर्वमभिधेयस्य चेह वक्रतामभिधायेदानीं वाक्यस्य 
वक्रत्वमभिधातुमुपक्रमते- 


मार्गस्थ- वक्रशब्दार्थ- गुणाऽ लङ्कार - सम्पदः । 
अन्यद्‌ वाक्यस्य वक्रत्वं तथाभिहितिजीवितम्‌ ।।३।। 


मनोज्ञफलकोल्लेखवर्णच्छायाश्रियः पृथक्‌ । 

चित्रस्येव मनोहारि कर्त्तः किमपि कौशलम्‌ ।।४।। 

अन्यद्‌ वाक्यस्य वक्रत्वम्‌-वाक्यस्य परस्परान्वितवृत्तेःपदसमुदयस्यान्य- 
दपूर्व व्यतिरिक्तमेव वक्रत्वं वक्रभावो । भवतीति संबन्धः, क्रियान्तराभावात्‌। 
कुत:-मार्गस्थवक्रशब्दार्थगुणालङ्कारसंपदः । मार्गाः सुकुमारादयस्तत्रस्थाः केचिदेव 
वक्राः प्रसिद्धव्यवहारव्यतिरेकिणो ये शब्दार्थगुणालङ्कारास्तेषां संपत्‌ काप्युपशोभा 
तस्याः । पृथग्भूतं किमपि वक्रत्वान्तरमेव । कीदृशम्‌-तथाभिहितिजीवितम्‌ । तथा 
तेन प्रकारेण केनाप्यव्यपदेश्येन याभिहितिः काप्यपूर्वैवाभिधा सैव जीवितं सर्वस्वं 
यस्य तत्तथोक्तम्‌ । किंस्वरूपमित्याह-कर्तुः किमपि कौशलम्‌। कतुँर्विधातुः 
किमप्यलौकिकं यत्‌ कौशलं नैपुणं तदेव वाक्यस्य वक्रत्व-मित्यर्थः । कथंचिद्‌ 
चित्रस्येव, आलेख्यस्य यथा मनोहारि हृदयरञ्जकं प्रकृतोपकरणव्यतिरेकि कर्तुरेव 
कौशलं किमपि पृथग्भूतं व्यतिरिक्तम्‌ । कुत इत्याह-मनोज्ञफलकोल्लेख- 
वर्णच्छायाश्रियः । मनोज्ञाः काश्चिदेव हृदयहारिण्यो याः फलकोल्लेख- 
वर्णच्छायास्तासां श्रीरुपशोभा तस्याः पृथग्रूपं किमपि तत्त्वान्तरमेवेत्यर्थः । 
फलकमालेख्याधारभूता भित्तिः, उल्लेखञ्चित्सूत्रप्रमाणोपपन्नं रेखाविन्यसनमात्रम्‌, 
वर्णा रञ्जकद्रव्यविशेषाः, छाया कान्तिः । तदिदमत्र तात्पर्यम्‌-यथा चित्रस्य 
किमपि फलकाद्चुपकरणकलापव्यतिरेकि सकलप्रकृत-पदार्थजीवितायमानं 
चित्रकरकौशलं पृथक्त्वेन मुख्यतयोद्भासते, तथैव वाक्यस्य मार्गादिप्रकृतपदार्थ- 
सार्थव्यतिरेकि कविकौशललक्षणं किमपि सहृदयसंवेद्यं सकलप्रस्तुतपदार्थस्फुरितभूतं 
वक्रत्वमुज्जुम्भते । 

तथा च, भावस्वभावसौकुमार्यवर्णने भ्रृङ्गारादिरसस्वरूपसमुन्मीलने वा 
विविधविभूषणविन्यासविच्छित्तिविरचने च यः परः परिपोषातिशयस्त- 

द्विदाह्वादकारिताया: कारणम्‌ । पदवाक्यैकदेशवृत्तिर्वा य: कञ्चिद्‌ वक्रता-प्रकारस्तस्य 
कविकौशलमेव निबन्धनतया व्यवतिष्ठते । यस्मादाकल्पानामेव तावन्मात्रस्वरूप- 
नियतनिष्ठतया व्यवस्थितानां स्वभावालङ्करणवक्रताप्रकाराणाँ नवनवोल्लेखविलक्षणं 
चेतनचमत्कारकारि किमपि स्वरूपान्तरमेतस्मादेव समुज्जृम्भते । येनेदमभिधीयते- 
(गउ.व.८७) 

आसंसारं कइपुंगवेहि पडिदिअहगहिअसारो वि । 

अज्जवि अभिण्णमुद्दो व्व जअइ वाआं परिप्फंदो ।। १६।। 

(आसंसारं कविपुङ्गवैः प्रतिदिवसगृहीतसारोऽपि । 

अद्याप्यभिन्नमुद्र इव जयति वाचां परिस्पन्दः ॥) 

अत्र सर्गारम्भात्‌ प्रभृति कविप्रधानैः प्रातिस्विकप्रतिभापरिस्पन्द-माहात्म्यात्‌ 
प्रतिदिवसगृहीतसर्वस्वोऽप्यद्यापि नवनवप्रतिभासानन्त्य-विजृम्भणादनुद्घाटितप्राय 
इव. यो वाक्यपरिस्पन्द: .स जयति सर्वोत्कर्षेण वर्तते इत्येवमस्मिन्‌ सुसङ्गतेऽपि 
वाक्याथें कविकौशलस्य विलसितं किमप्यलौकिकमेव परिस्फुरति । यस्मात्‌ 
स्वाभिमानध्वनिप्राधान्येन तेनैतदभिहितं यथा-आसंसारं कविपुङ्गवैः प्रतिदिवसं- 
गृहीतसारोऽप्यद्याप्यभिन्नमुद्र इवायम्‌। एवमपरिज्ञाततत्त्वतया न केनचित्‌ किमप्येतस्माद्‌ 
गृहीतमिति मत्प्रतिभोद्घाटित-परमार्थस्येदानीमेव मुद्राबन्धोद्भेदो भविष्यतीति 
लोकोत्तरस्वपरिस्पन्द-साफल्यापत्तेर्वाक्यपरिस्पन्दो जयतीति संबन्धः। 

यद्यपि रसस्वभावालङ्काराणां सर्वेषां कविकौशलमेव जीवितम्‌, 
तथाप्यलङ्कारस्य विशेषतस्तदनुग्रहं विना वर्णनाविषयवस्तुनो भूषणाभिधायि- 
त्वेनाभिमतस्य स्वरूपमात्रेण परिस्फुरतो यथार्थत्वेन निबध्यमानस्य तद्‌- 
विदाह्णादविधानाऽनुपपततेर्मनाङ्मात्रमपि न वैचित्रमुत्ेक्षामहे, प्रचुरप्रवाहपति- 
तेतरपदार्थसामान्येन प्रतिभासनात्‌ । यथा- 

दूर्वाकाण्डमिव श्यामा तन्वी श्यामालता यथा ।। १७।। 

इत्यत्र नूतनोल्लेखमनोहारिणः पुनरेतस्य लोकोत्तरविन्यसनविच्छित्ति- 
विशेषितशोभातिशयस्य किमपि तद्विदाह्णादकारित्वमुदिभिद्यते । यथा- 

अस्याः सर्गविधौ इति ।। १८।। (पृ.२६४) 
यथा- (पृ.२१६) 

कि तारुण्यतरोः इति ।। १९।। 

तदेवं पृथग्भावेनापि भवतोऽस्य कविकौशलायत्तवृत्तित्वलक्षणवाक्य- 
वक्रतान्तर्भाव एव युक्तियुक्ततामवगाहते । तदिदमुक्तम्‌ (अस्माभि १.२० 'वाक्यस्य 
वक्रेति’ कारिकया) 

स्वभावोदाहरणं यथा-(ध्व.पृू.८ १,२५९) 


तेषां गोपवधूविलाससुहृदां राधारहःसाक्षिणां 

क्षेम भद्र! कलिन्दशैलतनयातीरे लतावेश्मनाम्‌ । 

विच्छिन्ने स्मरतल्पकल्पनमृदुच्छेदोपयोगेऽ धुना 

ते जाने जरठीभवन्ति विगलन्नीलत्विषः पल्लवाः ।। २०।। 

अत्र यद्यपि सहृदयसंवेद्यं वस्तुसंभवि स्वभावमात्रमेव वर्णितम्‌, 
तथाप्यनुत्तानतया व्यवस्थितस्यास्य विरलविदग्धहृदयैकगोचरं किमपि नूतनोल्लेख- 
मनोहारि पदार्थान्तलीनवृत्ति सूक्ष्मसुभगं तादृक्‌ स्वरूपमुन्मीलितं येन वाक्यवक्रतात्मनः 
कविकौशलस्य काचिदेव काष्ठाधिरूढिरुपपद्चते । यस्मात्‌ तद्व्यतिरिक्तवृत्तिरर्थातिशयो 
न कश्चिल्लभ्यते । 
रसोदाहरणं यथा- 

लोको यादूशमाह साहसधनं तं क्षत्रियापुत्रक 

स्यात्‌ सत्येन स तादृगेव, न भवेद्‌ वार्त्ता विसंवादिनी । 

एकां कामपि कालविप्रुषममी शौरयोष्मकण्ड्व्यय- 

व्यग्राः स्युश्चिरविस्मृतामरचमूडिम्भाहवा बाहवः ।।२९।। 

अत्रोत्साहाभिधानः स्थायिभावः समुचितालम्बनविभावलक्षणविषय- 
सौन्दर्यातिशयश्लाघाश्रद्धालुतया विजिगीषोर्वैदग्ध्यभङ्गीभणितिवैचित्र्येण परां 
परिपोषपदवीमधिरोपितः सन्‌ रसतामानीयमानः किमपि वाक्यवक्रभावस्वभावं 
कविकौशलमावेदयति । अन्येषां पूर्वप्रकरणोदाहरणानां प्रत्येकं तथाभिहिति- 
जीवितलक्षणं वक्रत्वं स्वयमेव सहदयैर्विचारणीयम्‌ । 

वक्रताया: प्रकाराणामौचित्यगुणशालिनाम्‌ । 

एतदुत्तेजनायालं स्वस्पन्दमहतामापि ।। २ २।। 

रसस्वभावालङ्ारा आसंसारमापि स्थिताः । 

अनेन नवतां यान्ति तदूविदाह्णाददायिनीम्‌ ।। २३।। 

इत्यन्तरश्लोकौ । 

एवमभिधानाभिधेयाभिधालक्षणस्य काव्योपयोगिनस्त्रितयस्य स्वरूप- 
मुल्लिख्य वर्णनीयस्य वस्तुनो विषयविभागं विदधाति- 

भावानामपरिम्लान- स्वभावौचित्य- सुन्दरम्‌ । 

चेतनानां जडानां च स्वरूपं द्विविधं स्मृतम्‌ ।।५।। 

भावानां वर्ण्यमानवृत्तीनां स्वरूपं परिस्पन्दः । कीदृशम्‌-द्विविधम्‌ । द्वे 
विधे प्रकाशै यस्य तत्तथोक्तम्‌ । स्मृतं सूरिभिराम्नातम्‌ । केषां भावानाम्‌-चेतनानां 
जडानां च । चेतनानां संविद्वतां प्राणिनामिति यावत्‌; जडानां तद्व्यतिरेकिणां 

चैतन्यशून्यानाम्‌ । एतदेव च धर्मिद्रेविध्यं धर्मद्वैविध्यस्य निबन्धनम्‌ । कीदृक्स्वरूपम्‌- 
अपरिम्लानस्वभावौचित्यसुन्दरम्‌ । अपरिम्लान: प्रत्यग्रपरिपोषपेशलो यः स्वभाव: 
पारमार्थिको धर्मस्तस्य यदोचित्यमुचितभाव: प्रस्तावोपयोग्यदोषदुष्टत्वं तेन सुन्दरं 
सुकुमारं तद्विदाह्वादकमित्यर्थ: । 
एतदेव द्वैविध्यं विभज्य विचारयति- 

तत्र पूर्व प्रकाराभ्यां द्वाभ्यामेव विभिद्यते । 

तत्र द्वयो: स्वरूपयोर्मध्यात्‌ पूर्व यत्‌ प्रथमं चेतनपदार्थसंबन्धि तद्‌ 
द्वाभ्यामेव राश्यन्तराभावात्‌ प्रकाराभ्यां विभिद्यते भेदमासादयति, द्विविधमेव 
संपद्यते । कस्मात्‌-सुरादिसिंहप्रभृतिप्राधान्येतरयोगतः । सुरादयः त्रिदशप्रभृतयो 
ये चेतना: सुरासुरसिद्धविद्याधरगन्धर्वनरप्रभूतय:, ये चान्ये सिंहप्रभृतय: 
केसरिप्रमुखास्तेषां यत्‌ प्राधान्यं मुख्यत्वमितरदप्राधान्यं च ताभ्यां यथासंख्येन 
प्रत्येकं यो योग: संबन्धस्तस्मात्‌ कारणात्‌ । 

तदेवं सुरादीनां मुख्यचेतनानां स्वरूपमेकं कवीनां वर्णनास्पदम्‌ । 
सिंहादीनाममुख्यचेतनानां पशुमृगपक्षिसरीसृपाणां स्वरूपं द्वितीयमित्येतदेव 
विशेषेणोन्मीलयति- 


मुख्यमक्लिष्टरत्यादिपरिपोषमनोहरम्‌ 

स्वजात्युचितहेवाकसमुल्लेखोज्ज्वलं परम्‌ ।।७।। 

मुख्यं यत्‌ प्रधानं चेतनसुरासुरादिसंबन्धि स्वरूपं तदेवम्विधं सत्‌ कवीनां 
वर्णनास्पदं भवति स्वव्यापारगोचरतां प्रतिपद्यते । कीदृशम्‌-अक्लिष्टरत्यादि- 
परिपोषमनोहरम्‌ । अक्लिष्टः कदर्थनाविरहितः प्रत्यग्रतामनोहरो यो रत्यादिः 
स्थायिभावस्तस्य परिपोषः शृङ्गारप्रभृतिरसत्वापादनम्‌, “स्थाय्येव तु रसो भवेदि'ति 
न्यायात्‌ । तेन मनोहरं हृदयहारि । अत्रोदाहरणानि विप्रलम्भशृङ्गारे चतुर्थेऽङ्के 
विक्रमोर्वश्यामुन्मत्तस्य पुरूरवसः प्रलपितानि । यथा-(विक्रमो.४.९) 

तिष्ठेत्‌ कोपवशात्‌ प्रभावपिहिता, दीर्घ न सा कुप्यति, 

स्वर्गायोत्पतिता भवेन्मयि पुनर्भावार्द्रमस्या मनः । 

तां हर्तु विबुधद्विषोऽपि न च मे शक्ताः पुरोवर्तिनीं, 

सा चात्यन्तमगोचरं नयनयोयतिति कोऽयं विधिः ।। २४।। 

अत्र राज्ञो वल्लभाविरहवैधुर्यदशाऽऽवेशविवशवृत्तेस्तदसंप्राप्तिनिमित्तमन- 
धिगच्छत: प्रथमतरमेव स्वाभाविकसौकुमार्यसंभाव्यमानम्‌ अनन्तरोचितविचारा- 
पसार्यमाणोपपत्ति किमपि तात्कालिकविकल्पोल्लिख्यमानमनवलोकनकारण- 
मुत्रेक्षमाणस्य तदासादनसमन्वयासंभवात्नैराश्यनिश्चयविमूढमानसतया रसः परां 

परिपोषपदवीमधिरोपित: । 
तथा चैतदेव वाक्यान्तरैरुद्दीपितं यथा-(विक्रमो.४. १६) 

पद्भ्यां स्पृशेद्‌ वसुमर्ती यदि सा सुगात्री 

मेघाभिवृष्टसिकतासु वनस्थलीषु । 

पश्चान्नता गुरुनितम्बतया ततोऽस्या 

दूश्येत चारुपदपङ्क्तिरलक्तकाङ्का ।। २५।। 

अत्र पद्भ्यां वसुमतीं कदाचित्‌ स्पृशेदित्याशंसया तत्प्राप्तिः संभाव्येत। 
यस्माज्जलधरसलिलसेकसुकुमारसिकतासु वनस्थलीषु गुरुनितम्बतया तस्याः 
पश्चान्नतत्वेन नितरां मुद्रितसंस्थाना रागोपरक्ततया रमणीयवृत्तिश्नरणविन्यासपरम्परा 
दृश्येत, तस्मात्नैराश्यनिश्चितिरेव सुतरां समुज्जूम्भिता, या तदुत्तरवाक्योन्मत्तविल- 
पितानां निमित्ततामभजत्‌ । 

करुणरसोदाहरणानि तापसवत्सराजे द्वितीयेऽङ्के वत्सराजस्य परिदेवि- 
तानि । यथा-(ता.व.२.११) 

धारावेश्म विलोक्य दीनवदनो भ्रान्त्वा च लीलागृहा- 

न्निश्चस्यायतमाशु केसरलतावीथीषु कृत्वा दृशः । 

किं मे पार्श्वमुपैषि पुत्रक कृतैः किं चाटुभिः क्रूरया 

मात्रा त्वं परिवर्जितः सह मया यान्त्यातिदीर्घां भुवम्‌ ।। २६।। 

अत्र रसपरिपोषनिबन्धनं विभावादिसंपत्समुदयः कविना सुतरां समुज्जृम्भितः। 
तथा चास्यैव वाक्यस्यावतारकं विदूषकवाक्यमेवं प्रयुक्तम्‌- 

पमादो एसो क्खु देवीए पुत्तकिदको हरिणपोदो अत्तभवंतं 

अणुसरदि ।। २७।।(ता.व.२.१०-११मध्ये) 

(प्रमादः एष खलु देव्याः पुत्रकृतको हरिणपोतोऽत्रभवन्तमनुसरति ।) 

एतेन करुणरसोद्दीपनविभावता हरिणपोतकधारागृहप्रभृतीनां सुतरां 
समुत्पद्यते । तथा च अयमपरः क्षते क्षारावक्षेपः? रुमण्वद्वचनादनन्तरमेतत्पर- 
त्वेनेव वाक्यान्तरमुपनिबद्धम्‌ । 
यथा-(ता.व.२.१३) 

कर्णान्तस्थितपद्रागकलिकां भूयः समाकर्षता 

चञ्चा दाडिमबीजमित्यभिहता पादेन गण्डस्थली । 

येनासौ तव तस्य नर्मसुहदः खेदान्मुहुः क्रन्दतो 

निःशङ्कं न शुकस्य किं प्रतिवचो देवि! त्वया दीयते ।। २८।। 

अत्र शुकस्यैव॑विधदुरललितयुक्तत्वं वाल्लभ्यप्रतिपादनपरत्वेनोपात्तम्‌। “असौ 
इति कपोलस्थल्याः स्वानुभवस्वदमानसौकुमायोँत्कर्षपरामर्शः । एवंविधोद्दीपन- 

विभावैकजीवितत्वेन करुणरसः काष्ठाधिरूढिरमणीयतामनीयत। 
एवं विप्रलम्भशृङ्गारकरुणयोः सौकुमार्यादुदाहरणप्रदर्शनं विहितम्‌ । 
रसान्तराणामंपि स्वयमेवोत्प्रेक्षणीयम्‌ । 
एवं द्वितीयमप्रधानचेतनसिंहादिसंबन्धि यत्‌ स्वरूपं तदित्थं कवीनां 
वर्णनास्पदं संपद्यते । कीदृशम्‌-स्वजात्युचितहेवाकसमुल्लेखोज्ज्वलम्‌ । स्वा 
प्रत्येकमात्मीया सामान्यलक्षणवस्तुस्वरूपा या जातिस्तस्याः समुचितो यो हेवाकः 
स्वभावानुसारी परिस्पन्दस्तस्य समुल्लेख: सम्यगुल्लेखनं वास्तवेन रूपेणोप- 
निबन्धस्तेनोज्ञ्वलं भ्राजिष्णु, तद्विदाह्णादकारीति यावत्‌ । 
यथा-(ड ) 
कदाचिदेतेन च पारियात्रगुहागृहे मीलितलोचनेन । 
व्यत्यस्तहस्तद्वितयोपविष्टदंष्टराङ्कराञ्चच्चिबुकं प्रसुप्तम्‌ ।।२९।। 
अत्र गिरिगुहागेहान्तरे निद्रामनुभवतः केसरिणः स्वजातिसमुचितं 
स्थानकमुल्लिखितम्‌ । यथा वा-(शाकु.१.७) 
ग्रीवाभङ्गाभिरामं मुहुरनुपतति स्यन्दने दत्तदृष्टिः 
पश्चार्धेन प्रविष्टः शरपतनभयाद्‌ भूयसा पूर्वकायम्‌ । 
दर्भैरर्धावलीढैः श्रमविवृतमुखभ्रशिभिः कीर्णवर्त्मा 
पश्योदग्रे प्लुतत्वाद्‌ वियति बहुतरं स्तोकमुर्व्यां प्रयाति ।। ३०।। 
एतदेव प्रकारान्तरेणोन्मीलयति- 
रसोद्दीपन- सामर्थ्य- विनिबन्धन- बन्धुरम्‌ । 
चेतनानाममुख्यानां जडानां चापि भूयसा ।।८।। 
चेतानानां प्राणिनाममुख्यानामप्रधानभूतानां यत्‌ स्वरूपं तदेवंविधं 
तद्वर्णनीयतां प्रतिपद्यते प्रस्तुताङ्गतयोपयुज्यमानम्‌ । कीदृशम्‌-रसोद्दीपनसामर्थ्य- 
विनिबन्धनबन्धुरम्‌ । रसाः भरङ्गारादयस्तेषामुददीपनमुल्लासनं परिपोषस्तस्मिन्‌ सामर्थ्य 
शक्तिस्तया विनिबन्धनं निवेशस्तेन बन्धुरं हृदयहारि । यथा-(कु.सं.३.३२) 
चूताङ्करास्वादकषायकण्ठः पुंस्कोकिलो यन्मधुरं चुकूज । 
मनस्विनीमानविघातदक्षं तदेव जातं वचनं स्मरस्य ।।३१।। 
जडानां चापि भूयसा-जडानामचेतनानां सलिलतरुकुसुमसमयप्रभृतीना- 
मेवंविधं स्वरूपं रसोददीपनसामर्थ्यविनिबन्धनबन्धुरं वर्णनीयतामवगाहते । यथा- 
(विक्रमो.२.६) 
इदमसुलभवस्तुप्रार्थनादुर्निवारं प्रथममपि मनो मे पञ्चबाणः क्षिणोति । 
किमुत मलयवातोन्मूलितापाण्डुपत्रैरुपवनसहकारैर्दितिष्वङ्करेषु ।। ३ २।। 

यथा वा-(5) 


उद्भेदाभिमुखाङ्कराः कुरबकाः शैवालजालाकुल- 

प्रान्तं भान्ति सरांसि फेनपटलैः सीमन्तिताः सिन्धवः । 

किञ्चास्मिन्‌ समये कृशाङ्गि विलसत्कन्दर्पकोदण्डिक- 

क्रीडाभाञ्ज भवन्ति सन्ततलताकीर्णान्यरण्यान्यपि ।।३३।। 

एवं स्वाभाविकसुन्दरपरिस्पन्दनिबन्धनं पदार्थस्वरूपमभिधाय तदेवोप- 
संहरति- 

शरीरमिदमर्थस्य रामणीयकनिर्भरम्‌ । 

उपादेयतया ज्ञेयं कवीनां वर्णनास्पदम्‌ ।।९।। 

अर्थस्य वर्णनीयस्य वस्तुनः शरीरमिदम्‌ उपादेयतया ज्ञेयं ग्राह्यत्वेन 
बोद्धव्यम्‌ । कीदृशं सत्‌-रामणीयकनिर्भरम्‌, सौन्दर्यपरिपूर्णम्‌, औपहत्यरहितत्वेन 
तद्विदावर्जकमिति यावत्‌ । कवीनामेतदेव यस्माद्‌ वर्णनास्पदमभिधाव्यापारगोचरम्‌। 
एवंविधस्यास्य स्वरूपशोभातिशयभ्राजिष्णोर्विभूषणान्युपशोभान्तरमारभन्ते । 
एतदेव प्रकारान्तरेण विचारयति- 


धर्मादि- साधनोपाय- परिस्पन्द- निबन्धनम्‌ । 

व्यवहारोचितं चान्यल्लभते वर्णनीयताम्‌ ।।१०।। 

व्यवहारोचितं चान्यत्‌ । अपरं पदार्थानां चेतनाचेतनानां स्वरूपमेवंविधं 
वर्णनीयतां लभते कविव्यापारविषयतां प्रतिपद्यते । कीदृशम्‌- व्यवहारोचितम्‌, 
लोकवृत्तयोग्यम्‌ । कीदृशं सत्‌-धर्मादिसाधनोपायपरिस्पन्दनिबन्धनम्‌ । । धमदिश्व- 
तुर्वर्गस्य साधने संपादने उपायभ्ूतो यः परिस्पन्दः स्वविलसितं तदेव निबन्धनं 
यस्य तत्‌ तथोक्तम्‌ । तदिदमुक्तं भवति-यत्‌ काव्ये वर्णर्यमानवृत्तयः प्रधानचेतन- 
प्रभृतयः सर्वे पदार्थाश्चतुर्वर्गसाधनोपायपरिस्पन्दप्राधान्येन वर्णनीयाः, येऽप्यप्रधान- 
चेतनस्वरूपा: पदार्थास्तेपि धर्मर्थाच्युपायभूतस्वविलासप्राधान्येन कवीनां वर्णनीय- 
तामवतरन्ति । तथा च राज्ञां शूद्रकप्रभृतीनां मन्त्रिणां च शुकनासमुख्यानां 
चतुर्वर्ानुष्ठानापदेशपरत्वेनैव चरितानि वर्ण्यन्ते । अप्रधानचेतनानां हस्तिहरिणप्रभृतीनां 
संग्राममृगयाद्यङ्गतया परिस्मन्दसुन्दरं स्वरूपं लक्ष्ये वर्ण्यमानतया परिदृश्यते । 
तस्मादेव च तथाविध-स्वरूपोल्लेखप्राधान्येन काव्यकाव्योपकरणकवीनां 
चित्रचित्रोपकरणचित्रकरैः साम्यं प्रथममेव प्रतिपादितम्‌ । तदेवंविधं स्वभावप्राधान्येन 
रसप्राधान्येन द्विप्रकारं सहजसौकुमार्यसरसं स्वरूपं वर्णनाविषयवस्तुनः शरीरमेवा- 
लड्कार्यतामेवार्हति, न पुनरलङ्करणत्वम्‌ । 

तत्र स्वाभाविकं पदार्थस्वरूपमलङ्करणं यथा न भवति तथा प्रथममेव 

प्रतिपादितम्‌ । इदानीं रसात्मन: प्रधानचेतनपरिस्पन्दवर्ण्यमानवृत्तेरलङ्कारान्त- 
राभिमतामलङ्कारतां निराकरोति- 


अलङ्कारो न रसवत्‌ परस्याप्रतिभासनात्‌ । 

स्वरूपादतिरिक्तस्य शब्दार्थासङ्गतेरपि ।।१९।। 

अलङ्कारो न रसवत्‌ । रसवदिति योऽयमुत्पादितप्रतीतिर्नामालङ्कारस्तस्य 
विभूषणत्वं नोपपद्यते इत्यर्थः । कस्मात्‌ कारणात्‌-स्वरूपादतिरिक्तस्य परस्या- 
प्रतिभासनात्‌ । वर्ण्यमानस्य वस्तुनो यत्‌ स्वरूपमात्मीयः परिस्पन्दस्तस्मादति- 
रिक्तस्याभ्यधिकस्य परस्य अन्यस्य अप्रतिभासनाद्‌ अनवबोधनात्‌ । तदिदमत्र 
तात्पर्यम्‌-यत्‌ सर्वेषामेव सत्कविवाक्यानामिदमलङ्कार्यमिदमलङ्करणम्‌ इत्य- 
पोद्धारविहितो विविक्तभावः सर्वस्य कस्यचित्‌ प्रमातुश्चेतसि परिस्फुरति । 
रसवदलङ्कारवदिति वाक्ये पुनरवहितचेतसोऽपि न किञ्चिदेतदेवं बुध्यामहे । 

तथा च-यदि भृङ्गारादिरेव प्राधान्येन वर्ण्यमानोऽलङ्कार्यः ततस्तदन्येन 
केनचिदलङ्करणेन भवितव्यम्‌ । यदि वा तत्स्वरूपमेव तद्विदाह्णादनिबन्धनत्वाद- 
लङ्करणमित्युच्यते तथापि तद्व्यतिरिक्तमन्यदलङ्कार्यतया प्रकाशनीयम्‌ । तदेवंविधो 
न कश्चिदपि विवेकश्चिरन्तनालङ्काराभिमते रसवदलङ्कारलक्षण-दाहरणमार्गे मनागपि 
विभाव्यते । यथा च-(भामहा.३.६) 

रसवद्‌ दर्शितस्पष्ट शृङ्गारादि ।। ३४।। 

इति रसवल्लक्षणम्‌ । अत्र दर्शिताः स्पृष्टः स्पष्टं वा शृङ्गारादयो यत्रेति 
व्याख्याने काव्यव्यतिरिक्तो न कश्चिदन्यः समासार्थभूतः संलक्ष्यते । योऽसावलङ्कारः 
काव्यमेवेति चेत्‌, तदपि न सुस्पष्टसौष्ठवम्‌ । यस्मात्‌ काव्यैकदेशयोः शब्दार्थयोः 
पृथक्‌ पृथगलङ्काराः सन्तीत्युपक्रम्येदानीं काव्यमेवालङ्करणमित्युपक्रमोप- 
संहारवैषम्यदुष्टत्वमायाति । 

यदि वा दर्शिताः स्पष्टं शृङ्गारादयो येनेति समासः, तथापि वक्तव्यमेव 
कोऽसाविति? प्रतिपादनवैचित्रमेवेति चेत्‌ तदपि न सम्यक्‌ समर्थनारहम्‌ । 
यस्मात्‌ प्रतिपाद्यमानादन्यदेव तदुपशोभानिबन्धनं प्रतिपादनवैचित्र्यम्‌, न पुनः 
प्रतिपाद्यमेव । स्पष्टतया दर्शितं रसानां प्रतिपादनवैचित्र्यं यद्यभिधीयते, तदपि न 
सुप्रतिपादनम्‌ । स्पष्टतया दर्शने शृङ्गारादीनां स्वरूपपरिनिष्पत्तिरेव पर्यवस्यति । 
किञ्च, रसवत: काव्यस्यालङ्कार इति तथाविधस्य सतस्तस्यासाविति न किञ्चिदनेन 
तस्याभिधेयं स्यात्‌ । 

अथवा तेनैवालङ्कारेण रसवत्त्वं तस्याधीयते, तदेवं तर्ह्मसौ न रसवतो- 
ऽलङ्कारः प्रत्युत रसवानलङ्कार इत्यायाति, तन्माहात्म्यात्‌ काव्यमपि रसवत्‌ 
संपद्यते । यदि वा तेनैवाहितरससम्बन्धस्य रसवतः काव्यस्यालङ्कार इति तत्पश्चाद्‌ 

रसवदलङ्कारव्यपदेशमासादयति यथाग्निष्टोमयाज्यस्य पुत्रो भविते-त्युच्यते, तदपि 
न सुप्रतिबद्धसमाधानम्‌ । यस्माद्‌ “अग्निष्टोमयाजि'-शब्द: प्रथमं भूतलक्षणे 
विषयान्तरे निष्प्रतिपक्षतया समासादितप्रसिद्धिः पश्चाद्‌ भविष्यति वाक्यार्थसंबन्ध- 
लक्षणयोग्यतया तमनुभवितुं शक्नोति । न पुनर्रैवं प्रयुज्यते । यस्माद्‌ रसवतः 
काव्यस्यालङ्कार इति तत्संबन्धितयैवास्य स्वरूपलब्धिरेव । तत्संबन्धिनिबन्धनं 
च काव्यस्य रसवत्त्वमित्येवमितरेतराश्रयलक्षणदोषः केनापसार्यते । यदि वा रसो 
विद्यते यस्यासौ तद्वानलङ्कार एवास्तु इत्यभिधीयते तथाप्यलङ्कारः काव्यं वा 
नान्यत्‌ तृतीयं किञ्चिदत्रास्ति । तत्पक्षद्वितयमपि प्रत्युक्तम्‌ । उदाहरणं 
लक्षणैकयोगक्षेमत्वात्‌ पृथङ्‌ न विकल्प्यते । 

मृतेति प्रेत्य सङ्गन्तुं यया मे मरणं स्मृतम्‌ । 

सैवावन्ती मया लब्धा कथमत्रैव जन्मनि ।। ३ ५।।(दण्डीर.२८०) 

अत्र रतिपरिपोषलक्षणवर्णनीयशरीरभूतायाश्षित्तवृत्तेरतिरिक्तमन्यद्‌ विभक्तं 
वस्तु न किञ्चिद्‌ विभाव्यते । तस्मादलङ्कार्यतैव युक्तिमती । यदपि कैश्चित्‌ - 

स्वशब्दस्थायिसञ्चारिविभावाभिनयास्पदम्‌ ।। ३ ६ | ।(उद्धटा. ४.३) 

इत्यनेन पूर्वमेव लक्षणं विशेषितम्‌, तत्र स्वशब्दास्पदत्वं रसानाम- 
परिगतपूर्वमस्माकम्‌ । ततस्त एव रससर्वस्वसमाहितचेतसस्तत्परमार्थविदो विद्वांसः 
परं प्रष्टव्याः-किं स्वशब्दास्पदत्वं रसानामुत रसवत इति । तत्र पूर्वस्मिन्‌ पक्षे- 
रस्यन्त इति रास्ते स्वशब्दास्दास्तेषु तिष्ठन्तः शृङ्गारादिषु वर्तमानाः 
सन्तस्तज्ज्ैरास्वाद्यन्ते । तदिदमुक्तं भवतियत्‌ स्वशब्दैरभिधीयमानाः श्रुतिपथम- 
वतरन्तश्चेतनानां चर्वणचमत्कारं कुर्वन्तीत्यनेन न्यायेन घृतपूरप्रभृतयः पदार्थाः 
स्वशब्दैरभिधीयमानास्तदास्वादसंपदं संपादयन्तीत्येवं सर्वस्य कस्यचिदु- 
पभोगसुखार्थिनस्तैरुदारचरितैरयत्नेनैव तदभिधानमात्रादेव त्रैलोक्यराज्यसंपत्सौख्य- 
समृद्धिः प्रतिपाद्येत इति नमस्तेभ्यः । 

रसवतस्तदास्पदत्वं नोपपद्यते, रसस्यैव स्ववाच्यस्यापि तदास्पदत्वा- 
भावात्‌ । किमुतान्यस्येति । तदलङ्कारत्वं च प्रथममेव प्रतिषिद्धम्‌ । शिष्टं 
स्थाय्यादिलक्षणं पूर्व व्याख्यातमेवेति न पुनः पर्यालोच्यते । 
यदपि, 

रसवद्‌ रससंश्रयात्‌ ।। ३७।।(दण्डी२. २७५मूलपाठः) 

इति कैश्चिल्लक्षणमकारि तदपि न सम्यक्‌ समाधेयतामधितिष्ठति । 
तथा हि-रसः संश्रयो यस्यासौ रससंश्रयः, तस्मात्‌ कारणादयं रसवदलङ्कारः 
संपद्यते | तथापि वक्तव्यमेव-कोऽसौ रसव्यतिरिक्तवृत्तिः अन्यपदार्थ: ? काव्यमेवेति 
चेत्‌ तदपि पूर्वमेव प्रत्युक्तम्‌, तस्य स्वात्मनि क्रियाविरोधा-दलङ्कारत्वानुपपत्तेः । 


तृतीय उन्मेष: २७५ 


अथवा रसस्य संश्रयो रसेन संश्रीयते यस्तस्माद्‌ रससंश्रयादिति । तथापि 
कोऽसाविति व्यतिरिक्तत्वेन वक्तव्यतामेवायाति । उदाहरणजातमप्यस्य लक्षणस्य 
पूर्वेण समानयोगक्षेमप्रायमिति न पृथक्‌ पर्यालोच्यते । 

रसपेशलम्‌ । । ३८।। (कव्यलक्षणादर्शे २.२७५पाठान्तरम्‌) 

इति पाठे न किञ्चिदत्रातिरिच्यते । अथ (वस्तुस्वभावरसादि-) 
प्रतिपादकवाक्योपारूढपदार्थसार्थस्वरूपमलङ्कार्यरसत्वरूपानुप्रवेशेन विगलित- 
त्वपरिस्पन्दानां द्रव्याणाम्‌ इव कथमलङ्करणं भवतीत्येतदपि चिन्त्यमेव। किञ्च 
तथाभ्युपगमेऽपि प्रधानगुणभावविपर्यासः पर्यवस्यतीति न किञ्चिदेतत्‌। 

अत्रैव (दूषणान्तरमु)पक्रमते-शब्दार्थासङ्गतेरपि । शब्दार्थयोर- 
भिधानाभिधेययोरसमन्वयाच्च रसवदलङ्कारोपपत्ति्नास्ति । अत्र च रसो विद्यते 
तिष्ठति यस्येति मतुपप्रत्यये विहिते तस्यालङ्कार इति षष्ठीसमासः क्रियते । 
रसवांश्चासावलङ्कारश्चेति विशेषणसमासो वा । तत्र पूर्वस्मिन्‌ पक्षे रसव्यतिरिक्तमन्यत्‌ 
पदार्थान्तरं विद्यते यस्यासावलङ्कारः । काव्यमेवेति चेत्‌, तत्रापि तद्व्यतिरिक्तः 
कोऽसौ पदार्थो यत्र रसवदलङ्कारव्यपदेशः सावकाशतां प्रतिपद्यते ? विशेषातिरिक्तः 
पदार्थो न कश्चित्‌ परिदृश्यते यस्तद्वानलङ्कार इति व्यवस्थितिमासादयति । 
तदेवमुक्तलक्षणे मार्गे रसवदलङ्कारस्य शब्दार्थसङ्गतिर्न कदाचिदस्ति । 

यदि वा निदर्शनान्तरविषयतया समासद्वितयेऽपि शब्दार्थसङ्गतियोजना 
विधीयते, यथा-(विक्रमो.४.६७) 


तन्वी मेघजलाद्रंपल्लवतया धौताधरेवाश्रुभिः 
शून्येवाभरणैः स्वकालविरहाद्‌ विश्रान्तपुष्पोद्गमा । 
चिन्तामौनमिवास्थिता मधुकृतां शब्दैर्विना लक्ष्यते 
चण्डी मामवधूय पादपतितं जातानुतापेव सा ।।३९।। 


यथा वा-(विक्रमो.४.५२) 

तरङ्गभ्रूभङ्गा (क्षुभित) विहगश्रेणिरशना 

विकर्षन्ती फेनं वसनमिव संरम्भशिथिलम्‌ । 

यथाविद्धं याति स्खलितमभिसंधाय बहुशो 

नदीभावेनेयं ध्रुवमसहना सा परिणता ।।४०।। 

अत्र रसवत्त्वमलङ्कारश्च प्रकटं प्रतिभासेते । तस्मान्न कथञ्चिदपि तद्विविकस्य 
दुरवधानता । तेन रसवतोऽलङ्कार इति षष्ठीसमासपक्षे शब्दार्थयोर्न किञ्चिदसङ्गतत्वम्‌, 
रसपरिपोषपरत्वादलङ्कारस्य तन्निबन्धनमेव रसवत्त्वम्‌ । रसवांश्चासावलङ्कारश्चैति 
विशेषणसमासपक्षे न किञ्चिदसङ्गतत्वम्‌ । तथा चैतयोरुदाहरणयोर्लतायाः 
सरितश्रोद्दीपनविभावत्वेन वल्लभाभावितान्तःकरणतया नायकस्य तन्मयत्वेन 


२७६ वक्रोक्तिजीवितम्‌ 


(निश्चेतन 2)मेव पदार्थजातं सकलमवलोकयत: तत्साम्यसमारोपणं तद्धर्माध्यारोपणं 
चेत्युपमारूपककाव्यालङ्कारयोजनं विना न केनचित्‌ प्रकारेण घटते, तल्लक्षण- 
वाक्यत्वात्‌ | सत्यमेतत्‌, किन्तु अलङ्कार'-शब्दाभिधानं विना विशेषणसमासपक्षे 
केवलस्य रसवानिति (अस्य) प्रयोगः प्राप्नोति । रसवानलङ्कार इति चेत्‌ 
प्रतीतिरभ्युपगम्यते तदपि युक्ति(युक्ततां नार्हति), रूपकादेरभावात्‌ । रसवतोऽलङ्कार 
इति षष्ठीसमासपक्षोऽपि न सुस्पष्टसमन्वयः । सर्वस्य कस्यचित्‌ काव्यस्य 
रसवत्त्वमेव । यस्मात्‌ साति-शयत्वनिबन्धनं तथाविधं तद्विदाह्णादकारि काव्यं 
करणीयमिति तस्यालङ्कार इत्याश्रिते सवेषामेव रूपकादीनां रसवदलङ्कारत्वमेव 
न्यायोपपन्नतां प्रतिपद्यते। अलङ्कारस्य च यस्य कस्यचित्‌ सर्वस्य रसवत्त्वाद्‌ । 
विशेषणसमासेऽप्येषैव वार्त्ता । 

किञ्च, तदभ्युपगमेऽपि प्रत्येकमुत्स्खलितलक्षणानां प्रकृतपरिपोषतया 
लब्धात्मनामलङ्काराणां प्रातिस्विकलक्षणाभिहितातिशयव्यतिरिक्तमनेन न किञ्चिदा- 
धिक्यमाधीयते । तस्मात्तल्लक्षणकरणवैयर्थ्यमप्रतिवारितप्रसरमेव परापतति। न 
चैवंविधविषये रसवदलङ्कारव्यवहारः सावकाशः, तज्ज्ञैस्तथानवगमात्‌, 
अलङ्कारान्तराणां च मुख्यतया व्यवस्थानात्‌ । 

अथवा, चेतनपदार्थगोचरतया रसवदलङ्कारस्य निश्चेतनवस्तुविषयत्वेन 
चोपमादीनां विषयविभागो व्यवस्थाप्यते, तदपि न विद्वज्जनावर्जनं विदधाति। 
यस्मादचेतनानामपि रसोद्दीपनसामर्थ्यसमुचितसत्कविसमुल्लिखितसौकुमार्य- 
सरसत्वादुपमादीनां प्रविरलविषयता निर्विषयत्वं वा स्यादिति शृङ्गारादिरस- 
निस्यन्दसुन्दरस्य सत्कविप्रवाहस्य च नीरसत्वं प्रसज्यत इति प्रतिपादितमेव 
पूर्वसूरिभिः । यदि वा वैचित्र्यान्तरमनोहारितया रसवदलङ्कारः प्रतिपाद्यते, 
यथाभियुक्ततरेस्तैरेवाभ्यधायि-(ध्व. २.५प.७६) 

प्रधानेऽन्यत्र वाक्यार्थे यत्राङ्गं तु रसादयः । 

काव्ये तस्मिन्नलङ्कारो रसादिरिति मे मतिः ।। ४१।। 

इति । यत्रान्यो वाक्यार्थः प्राधान्यादलङ्कार्यतया व्यस्थितस्तस्मिन तदङ्गतया 
विनिबध्यमानः श्रृङ्गारादिरलङ्कारतां प्रतिपद्यते । यस्माद्‌ गुणः प्राधानं भावाभि- 
व्यक्तिपूर्वमेवंविकधविषये विभूषयति, तस्माद्‌ भूषणविवेकव्यक्ति-रुज्जृम्भते, यथा- 
(अमरु.पद्य-२, ध्व.२.६) 

क्षिप्तो हस्तावलग्नः प्रसभमभिहतोऽ प्याददानोंऽ शुकान्त 

गृहन्‌ केशेष्वपास्तश्चरणनिपतितो नेक्षितः संभ्रमेण । 

आलिङ्गन्‌ योऽ वधूतस्त्रिपुरयुवतिभिः साश्रुनत्रोत्पलाभिः 

कामीवार्द्रापराधः स दहतु दुरित शाम्भवो वः शराग्निः ।।४२।। 


तृतीय उन्मेष: २७७ 


अत्र साख्रनेत्रोत्पलादिशब्दगम्यवैक्लव्यस्य शाम्भवशराग्निदह्ममाना- 
सुरसुन्दरीणां, त्रिपुररिपुप्रभावप्रख्यापनपरस्य प्रयोजकत्वेन करुणो रस: अङ्गं, न 
पुनरीष्यांविप्रलम्भशृङ्गारः, तस्याननुभूयमानत्वात्‌ । तदयमत्र परमार्थः- 
कविप्रतिभापरिपोषितप्रकर्षगम्यमान-करुंणरसोपबृंहित-सौन्दर्यधाराधिरूढो 
भगवत्प्रभावातिशय: कामपि सहृदयहृदयहारिता प्रतिपद्यते ।न च शब्द- 
वाच्यत्वं नाम समानं कामिशराग्नितेजसोः संभवतीति न तावतैव तयोरतथा- 
विधविरुद्धधर्माध्यासादिविरुद्धस्वभावयोरैक्यं कथंचिदपि व्यवस्थापयितुं पार्यते, 
परमेश्वरप्रयत्नेऽपि स्वभावस्यान्यथाकर्तुमशक्यत्वात्‌ । न च तथाविधशब्द- 
वाच्यतामात्रादेव तद्विदां तदनुभवप्रतीतिरस्ति; गुड'खण्डादि-शब्दाभिधानादपि 
प्रीतिविषादादेस्तदास्वादप्रसङ्गात्‌ तदनुभवप्रतीतौ सत्यां रसद्वय-समावेश- 
दोषोऽप्यनिवार्यतामाचरति । रसद्गयसमावेशदोषोऽप्यत्र गुणप्रधानभावस्य प्रयोजक 
इति वक्तुं न पार्यते । यदि वा भगवत्रभावस्य मुख्यत्वे द्वयोरप्येतयोरङ्गत्वाद्‌ 
भूषणत्वमित्युच्यते, तदपि न समञ्जसम्‌, यस्मात्‌ करुणस्य वास्तवत्वादेक एव 
स्यात्‌ । निर्मूलत्वादेव तयोर्भावाभावयोरिव न कथंचिदपि साम्योपपत्ति- 
रित्यलमनुचितविषयचर्वणचातुर्यचापलेन । यदि वा निदर्शनेऽस्मि-न्ननाश्वस्तः 
समाम्नातलक्षणोदाहरणसङ्गतिं सम्यक्‌ समीहमानाः सम्मर्षिण उदाहरणान्तरं 
रसवदलङ्कारस्य व्याचक्षते, यथा-(ध्व.२.५उदा.) 

किं हास्येन मे प्रयास्यसि पुनः प्राप्तश्चिराद्‌ दर्शनं 

केयं निष्करुण! प्रवासरुचिता केनासि दूरीकृतः । 

स्वप्नान्तेष्विति ते वदन्‌ प्रियतमव्यासक्तकण्ठग्रहो 

बुद्ध्वा रोदिति रिक्तबाहुवलयस्तारं रिपुस्त्रीजनः ।।४३।। 

अत्र भवद्विनिहतवल्लभो वैरिविलासिनीसमूहः शोकावेशादशरणः 
करुणरसकाष्छाधिरूढिविहितमेवंविधवैशसमनुभवती'ति तात्पर्ये स एव प्राधान्येन 
वाक्यार्थ:-स्तदङ्गतया विनिबध्यमानः करुणः । प्रवासविप्रलम्भश्रङ्गार परत्वमत्र 
परमार्थः । परस्मरान्वितपदार्थसमर्प्यमाणवृततिर्गुणभावेनावभासनादलङ्करण-मित्युच्यते। 
तस्य च निर्विषयत्वाभावाद्‌ रसालम्बनविभावादिस्वकारणसामग्री-विरहविहिता 
लक्षणानुपपत्तिर्न सम्भवति । रसद्वयसमावेशदुष्टत्वमपि दूरमपास्त-मेव । द्वयोरपि 
वास्तवस्वरूपस्य विद्यमानत्वात्‌ तदनुभवप्रतीतौ सत्यां नात्मविरोधः, स्पर्धित्वाभावात्‌। 
तेन तदपि तद्विदाह्वादविधानसामर्थ्यसुन्दरम्‌, करुणरसस्य निश्चायकप्रमाणाभावात्‌। 

प्रवासविप्रलम्भस्य स्वकारणभूतवाक्योपारूढालम्बनविभावादिसमर्प्यमाणत्वं 
स्वप्नान्तरसमये प्रबोधावसरे च तथाविधत्वं युक्त्या सम्भवतस्तस्य करुणस्येत्युभय- 


१. खण्डः गुडस्यैव उत्कृष्टं रूपम्‌ खाँड,खाँडसारी शक्कर इति लोकप्रसिद्धम्‌ । 


२७८ वक्रोक्तिजीवितम्‌ 


मुपपन्नमिति प्रथमतरमेव कथमसौ समुद्भवतीति चैत्तदपि न समञ्जसप्रायम्‌ । 
यस्माच्चाटुविषयमहापुरुषप्रतापाक्रान्तिचकितचेतसामितस्तत: स्ववैरिणां तत्प्रेयसीनां 
च्‌ पलायनेरपि पृथगवस्थानं न युक्तिप्रयुक्ततामतिवर्तत इति न तदपि चतुरस्रम्‌, 
करुणरसस्य सत्यपि निश्चये तथाविधपरिपोषदशाधाराधिरूढेरेकाग्रतास्ति- 
मितमानसस्य तथाभ्यस्तरसवासनाधिवासितचेतसः सुचिरात्‌ समासादितस्वप्नसमागमः 
ूर्वानुभूत-वृत्तान्तसमुचितसमारब्धकान्तसंलाप: कथमपि सम्प्रबुद्धः प्रबोध- 
समनन्तरसमुल्लसितपूर्वपरानुसन्धानविहितप्रस्तुतवस्तुविसंवादविदारितान्त:करणो 
भवद्वैरिविलासिनीसार्थो रोदितीति करुणस्यैव परिपोषपदवीसमधिरोहः, तथाविध- 
व्यभिचार्यौचित्यचारुत्वं तत्स्वरूपानुप्रवेशो वेति कुतः प्रवास-विप्रलम्भस्य पृथग्व्यापारे 
रसगन्धोऽपि? 

यदि वा प्रेयसः प्राधान्ये तदङ्गत्वात्‌ करुणरसस्यालङ्करणत्वमित्यभिधीयते 
तदपि न निरवद्यम्‌, यस्माद्‌ द्वयोरप्येतयोरुदाहरणयोर्मुख्यभूतो वाक्यार्थः करुणात्मनैव 
विवर्तमानवृत्तिरुपनिबद्धः । पर्यायोक्ताऽन्यापदेशन्यायेन वाच्यताव्यतिरिक्तयोः 
प्रतीयमानतया न करुणस्य रसत्वादू व्यङ्गयस्य सतो वाच्यत्वमुपपन्नम्‌ । नापि 
गुणीभूतव्यङ्गयस्य विषयः, व्यङ्ग्यस्य प्राधान्येन करुणात्मनैव प्रतिभासनात्‌ । न . 
च द्वयोरपि व्यङ्ग्यत्वम्‌, अङ्गाङ्गिभावस्यानुपपत्तेः | एतच्च यथासम्भवमस्माभि- 
विकल्पितम्‌ । न पुनस्तन्मात्रमत्र प्रयोजकमित्यलं विस्तरेण । 

किञ्च, “काव्ये तस्मिन्नलङ्कारो रसादिः? इति रस एवालङ्कारः केवलः, न 
तु रसवदिति मतुप्प्रत्ययस्य जीवितम्‌ न किञ्चिदभिहितं स्यात्‌ । एवं सति 
शब्दार्थसङ्गतेरभावादनवस्थैव तिष्ठतीत्येतदपि न किञ्चित्‌ । 

एवमलङ्कारतां रसवतः प्रत्याख्याय वर्ण्यमानार्थशरीरत्वात्‌ तदेकयोग- 
क्षेमस्य प्रेयसः संप्रति (तां) वारयति-न प्रेयस्तद्विरुद्धः स्यादप्रेयः’ इति- 


न प्रेयस्तदविरुद्धः स्यादप्रेयोऽसावलङ्कृतिः । 
अलङ्कारान्तरे स्यातामन्यत्रादर्शनादपि ।। १ २।। 
यश्चिरन्तनेरलङ्कारzः समाम्नातः तस्य न तद्भावः संभवति, यस्मात्‌ 
कैश्चित्‌ 'प्रेयःप्रियतराख्यान'मिति लक्षणं प्रेयसः समाख्यातम्‌ । कैश्चित्त- 
स्योदाहरणमात्रमेव लक्षणं मन्यमानैस्तु तावदेव प्रदर्शितम्‌ । यथा-(भामहा.३.५) 
प्रेयो गृहागतं कुष्णमवादीद्‌ विदुरो यथा । 
कालेनैषा भवेत्‌ प्रीतिस्तवैवागमनात्‌ पुनः ।। ४४।। 
इति । पूर्वेषां चैतदेवोदाहरणमभिमतम्‌ । तथा च तैरुक्तम्‌ -(दण्डीर.२७६) 
अद्य या मम गोविन्द जाता त्वयि गृहागते ।। ४५।। 
तदेवं न क्षोदक्षमतामर्हति । तथा च, कालेने(त्यादिनो) च्यते (यत्‌) 


तृतीय उन्मेष: २७९ 


तदेव वर्ण्यमानविषयतया वस्तुनः स्वरूपं, तदेवालङ्करणमित्यलङ्कार्यं न 
किञ्चिदवशिष्यते। तस्यैवोभयमलङ्कार्यत्वमलङ्करणत्वञ्चेत्ययुक्तियुक्तम्‌ । एकक्रियाविषयं 
युगपदेकस्यैव वस्तुनः कर्मकरणत्वं नोपपद्यते । यदि दृश्यन्ते तथाविधानि 
वाक्यानि येषामुभयमपि सम्भवति (कु.सं. २.१०) यथा- 


आत्मानमात्मना वेत्सि सृजस्यात्मानमात्मना । 

आत्मना कृतिना च त्वमात्मन्येव प्रलीयसे ।। ४६।। 

इत्यभिधीयते,तदपि निःसमन्वयप्रायमेव । यस्मादत्र वास्तवेऽप्यभेदे 
काल्पनिकमुपचारसत्तानिबन्धनं विभागमाश्रित्य तद्व्यवहार: प्रवर्तते । किञ्च, 
विश्वमयत्वात्‌ परमेश्वरस्य परमेश्वरमयत्वाद्‌ वा विश्वस्य पारमार्थिकेऽप्यभेदे 
माहात्म्यप्रतिपादनार्थ प्रातिस्विकपरिस्पन्दविचित्रां जगत्रपञ्चरचनां प्रति 
सकलप्रमातृतामस्य संवेद्यमानो भेदावबोधः स्फुटावकाशतां न कदाचिदप्यति- 
क्रामति । तस्मादत्र परमेश्वरस्यैव रूपस्य कस्यचित्‌ तदाप्यमानत्वाद्‌ वेदनादेः 
क्रियायाः कर्मत्वम्‌, कस्यचित्‌ साधकतमत्वात्‌ करणत्वमिति न किञ्चिद सङ्गतम्‌। 
उदाहरणे पुनरपोद्धारबुद्धिपरिकल्पनयापि न कथञ्चिदपि विभागो विभाव्यते । 
तस्मात्‌ 

स्वरूपादतिरिक्तस्य परस्याप्रतिभासनादिति दूषणमत्रापि सम्बन्धनीयम्‌ 
अविभागपक्षे च यदेवालङ्कार्यं तदेवालङ्करणमिति प्रेयसो रसवतश्च स्वात्मनि 
क्रियाविरोधाद्‌ “आत्मैव नात्मनः स्कन्धं क्वचिदप्यधिरोहति’ इति स्थितमेव। 

अथ दूषणान्तरं ददाति 'तद्विरुद्धः स्यादिति । (अनेन न्यायेन 
वर्ण्यमानत्वात्‌ तद्विरुद्धस्य प्रेयसः प्रतिपक्षोऽपि अप्रेयः प्रसादाधिकृतः; तस्मादलङ्कारो 
भवेत्‌ ।) तथापि को दोषः स्यादिति चेत्तदपि न सम्यक्‌, तैरेव तथाऽनभ्युपगमात्‌। 
अन्यच्च लौकिकमलङ्कार्यालङ्करणव्यवहारं पर्यालोच्य तथाविधत्वसामान्यमात्रं 
समाश्रित्य पूर्वसूरयः काव्ये प्रवर्तिततद्व्यवहाराः संवृत्ताः । लोके त्रिभुवनान्तर- 
वर्तिपदार्थजातमनन्तं सिद्धविद्याधराद्यलङ्कार्यम्‌, अलङ्करणानि कटककेयूरादीनि 
कतिचिदेव, तदेवमेव काव्ये वर्णनाविषयस्य वस्तुन: शरीरमपर्यवसितमलङ्कार्यम्‌, 
तथैवालङ्करणान्युपमादीनि कतिचिदेव। वर्णनीयस्य प्रेयःप्रभृतेरलङ्कारत्वे वर्ण्यमाना- 
दन्यालङ्करणानामानन्त्यप्रसङ्ग: । ततः परिसमाप्त्यभावे संभावनावदभिधादीनामना- 
रम्भः । तस्माल्लौकिकव्यवहारान्यूनानतिरिक्तमेवाऽलङ्कार्यालङ्कारव्यवहारः काव्य- 
विषयेऽपि वाच्यतामर्हति । 

अत्रैव दूषणान्तरमुपन्यस्यति- 'अलङ्कारान्तरे' इति । संसृष्टिसङ्करौ स्याताम्‌। 
प्रथमः(मं) प्रियतराख्यानमात्रसाधनस्य वर्ण्यमानत्वादलङ्कार्यस्याप्य-लङ्करणत्वे 
सति, अलङ्कारान्तरं रूपकादि यदा विधीयते तदा तस्मिन्‌ विधीयमाने प्रेयसः 
संसर्गसङ्कीर्णतानिबन्धने संसृष्टिसङ्कणावलङ्कारविशेषौ स्याताम्‌ भवेताम्‌ । 


२८० वक्रोक्तिजीवितम्‌ 


प्रेयोभणितियुक्तेषु वाक्येषु तज्जैर्न संसृष्टिसङ्करव्यवहारः कदाचिदपि प्रवर्तितपूर्वः 
तथा प्रतिभासाभावात्‌ । यथा-(अलं.स) 


इन्दोर्लक्ष्म, त्रिपुर/स्मरविजयिनः कण्ठमूलं, मुरारिर्‌, 
र्दिङ्नागानां मदजलमसीभाञ्जि गण्डस्थलानि । 
अद्याप्युर्वीवलयतिलक! श्यामलिम्नानुलिप्ता - 
न्याभासन्ते वद धवलितं किं यशोभिस्त्वदीयैः ।। ४७।। 
अत्र प्रेयोभिहितिरलङ्कार्या, व्याजस्तुतिरलङ्करणम्‌; न पुनरुभयोरलङ्कार- 
प्रतिभासो येन संसृष्टिव्यपदेशः सङ्करव्यपदेशो वा प्रवर्तते, तृतीयस्यालङ्कार्यतया 
वस्त्वन्तरस्याप्रतिभासनात्‌ । 
एतदेव प्रकारान्तरेण प्रत्याख्यातुमुपक्रमते 'अन्यत्रादर्शनादपि’ इति। 
अन्यत्र अन्यस्मिन्‌ विषये प्रेयोभणितिविविक्ते वर्णनीयान्तरे प्रेयसो विभूषण- 
त्वात्‌(त्वे) उपमादेरिवोपनिबन्धः प्राप्नोति इति न क्वचिदपि दृश्यते । 
तस्मादन्यत्रादर्शनादपि न च युक्तियुक्तमलङ्करणत्वं, रसवतोपि तदेकयोगक्षेमत्वात्‌ 
एवमेव विभूषणत्वमनुपपन्नम्‌ । 
एवमलङ्करणतां प्रेयसः प्रत्यादिश्य वर्णनीयशरीरत्वात्‌ तदेकरूपाणा- 
मन्येषां प्रत्यादिशति- 


ऊर्जस्व्युदात्तयोस्तद्वद्‌ भूषणत्वं न विद्यते । 

तथा समाहितस्याऽपि प्रकारद्दयशोभिनः ।। १३।। 

ऊर्जस्व्युदात्ताभिधानयोः पौर्वापर्यप्रणीतयोरलङ्करणयोः 'भूषणत्वम्‌'- 
अलङ्करणत्वं “न विद्यते'-न सम्भवति । कथम्‌ तद्वत्‌’ । तद्वदित्यनन्तरोक्त- 
रसवदादिपरामर्शः, तेन तद्वत्‌ तयोरिव प्रथम-प्रतिषिद्धविभूषणभावरसादिव- 
देतयोर्विभूषणत्वं नास्तीत्यर्थः । 

(यद्यपि) चिरन्तनैर्लक्षणोदाहरणदर्शनपूर्वकमेतयोरलङ्करणत्वमाख्यातं, 
तथाप्ययुक्तियुक्तत्वात्‌ (तत्‌) नोपपद्यते-तथा च कैश्चित्‌ प्रथमस्य लक्षणमुदाहरणं 
च दर्शितं यथा-(उद्भटा. ४.५-६) 


अनौचित्यप्रवृत्तानां कामक्रोधादिकारणात्‌ । 
भावानां च रसानाञ्च बन्ध ऊर्जस्वि कथ्यते ।।४८।। 


तथा कामोऽस्य ववृधे यथा हिमगिरेः सुताम्‌ । 
सङ्ग्रहीतुं प्रववृते हठेनापास्य सत्पथम्‌ ।।४९।। 
इति । कैश्चिदुदाहरणमेव वक्तव्यत्वाल्लक्षणं मन्यमानैस्तदेव प्रदर्शितम्‌] 


तृतीय उन्मेषः २८१ 


यथा वा-(भामहा.३.७,दण्डी२.२९३) 


ऊर्जस्वि कर्णेन यथा पार्थाय पुनरागतः । 
द्विः सन्दधाति किं कर्णः शल्येत्यहिरपाकृतः ।।५०।। इति, 


अपकर्ताऽहमस्मीति हृदि ते मा स्म भूद्‌ भयम्‌ । 

विमुखेषु न मे खड्गः प्रहरतु जातु वाञ्छति ।।५१।। 
(दण्डीर.२९३) इति । तत्र प्रथमयोर्लक्षणोदाहरणयोस्तावदेतत्‌ पर्यालोचनीयम्‌ 
कि तदनौचित्यं नाम, येन (तथा) प्रवृत्तानां रसादीनामुपनिबन्धनमलङ्कारः संपद्यते। 
यस्मादौचित्यप्रतियोगिना तेन प्रतीयमानानां तेषां (न केवलं) परिपोषपरिहाणिः, 
प्रत्युत सौकुमार्यविरहः सावकाशतां प्रतिपद्यते । तदिदमुक्तम्‌ “अनौचित्यादृते 
नान्यद्रसभङ्गस्य कारणम्‌ ।' (ध्व.पृ.१५९) इति । 

यदि वा न पारमार्थिकमनौचित्यमत्र विवक्षितमपि तु विभावा- 
नुभावव्यभिचार्यौचित्याभिव्यङ्गचप्रस्तावान्तराविषय-निरवद्यरसापेक्षया किमपि 
रस्तुतानुगुणमेव, तथा च 'कामक्रोधादिकारणात्‌' इति युक्तिरुपन्यस्तेत्युच्यते, 
तदपि न सुस्थितसमाधि । यस्मादौचित्यपरिपोषपुष्कलरसापेक्षया किञ्चिदनौ- 
चित्ययुक्तरसभावोपनिबन्धनं परिमितसत्त्वप्रायप्राणिमात्रविषये कामादिकारणात्‌ 
करणीयतामर्हति, न पुनरुदाहते विषये । पुष्कलविभावादिसमुदयसमुल्लासितः 
सहजकविशक्तिकौशलसमुद्भासितसौकुमार्यसमर्पितस्वाभाविक-रामणीयकः 
सरसमतिमत: चन्द्रकान्तकौमुदीप्रकाशवदाश्चर्यविलासापसार्य-माणोपपत्तेः समुचितोऽपि 
रसः परमसौन्दर्यमावहति । तत्‌ कथमनौचित्यपरिम्लानः कामादिकारणकल्पनोप- 
संहतवृत्तिरलङ्कारतावभासतां प्रयास्यति ? तथा च तथाविधे विषये वर्णनीयान्तर- 
समानतया रसवत्तां परिकल्पयन्तः सत्कवयो नितान्तं (वि)राजन्ते । 
यथा-(कु.सं.६.९५) 

पशुपतिरपि तान्यहानि कृच्छादगमयदद्रिसुतासमागमोत्कः । 
कमपरमवशं न विप्रकु्युर्विभुमपि तं यदमी स्पृशन्ति भावाः ।।५२।। 

तदेतदवसरापतितमस्माभिः पर्यालोचितम्‌ । 

ननु भरतनयनिपुणमानसानां परमार्थविदां तत्रभवतां (अस्मिन्‌ विषये) 
वयं विवदामहे, योऽयमत्रोदाहतः स भगवान्‌ रसाभासविषयतया वर्णनीयतामर्हति 
न वेति? किमौचित्यानौचित्यपरिकल्पनेन । सर्वथा यथा तत्रभवद्भ्यः प्रतिभासते 
तत्तथैवास्ताम्‌ । तथापि तथाविधस्तदीयश्चततवृत्तिविशेषः प्राधान्येन वर्ण्यमानत्वात्‌ 
अलङ्कार्यतां नातिक्रामति । 

‘द्वि: सन्दधाति’ इत्यादौ वीरस्य वक्तुलोकोत्तरपौरुषाभिधानव्यसनिनः 

सहजोत्साहोत्सिक्तचित्तवृत््यतिशयव्यतिरेकेण न किञ्चिदन्यन्मुख्यतया वाक्यार्थ- 
तामुपनीतम्‌ । तथाहि-सायकसन्धानक्रियाभ्यावृत्तिगणनमकस्मादपि स्वपरि- 
स्पन्दतिरस्कारकारणं मन्यमानः किमित्यनेन परिहरति कर्ण इत्यभिमानप्रतीतिः 
(प्रधानं पुरुषवक्रभावोपबृंहितं) रूढिवैचित्र्ययोगिनः शल्येत्यामन्त्रणपदस्याभिप्रायः। 
पार्थायेति सामान्यस्य कस्यचिदाकारान्तराशक्यप्रतीकारस्य शत्रोः कृते 
तत्प्रतिघातसमर्थोपाध्यन्तरोपकरणं कदाचित्‌ संभाव्येतापि इति प्रकरणात्‌ प्रतीयते। 
आगत इति तत्प्रतिनियतार्थप्रयत्नेनाभिमानेनान्योऽपि स्वयमागतः सन्‌ अपाकृत 
इत्यभिमानोत्कर्षप्रतीतिः प्रकरणाद्‌ गम्यते । उदाहरणमेवोर्जितम्‌। तदेवमयं 
प्रधानचेतनलक्षणोपकृतातिशयविशिष्टचित्तवृत्तिविशेषः वस्तुस्वभाव एव मुख्यतया 
वर्ण्यमानत्वात्‌ अलङ्कारो न पुनरलङ्कारः। 
तदिदमुक्तम्‌ -(३.१) 'उदारस्वपरिस्पन्दसुन्दरत्वेन वर्णनम्‌ । 
वस्तुनो वक्रशब्दैकगोचरत्वेन वक्रता ॥' इति । 

तस्मादेवंविधस्य चित्तवृत्तिविशेषत्वाद्‌ रसभावतदाभासानां यथायोग- 
मेकतमस्मिन्‌ विवक्षावशादन्तर्भावः संभवतीत्यलङ्कार्यत्वमेव युक्तम्‌, न त्वलङ्कारभाव 
इति । तस्मान्न रसवदाद्यभिहितदूषणपात्रतामतिक्रामति । तदेतदुक्तमत्र सर्वमेव 
योजनीयम्‌ । तद्वद्‌- “अपकर्ताहमस्मि’ इत्यपरमुदाहरणमनेनैव न्यायेन समानयोग- 
्षेमप्रायमिति गतार्थमेव । 

एवमुदात्तस्योभयप्रकारस्याप्यलङ्कार्यतैव युक्तिमती न पुनरलङ्करणत्वम्‌, 
तत्र प्रथमस्य तावल्लक्षणवाक्यमेव दुरधिगमसमन्वयम्‌- (उद्भटा.४.८) 

उदात्तमृद्धिमद्‌ वस्तु ।। ५३२।। 

अत्र यद्‌ वस्तु तदुदात्तमलङ्करणम्‌ । कोदृशमित्याकाङक्षायाम्‌ ऋद्धिमत्‌ 
इत्यनेन यदि विशेष्यते, तद्यदेव सम्पदुपेतं वस्तु वर्णर्यमानमलङ्कार्यं तदेवालङ्करण- 
मिति स्वात्मनि क्रियाविरोधलक्षणस्य दोषस्य दुर्निवारत्वात्‌ स्वरूपातिरिक्तस्य 
वस्त्वन्तरस्याप्रतिभासनात्‌ । ऊर्जस्विवद्‌ उदात्तेऽपि भूषणभावानुपपत्तिः । 

अथवा ऋद्धिमद्‌ वस्तु यस्मिन्‌ यस्य वेत्यपि व्याख्यानं क्रियते, तथापि 
तदन्यपदार्थलक्षणं वस्तु वक्तव्यमेव यत्समानार्थतामुपनीतम्‌ तद्‌ ऋद्धिमद्‌ वस्तु 
यस्मिन्‌ यस्य वेति तत्काव्यमेव तथाविधं भविष्यतीति चेत्‌ तदपि न किञ्चिदेव, 
यस्मात्‌ काव्यस्यालङ्कार इति प्रसिद्धिः, न पुनः काव्यमेवालङ्करणमिति । 

यदिवा ऋद्धिमद्‌ वस्तु यस्मिन्‌ यस्य वेत्यसावलङ्कार इति व्याख्यानम्‌, 
तथापि वर्णनीयालङ्करणमतिरिक्तम्‌ अलङ्करणकल्पमन्यदत्र (न) किञ्चिदेवोपलभ्यत 
इत्युभयथापि शब्दार्थासङ्गतिलक्षणदोषः सम्प्राप्तावसरः सम्पद्यते । 

किं चोदात्तस्यालङ्करणत्वे सति, अलङ्करणान्तरविधानात्‌ तदपेक्षा- 

निबन्धनस्य संसृष्टिसङ्करव्यपदेशस्याप्रसिद्धेरन्यस्मिन्‌ विषये वर्णनीयान्तरे 
रूपकादिवत्‌ तद्विरुद्धस्य समृद्धिरहितस्य वर्णनीयान्तरस्य चालङ्कारत्वप्रसङ्गात्‌ 
उदात्तस्य न कथञ्चिदपि भूषणत्वोपपत्तिरस्ति । 
तथा द्वितीयस्याप्युदात्तप्रकारस्यालङ्कार्यत्वमेवोपपन्नम्‌, न पुनर-लङ्कारभावः। 
तथा चैतस्य लक्षणम्‌ -(उद्भटा.४.८) 
चरितञ्जच महात्मनाम्‌ । 
उपलक्षणतां प्राप्तं नेतिवृत्तत्वमागतम्‌ ।। ५३४८०।। इति । 
तत्र वाक्यार्थपरमार्थविद्भिरेवं पर्यालोच्यताम्‌-यन्महानुभावानां व्यवहार- 
स्योपलक्षणमात्रवृत्तेरन्वयः प्रस्तुते वाक्यार्थे कश्चिद्‌ विद्यते वा न वेति । तत्र 
पूर्वस्मिन्‌ पक्षे-तत्र तदलीनत्वात्‌ पृथगभिधेयस्यापि पदार्थान्तरवत्‌ तदवयवत्वेनैव 
व्यपदेशो न्याय्यः । पाण्यादेरिव शरीरे । न पुनरलङ्कारभावोऽपीति। द्वितीयस्मिन्‌ 
पक्षे-तदन्वयाभावादेव वाक्यान्तरवर्तिपदार्थवत्‌ तस्य तत्र सत्तेव न सम्भवति, किं 
पुनरलङ्करणत्वचर्च्चा । 
ननु च रूपकादेरलङ्कारस्यापि तत्रान्वयो विद्यते, ततस्तस्यापि तदन्वितत्वात्‌ 
अलङ्कारता निवर्तते । सत्यमेतत्‌, किं तु तदन्वितस्य द्वैविध्यं विद्यते, अपकर्षान्तरवत्‌ 
्रस्तुततात्पर्याङ्गभावेन, विभूषणान्तरवत्‌ तदुपशोभाकारित्वमात्रेणैव च । तत्र 
पूर्वस्मिन्‌ पक्षे युक्तिरुक्तैव । तद्विच्छित्तिविधायित्वमात्रे महापुरुषचरितस्य दूषणानीति 
न दुष्परिहराण्येव । तद्विरुद्धवृततर्वर्णनीयान्तरस्यालङ्कारत्वप्रसङ्गः । अलङ्कारान्तर- 
संनिधाने तदपेक्षानिबन्धनसंसृष्टिसङ्कर-व्यपदेशयोग्यता, विषयान्तरेऽप्यलङ्कारान्तरवत्‌ 
प्रवर्तनं चेति । 
यदपि समञ्जसोदाहरणबन्धनव्यसनितया पूर्वसूरिभिरत्रादरप्रथनपूर्वकं 
प्रतिष्ठितम्‌, तदपि प्रस्तुततात्पर्यपरायत्तवृत्तित्वादेव (सहृदयभाव)नां प्रति मनागपि 
न पात्रतां प्रतिपद्यते । यथा- (उदा.५५-५६ अस्पष्टम्‌) 
नेथा कुन्थपृथक्‌ तर्जरत्ता ......... 
Be मस्थापत्तेः विच्छित्ति.....(?) ।। ५४।। 
व ती महेन्द्रकन्दरक्वणत्कर्णेषु टङ्कान्विताः 
ते नीला............ शेखरशरक्षेपैकवीथीभुवा......... 
दुर्गा अविगाहिताः शशिरुचा कीर्त्या वसन्त्यास्तव (2)।1५५।। 
(अत्र पूर्वापरवर्णित: महापुरुषचरितलक्षणपदार्थो (व्यतिरेकोपबंहित: 2) 
प्रस्तुतवाक्यार्थतात्पर्यमेव विघटते, न पुनस्तदुपशोभामात्रमेव । तथाचाय-मत्राभिप्रायो 
यदस्खलितै: लेखमहापुरुषपुरुष (प्रभृति) सकलसंचारितचरितापसरणं संरंभमात्म- 
सात्कृते च कायें तदतिरिक्तवृत्तान्तपुरुषान्तरव्यतिरेकेण न कस्यचिदन्यस्य 

निःसामान्यवृत्तेरपि प्रकाशते । तस्मात्तथाविधमहासत्त्वापदानमहमुदितेष्वपि तेषु 
प्रदेशेषु भवतः परं प्रताप: प्रथितुं प्रगल्भत इति?) 

एवं समाहितस्याप्यलङ्कार्यत्वमेव न्याय्यम्‌, न पुनरलङ्करणभावः । तदाह- 
“तथा समाहितस्यापि। “तथा'-तेनैव प्रकारेण पूर्वोक्तेन समाहिताभिधानस्य 
चालङ्कारस्य “भूषणत्वम्‌’ अलङ्करणत्वं न विद्यते नास्तीत्यर्थः । तथाहि तस्येदं 
लक्षणम्‌ -(उद्भटा.४.७) 

रसभावतदाभासप्रशमोऽविदितक्रमः । 

अन्यानुभावनिश्शून्यरूपो यस्तत्‌ समाहितम्‌ । । ५६।। 

अक्ष्णोः स्फुटाश्रुकलुषोऽ रुणिमा विलीनः 

शान्तं च सार्धमधरस्फुरणं भ्रुकुट्या । 

भावान्तरस्य तव गण्डगतोऽपि कोपो 

नोद्गाढवासनतया प्रसरं ददाति ।। ५७।।(अलं.स.) 

तदपि न संपत्‌ (सम्यक्‌) समाहितम्‌ । यस्माद्रसादिविशेषस्य सतस्तस्य 
स्वरूपलाभः । तेषां च चित्तवृत्तिविशेषत्वात्‌ भूषणत्वे निषिद्धस्यापि तदेकरूपत्वात्‌ 
कथं तदुपपद्यते । | 

किं च प्रधानचेतनस्वरूपत्वात्‌ वर्णनीयस्वभावभूतस्य (तदन्यविधस्य) 
अर्थात्मनः सहजव्यञ्जरकासहिष्णोः व्यतिरिक्तपदार्थान्तरसंपर्कसहत्वं स्वच्छ- 
स्वभावत्वादेव न कथञ्चिदपि समञ्जसतां समासादयतीत्येवं स्वरूपादतिरिक्त- 
पदार्थान्तरस्याप्रतिभासनादित्यादि यथासंभवमनिवार्यम्‌ । 

यदपि कैश्चित्‌ प्रकारान्तरेण समाहिताख्यमलङ्करणमाख्यातं तस्यापि 
तथैव भूषणत्वं न विद्यते । तदभिधत्ते-(अत्रैव ३.१३कारिकायाम्‌) 

“तथा समाहितस्यापि प्रकारद्वयशोभिनः'। 

पूर्वेक्तिन प्रकारेणानेन चापरेणेति द्वाभ्यां प्रकाराभ्यां शोभमानस्य समाहित- 
स्यालङ्कारणत्वं न सम्भवति । तथाचास्य लक्षणोदाहरणे-(दण्डी २.२९८) 

किञ्जिदारभमाणस्य कार्य दैववशात्‌ पुनः । 

तत्साधन-समापत्तिर्या तदाहुः समाहितम्‌ ।।५८।। 
इति । स्पष्टार्थमिदं वाक्यम्‌ । (दण्डीर.२९९) 

मानमस्या निराकर्तु पादयोमे पतिष्यतः । 

उपकाराय दिष्टयैतदुदीर्ण घनगर्जितम्‌ ।।५९।। 

अत्र पूर्वस्य पूर्वस्य वस्तुनः प्रधानं समर्थनमुत्तरत्र समाहित(मिति) यदुच्यते 

तदास्तां, समाहितशब्दवाच्यत्वे न केनचित्‌ (निवा)र्यते । अलङ्करणत्वं पुनद्व॑योरपि 
सरसवृत्तत्वात्‌ गुणप्रधानभावस्याभावान्न किञ्चिदुपपद्यते । द्वयोरपि वस्तुधर्मतया 


तृतीय उन्मेष: २८५ 


वर्णनीयत्वमेव समानं (तदर्थ घनगर्जितमु)दीर्णमिवेति प्रतीतावुत्रेक्षा भविष्यति 
इत्यलमतिप्रसङ्गेन । 

तदेवं चेतनाचेतनपदार्थभेदभिन्नं स्वभाविक-सौकुमार्य-मनोहरं वस्तुन 
स्वरूपं प्रतिपादितम्‌ । इदानीं तदेव कविप्रतिभोल्लिखितलोकोत्तरातिशय-शालितया 
नवनिर्मितं मनोज्ञतामुपनीयमानमालोच्यते । तथाविधभूषणविन्यास-वर्त्तिसौन्दर्या- 
तिशयव्यतिरेकेण भूतत्वनिमित्तभूतं न तद्विदाह्णादकारितायाः कारणम्‌ । 

प्रसिद्धो वस्तुधर्मो यो न विच्छित््याश्रयो भवेत्‌ । 

तदेवं कविमुख्यानां वर्णनायोगमास्थितः ।।६०।। 

तस्य लोकोतरोत्कर्षलेखालगितवृत्तिभिः । 

गुणैराभासमानस्य नवत्वमुपपद्यते ।। ६ १।। 

इत्यन्तरश्लोकौ । 

तदेवं नूतनातिशयविधायिनः काव्यार्थस्वरूपस्य अलङ्काराः । ततस्तानेवो- 
पक्रमते-(%) 

अभिध्यायाः प्रकारौ स्तः कोऽप्येनं स्फुटयत्यसौ । 

काव्यस्य कश्चिद्‌ विच्छित्तिं द्योतयत्यङ्गतः स्थितः ।। १४।। 

अभिधाया इत्यादि । रसवदलङ्कारादिः कश्चिदंशेन वर्तमानो विभूष्यस्य 
शोभातिशयमावहति । कश्चिदङ्गतो व्यवस्थितस्तस्य मुख्यतां द्योतयन्नात्मनो 
विभूषणभावमाविष्करोतीति चोदाहरिष्यामः । इदानीमेतदेव विभज्य विचारयति-(%) 


यथा स रसवन्नाम सर्वालङ्कारजीवितम्‌ । 

काव्यैकसारतां याति तथेदानीं विवेच्यते ।। १५।। 

यथेत्यादि । “यथा स रसवन्नाम'- “यथा” येन प्रकारेण “सः”-पूर्वप्रख्यात- 
वृत्तिरलङ्कारो रसवन्नाम रसवदभिधानः 'काव्यैकसारतां याति’ कविकर्मैकसर्वस्वतां 
प्रतिपद्यते । “सर्वालङ्कारजीवितं’-सर्वेषामलङ्काराणामुपमादीनां “जीवितं, स्फुरितभूतं 
च सम्पद्यते, “तथा'-तेन प्रकारेण “इदानीम्‌? अधुना 'विचार्यते'-विविच्यते, 
लक्षणोदाहरणभेदेन वितन्यते । 
तमेव रसवदलङ्कारं लक्षयति-(%) 

रसेन वर्तते तुल्यं रसवत्त्वविधानतः । 

योऽलङ्कारः स रसवत्‌ तदूविदाह्वादनिर्मितेः ।। १६।। 

रसेनेत्यादि । योऽलङ्कारः स रसवदिति । यः किलैवंस्वरूपो रूपकादिः स 
रसवदभिधीयते । किंस्वभावः? “रसेन वर्तते तुल्यं'-रसेन शृङ्गारादिना तुल्यं वर्तते 
समानमातिष्ठति । यथा ब्राह्मणेन तुल्यं वर्तते ब्राह्मणवत्‌ ्षत्रियस्तथैवासौ रसवदलङ्कारः। 

कस्मात्‌ ? “रसवत्त्वविधानतः'-रसोऽस्यास्ति इति रसवत्‌ काव्यं, तस्य भावस्तत्वं, 
तद्विधानत:-सरसत्वसंपादनात्‌ । (कुतः?) “तद्विदाहु- निर्मितेः'-तत्‌ काव्यं 
विदन्तीति तद्विदः तज्ज्ञाः, तेषामाह्णादं च विदधात्येव-मुपमादिरप्युभयं निष्पादयन्‌ 
रसवदलङ्कारः संपद्यते । यथा-(ध्व. १.९उ) 
उपोढरागेण विलोलतारकं तथा गृहीतं शशिना निशामुखम्‌ । 
यथा समस्तं तिमिरांशुकं तया पुरोऽपि रागादूगलितं न लक्षितम्‌ ।। ६ २।। 

अत्र स्वावसरसमुचितसुकुमारस्वरूपयोर्निशाशशिनोर्वर्णनीयत्वं प्राधान्येन 
वाक्यार्थशरीरम्‌ । तत्कान्तिकारितया रूपकालङ्कारः समारोपितकान्तवृत्तान्तः 
कविनोपनिबद्धः । स च श्लेषच्छाया-मनोज्ञविशेषणवक्रभावाद्‌ विशिष्ट- 
लिङ्गसामथ्याच्च सुतरां समुद्भासमानः काव्यस्य सरसतामुल्लासयन्‌ तदूविदाह्वाद- 
मादधानः स्वयमेव रसवदलङ्कारतां समासादितवान्‌ । 

यथा विलासिनीवल्लभादिशब्दाभिधान(मन्तरेणापि) तत्स्वरूपसमर्पण- 
सामर्थ्यं रूपकस्य सम्भवति तथैकदेशविवर्तिरूपकविचारावसरे सुतरां समुन्मील- 
यिष्यामः । न चात्र पूर्वोक्तानि दूषणानि (संसृष्टिसङ्करादीनि) प्रभवितुं शक्रुवन्ति। 
“तथा चान्यत्र दर्शनात्‌’ इति विषयान्तरे परिदृश्यमानत्वादने-नैवोदाहरणेन (तत्‌) 
परिहृतम्‌ । “स्वरूपादतिरिक्तस्य परस्याप्रतिभासनात्‌’ इत्यलङ्कार्यालङ्करणयोर- 
पृथग्भावस्य अलङ्कार्यत्वे स्वात्मनि क्रियाविरोधात्तस्यैवालङ्ककरणत्वानुपपत्ति- 
रुदाहरणान्तरैः परिहृता । यथा-(शाकु.१.२१) . 

चलापाङ्गां दृष्टि स्पृशसि बहुशो वेपथुमतीं 

रहस्याख्यायीव स्वनसि मृदु कर्णान्तिकचरः । 

करौ व्याधुन्वत्याः पिबसि रतिसर्वस्वमधरं 

वयं तत्त्वान्वेष्न्मधुकर! . हतास्त्वं खलु कृती ।।६३।। 

अत्र परमार्थ:-प्रधाप्नवृत्ते: शृङ्गारस्य भ्रमरसमारोपितकान्तवृत्तान्तो (रूपकं) 
रसवदलङ्कारः शोभातिशयमाहितवान्‌ । 
यथा वा-(पृ.२५६) ; 

कपोले पत्राली ।। ६४।। 
इत्यादौ । 
तदेवमनेन न्यायेन-(पृ.२७६) 

क्षिप्तो हस्तावलग्नः ।। ६५।। 

इत्यत्र रसवदलङ्कारप्रत्याख्यानमयुक्तम्‌ । सत्यमेतत्‌, किन्तु विप्रलम्भ- 
श्ङ्गार(स्याङ्ग)ता तत्र निवार्यते, शेषस्य पुनस्तत्तुल्यवृत्तान्ततया रसवदलङ्कार- 
त्वमनिवार्यमेव । 

न चालङ्कारान्तरे सति रसवदपेक्षानिबन्धन: संसृष्टिसङ्करव्यपदेश- प्रसङ्गः 
प्रत्याख्येयतां प्रतिपद्यते यथा-(कु.सं.८.६३)- . 

अङ्गलीभिरिव केशसञ्चयं सन्निगृह्य तिमिरं मरीचिभिः । 

कुड्मलीकृतसरोजलोचनं चुम्बतीव रजनीमुखं शशी ।।६६।। 

अत्र रसवदलङ्कारस्य रूपकादीनाञ्च सन्निपातः सुतरां न समुद्भासते। 
तत्र “चुम्बतीव रजनीमुखं शशी, इत्युत्प्रेक्षालक्षणस्य रसवदलङ्कारस्य 
प्राधान्येनोपनिबन्धः । तदङ्गत्वेनोपमादीनाम्‌ । केवलस्य प्रस्तुतरसपरिपोषा- 
परिनिष्पत्तेः । (ध्व.लोचन पृ.२३८) 

ऐन्द्रं धनुः पाण्डुपयोधरेण शरद्‌ दधानार्द्रनखक्षताभम्‌ । 

प्रसादयन्ती सकलङ्कमिन्दुं तापं रवेरभ्यधिकं चकार ।।६७।। 

इति । अत्र समयसम्भवः पदार्थस्वभावः तद्वाचक-'वादि'-शब्दाभिधानं 
विना प्रतीयमानोठ्रक्षालक्षणेन रसवदलङ्कारेण कविना कामपि कमनीयता-मधिरोपितः, 
प्रतीत्यन्तरमनोहारिणां सकलङ्कदीनां वाचकानामुपनिबन्धनात्‌, “पाण्डुपयो- 
धरेणार्द्रनखक्षताभमैन्द्रं धनु: दधानेति श्लेषोपमयोश्च तदानुगुण्येन विनिवेशनाच्च। 
एवं सकलङ्कमपि प्रसादयन्ती परस्याभ्यधिकं तापं चकारेत्येवंरूपः प्रकारो हि 
रूपकालङ्कारनिबन्धन: प्रकटाङ्गनावृत्तान्तसमारोपरमणीयः सुतरां समन्वयमासादित- 
वान्‌ । अत्रापि प्रतीयमानवृत्तेः रसवदलङ्कारस्य प्राधान्यम्‌, तदङ्गत्वमुपमादीनामिति 
पूर्ववदेव सङ्गतिः । 

यत्रापि प्रथमोद्भेदमनोहररत्यादिवदाचरणमलङ्काराणां तत्राप्ययमेव समन्वयः 
सहृदयैः स्वयमनुसन्धेयः । यथा-(कु.सं.३.३०) 

लग्नद्विरिफाञ्जनभक्तिचित्रं मुखे मधुश्रीस्तिलकं प्रकाश्य । 

रागेण बालारुणकोमलेन चूतप्रवालोष्ठमलञ्चकार ।।६८।। 

अयं रसवतां सर्वालङ्काराणां चूडामणिरिवाभाति । 

अत्र समारोपितनायिकावृत्तान्तस्य श्लेषच्छायासहायस्य कस्यचित 
तद्ददाचरणात्‌ रसवदलङ्कारत्वम्‌ । 

यदपि नीरसप्रायं पदार्थजातं तदपि सर्वमनेनैव सरसतामुपपच्चते । 
यथा- (पृ.२०९) 

` बालेन्दुवक्राणि ।। ६९।। 

इति । तदेवमयं सकलकाव्योपनिषद्भतः काष्ठकुङ्योपमानां पदार्थाना- 
मलङ्काराणां किमपि स्फुरितं समर्थयंश्चेतनचमत्कारकारितायाः कारणतां प्रतिपद्यते। 

अयं स॒ रसवन्नाम सवलिङ्गरणाग्रणी; । 

चूडामणिरिवाभाति कायोत्कर्षैककारणम्‌ ।।७०।। 

कविकौशलसर्वस्वमद्योदूघाटितमञ्जसा । 
विपश्चितां विचारस्य गोचरत्वं गमिष्याति ।।७१।। 
इत्यन्तरश्लोकौ । 

एवं नीरसानां पदार्थानां सरसतां समुल्लासयितुँ रसवदलङ्कारं समासा- 
दितवान्‌ । इदानीं स्वरूपमात्रेणैवावस्थितानां वस्तूनां कमप्यतिशय-मुद्दीपयितुं 
दीपकालङ्कारमुपक्रमते । तच्च प्राचीनाचार्यैरादिदीपकं मध्यदीपकमन्त-दीपकमिति 
दीप्यमानपदापेक्षया वाक्यस्यादौ मध्ये चान्ते च व्यवस्थितं, दीपयतीति क्रिया- 
पदमेव दीपकाख्यमलङ्करणमाख्यातम्‌ । यथा-(भामहा.२.२७-२९) 


मदो जनयति प्रीतिं, सानङ्गं मानभङ्गरम्‌ । 

स प्रियासङ्गमोत्कण्ठां, सासह्यां मनसः शुचम्‌ ।।७२।। 

मालिनीरंशुक भूतः ्त्रियोऽलङ्करुते मधुः । 

हारीतशुकवाचश्च भूधराणामुपत्यकाः ।।७३।। 

चीरीमतीररण्यानीः सरितः शुष्यदम्भसः । 

प्रवासिनाञ्च चेतांसि शुचिरन्तं निनीषति ।।७४।। 

तत्र क्रियापदानां दीपकत्वं प्रकाशकत्वम्‌, यस्मात्‌ क्रियापदैरेव प्रकाश्यन्ते 
स्वसम्बन्धितया ख्याप्यन्ते । 

तदेवं सर्वस्य कस्यचिद्‌ दीपकव्यतिरेकिणोऽपि क्रियापदस्यैकरूपत्वाद्‌ 
दीपकाद्‌ द्वैतं प्रसज्यते । 

किञ्च शोभातिशयकारित्वस्य युक्तिशून्यत्वादलङ्करणत्वानुपपत्तिः । 

अन्यच्च आस्तां तावत्क्रिया, एवं यस्य कस्यचिद्‌ वाक्यवर्तिनः पदस्य 
सम्बन्धितया पदान्तरद्योतनस्वभाव एव, परस्परान्वयसम्बन्धनिबन्धनाद्‌ 
वाक्यार्थस्वरूपस्येति पुनरपि दीपकवैश्वरूप्यमायातम्‌ । 

आदौ मध्ये चान्ते वा व्यवस्थितं क्रियापदमतिशयमासादयति, येनालङ्कारतां 
प्रतिपद्यते । तेषां च वाक्यादीनां परस्परं तथाविधः क: स्व॑रूपातिरेकः सम्भवति? 

क्रियापदप्रकारभेदनिबन्धनं वाक्यस्य यदादिमध्यान्तं तदेतदर्थक- 
वाक्यादिष्वपि सम्भवतीत्येवमपि दीपकप्रकारानन्त्यप्रसङ्गः । दीपकालङ्कार- 
विहितवाक्यान्तर्वर्तिनः क्रियापदस्य भ्वादिव्यतिरिक्तत्वमेव काव्यत्वव्यपदेशः। 

. यदि वा समानविभक्तीनां बहूनां कारकाणामेकं क्रियापदं प्रकाशकं 

दीपकमित्युच्यते, तत्रापि काव्यच्छायातिशयकारितायाः किं निबन्धनमिति वक्तव्यमेव 

्रस्तुताप्रस्तुतविध्यसामर्थ्यसम्पराप्तप्रतीयमानवृत्तिसाम्यमेव नान्यत्‌ किञ्चि- 
दित्यभियुक्ततरैः प्रतिपादितमेव-(उद्भटा. १.१४) 

आदिमध्यान्तविषयाः प्राधान्येतरयोगिनः । 

अन्तर्गतोपमाधर्मा यत्र तद्‌ दीपकं विदुः ।।७५।। 
उदाहतं च ग्रन्थान्तरे यथा-(का.क.वृ.) 

चंकमंति करिंदा दिसागअमअगंघहारिअहिअआ । 

दुक्खं वर्ण च कइणो भणिइविसममहाकइ मग्गे ।।७६।। 

(चङ्क्रम्यन्ते करीन्द्रा दिग्गजमदगन्धहारितहृदयाः । 

दुःखं वने च कवयो भणितिविषममहाकविमागें ॥) इति छाया । 

अत्र प्रस्तुताप्रस्तुतविषयसामर्थ्यसंप्राप्त- साम्यसमुल्लसितं सहृदय- 
हृदयाह्णादकारि काव्यरामणीयकं स्वरूपमेव । क्रियापदं पुनर्वाक्याविनाभावि 
वाक्यान्तरवद्‌ व्यवस्थितम्‌, अत्रैव पदान्तरवच्च । (अयम)त्र वाक्यार्थः - 

यथा दिक्कुञ्जरमदामोदहारितमानसाः करीन्द्राः कानने कथमपि दुःखं 
चङ्क्रम्यन्ते, तथा भणितिविषमे वक्रोक्तिविचित्रे महाकविमागे कवय इति 
चशब्दस्यार्थः। ते हि साभिमाना: सन्तः तदतिरिक्तपरिस्पन्दतया वर्तितुमीहमानाः 
कृच्छ्रेण समाचक्षिरे इत्यभिप्रायः । 

तस्मात्‌ साम्यैकजीवितमलङ्करणमिदं प्रतीयमानत्वान्मनोहारि प्रकारा- 
न्तरम्‌ । (यत्र) त्रिविधं हि प्रतीयमानवृत्तिसाम्यं समुद्भासते तत्रायमेव न्यायोऽनुसन्धेयः। 
शिष्टं पुनर्वार्तामात्रमेव, यथा-(दण्डिभामहौ) 

गतोऽस्तमकों भातीन्दुर्यान्ति वासाय पक्षिणः ।।७७।। इति । 


तद्‌, इदानीं दीपकमलङ्कारान्तरकारणं कलयन्‌ कामपि काव्यकमनीयतां 
कल्पयितुं प्रकारान्तरेण प्रक्रमते औचित्यावहमित्यादि- 
औचित्यावहमम्लानं तद्विदाह्णाद-कारणम्‌ । 
अशक्तं धर्ममर्थानां दीपयद्‌ वस्तु दीपकम्‌ ।। १७।। 
“वस्तु दीपकं’ वस्तुसिद्धरूपमलङ्करणं भवतीति सम्बन्धः, क्रियान्तराश्रव- 
णात्‌ । तदेवं सर्वस्य कस्यचिद्‌ वस्तुनः तद्भावापत्तिरित्याह-दीपयत्‌ प्रकाशयदलङ्करणं 
सम्पद्यते । किं कस्येत्यभिधत्ते-धर्मं परिस्पन्दविशेषम्‌, अर्थानां वर्णनीयानाम्‌ । 
कीदृशम्‌-अशक्तम्‌ अप्रकटम्‌ तेनैव प्रकाश्यमानत्वात्‌ । किंस्वरूपञ्च-औचित्या- 
वहम्‌ । औचित्यमौदार्यम्‌ आवहति यः स तथोक्तः । अन्यच्च किंविधम्‌, 
अम्लानम्‌ प्रत्यग्रम्‌ । अनालीढमिति यावत्‌ । एवं स्वरूपत्वात्‌ तद्विदाह्णादकारणम्‌, 
काव्यविदानन्दनिमित्तम्‌ । 
अस्यैव प्रकारान्तरन्निरूपयति- 

एकं प्रकाशक, सन्ति क्वचिद्‌ भूयांसि भूयसाम्‌ । 
केवलं पङ्क्तिसंस्थं वा द्विविधं परिदृश्यते ।। १८।। 
एकमिति । द्विविधं परिदृश्यते द्विप्रकारमवलोक्यते, लक्ष्ये विभाव्यते! 
कथम्‌. केवलमसहायम्‌, पङ्क्तिसंस्थे वा पङ्क्तौ व्यवस्थितं तत्तुल्यकक्ष्यायां 
सहायान्तरोपरचितायां वर्तमानम्‌ । कथम्‌ एकं बहूनां पदार्थानां प्रकाशकं दीपकं 
केवल(दीपक)मित्युच्यते । यथा- 
असारं संसारम्‌ इत्यादि ।।७८।।(पृ.१८७) 
अत्र विधातुं व्यवसितः” कर्ता संसारादीनामसारत्वप्रभृतीन्‌ धर्मानुद्द्योतयन्‌ 
दीपकालङ्कारतामाप्तवान्‌ । 
पङ्क्तिसंस्थम्‌-भूयांसि बहूनि वस्तूनि दीपकानि भूयसां प्रभूतानां वर्णनीयानां 
सन्ति वा क्वचिद्‌ भवन्ति वा कस्मिंश्चिद्‌ विषये । यथा-(%) 
कइकेसरी वअणाणं मोत्तिअरअणाणं आइ-वेअटिओ । 
. - ठाणाठाणं जाणइ कुसुमाणं अ जीणमालारो ।।७९।। 
(कविकेसरी वचनानां मौक्तिकरत्नानामादिवैकटिकः । 
स्थानास्थानं जानाति कुसुमानाञ्च जीर्णमालाकारः ॥) 
चिरन्तनेरेतदेवोदाहृतं, तच्चायुक्तमिति पूर्वपक्षतां प्रापितमिदानीं किमेतस्या- 
प्यतिरिक्तत्वमायाति, येन सिद्धान्तसिद्धमनुपादेयतामधितिष्ठति? युक्तमुक्तम्‌ । 
किं तु तेर्वाक्यैकदेशवृत्ति क्रियापदं कारकाणि बहूनि स्वसंबन्धितया प्रकाशयदेकं 
दीपकमित्यभिहितम्‌, (वयं) पुनस्तान्येव कारकाणि वर्णनीयानां वस्तूनां कामप्यतिशयं 
प्रकाशयन्ति बहूनि दीपकानीति ब्रूमः । 
{ तथा च “स्थानास्थानं जानाति’ इत्यस्यायमभिप्रायः । प्रस्तुतवस्तु- 
शोभातिशयावहं कमप्यवकाशविशेषं वेत्तीति । किमुक्तं भवति ? कविकेसरी 
पदानामुपनिबन्धविदग्धतया कमपि छायातिशयमुत्पादयति, “मौक्तिकरत्नानां 
चादिवैकटिक:ः, कुसुमानां च जीर्णमालाकार' इति । र 
यद्यपि पदानां केसरिप्रभृतीनां च सजातीयापेक्षया परस्परप्रतीयमान- 
वृत्तिसाम्यं समुद्भासते, तथापि प्राधान्याद्‌ दीपकं तात्पर्यपर्यवसितम्‌ । वाक्यार्थेन 
साम्यं पुनः नात्र परिभासते । यथा वा-(ध्व.पृ. ११६) | 
चन्दमऊएहि णिसा णलिनी कमलेहिं कुसुमगुच्छेहि लआ । 
हंसेहि सारअसोहा कव्वकहा सज्जनेहि करइ करुई ।।८०।। 
(चन्द्रमयूखैर्निशा नलिनी कमलैः कुसुमगुच्छैर्लता । 
हंसैश्शारदशोभा काव्यकथा सज्जनैः क्रियते गुवीं ॥) 


अत्र ऐन्दवमयूखादिभिरेताः सर्वाः समुल्लासितशोभातिशयाः संपच्चन्त 

इति कर्तृपदान्येव बहूनि दीपकानि । शिष्टं पूर्ववदेव सर्व समादेयम्‌ । 

अपरं त्रिप्रकारं च 'क्वचिद्‌ भूयांसि भूयसा' । 

दीपकं दीपयत्यन्यत्‌ तदन्यद्‌ दीपयन्मतम्‌ ।।१९।। 

यदपरं पङ्क्तिसंस्थं नाम अवस्थाभेदकारणम्‌, ततः त्रिप्रकारम्‌, त्रयः 
प्रकाराः प्रभेदा यस्येति विग्रहः । तत्र प्रथमस्तावदनन्तरोक्तः । “भूयांसि क्वचित्‌ भूयसां 
भवन्ति’ इति । 

द्वितीयो-दीपकं दीपयत्यन्यदिति, अन्यस्यातिशयोत्पादकत्वेन दीपकम्‌] 
यद्दीपितं तत्कर्मभूतमन्यत्‌ कर्तृभूतं दीपयति प्रकाशयति तदप्यन्यद्‌ दीपयतीति। 
द्वितीयदीपकप्रकारो यथा-(%) 

क्षोणीमण्डलमण्डनं नृपतयस्तेषां श्रियो भूषणं, 

ताः शोभां गमयन्त्यचापलमिदं प्रागल्भ्यतो राजते । 

तद्‌ दूष्यं नयवर्त्मनस्तदपि च क्रौर्यक्रियालङ्कृतं 

बिभ्राणं यदियत्तया त्रिभुवनं छेत्तुं व्यवस्येदपि ।।८१।। 

अत्रोत्तरोत्तराणि पूर्वपूर्वपददीपकानि मालायां कविनोपनिबद्धानीति। यथा 
वा-(किराता.२.३२) 

शुचि भूषयति श्रुतं वपुः प्रशमस्तस्य भवत्यलङिक्रिया । 

प्रशमाभरणं पराक्रमः स नयापादितसिद्धिभूषणः ।।८२।। 
यथा च-(शिशुपा.१०.३३) 

चारुतावपुर भूषयदासाम्‌ ।।८३।। (पृ.१८८) इत्यादि । 

तृतीयप्रकारोऽत्रैव श्लोकार्धे दीपकशब्दस्थाने दीपितमिति पाठान्तरं विधाय 
व्याख्येयः । तदयमत्राथों यद्‌ 'दीपितं’ यदन्येन केनचिदुत्पादिताति-शयसं(पन्न) 
वस्तु तत्कर्तृभूतमन्यत्‌ दीपयत्‌ उत्तेजयत्‌ तदन्यदिति । यथा- 

मदो जनयति प्रीतिम्‌ । इत्यादि ।।८४।। (पृ.२८८) 

(ननु पूर्वाचार्यश्चैतदेव पूर्वमुदाहृतम्‌ । तदेव प्रथमं प्रत्याख्यायेदानी 
समाहितमित्यस्याभिप्रायो व्याख्यातव्यः । 

सत्यमुक्तम्‌ । तदयं व्याख्यायते-क्रियापदमेकमेव दीपकमिति तेषां तात्पर्यम्‌, 
अस्माकं पुनः कर्तृपदानि दीपकानि बहूनि सम्भवन्ति इति ।) 

(अत्र) प्रीत्यादीनां प्रागभावात्‌, तेषां सतामभूतप्रादुर्भावं विदधातीति 
नाभिधीयते, मदादिनियतकारणत्वाभावात्‌ । अपि तु स्वसंवृत्तानां कमप्यपूर्व- 
मतिशयमुत्पादयति । जनयतीति क्रियापदस्यार्थः योवनं परमङ्गनानां लावण्यं 
जनयतीति । अथवा ज्वलयतीति पाठान्तरं परिकल्प्योदाहार्यम्‌ । इदानीमेत- 

देवोपसंहरति- 


यथायोगि-क्रियापदं मनःसंवादि तद्विदाम्‌ । 
वर्णनीयस्य विच्छित्तः कारणं वस्तुदीपकम्‌ ।। २०।। 


“यथायोगिक्रियापदम्‌'-यथा येन प्रकारेण युज्यते इति यथायोगि, क्रियापदं 
यस्य तत्तथोक्तं तेन यथासंबन्धमनुभवितुं शक्रोति । यथा दीपके क्रिया, 'तद्विदां’ 
काव्यज्ञानां (“मनःसंवादि’) मनसि संवदति-चेतसि प्रतिफलति यत्‌ (तदपि) 
तथोक्तम्‌ । 

(एवं दीपकमभिधाय) साम्यप्रायं रूपकं विविनक्ति- 

उपचारैकसर्वस्वं यत्र तत्‌ साम्यमुद्वहत्‌ । 

यदर्पयति रूपं स्वं वस्तु . तद्रूपकं विदुः ।।२९।। 

वर्णनीयस्य विच्छित्ते कारणं, रूपकं द्विधा । 

समस्तवस्तुविषय- मेकदेशविवर्ति च ।।२२।। 

उपचारेत्यादि । “वस्तु तद्‌ रूपकं विदुः'-“तद्‌ वस्तु’-पदार्थस्वरूपं 
'रूपकं'-रूपकाख्यमलङ्कारं विदुर्जना इति । कीदृशं-यदर्पयति’ “यत्‌' कर्तृभूतम्‌ 
‘अर्पयति’ विन्यस्यति । किं-“स्वम्‌’-आत्मीयं रूपं’ वाच्यस्य वाचकात्मकं 
परिस्पन्दम्‌, अलङ्कारप्रस्तावादलङ्कारस्यैव स्वसंबन्धित्वात्‌ । किं कुर्वत्‌- 
“साम्यमुद्वहत्‌'-समत्वं धारयत्‌ । अन्यच्च (कीदृशं साम्यं) “वर्णनीयस्य विच्छित्ते: 
कारणम्‌’ 'वर्णनीयस्य'-प्रस्तावाधिकृतस्य पदार्थस्य विच्छित्तेः'-उपशोभायाः 
'कारणं'-निमित्तभूतम्‌, न पुनर्जन्यत्वप्रमेयत्वादिसामान्यं, यस्मात्तेनैव पूर्वोक्त- 
लक्षणसाम्येन वर्णनीयं सहृदयहदयाह्णादकारितामवतरति । 'उपचारैकसर्वस्वम्‌' 
'उपचारः'-तत्त्वाध्यारोपः, तस्यैकं सर्वस्वं केवलमेव जीवितं, तन्निबन्धनत्वात्‌ 
रूपकप्रवृत्तेः । यस्मादुपचारवक्रताजीवितमेतदलङ्करण-मिति प्रथममेव समाख्यातं 
'यन्मूला सरसोल्लेखा रूपकादिरलङ्कृतिः’ इति तदेव पूर्वसूरिभिरभ्यधायि । 

तदेवं मुखमिन्दुरिति रूपकमलङ्करणम्‌ । तत्किमनया विशेषणविशेष्ययोः 
भिन्नस्वरूपयोः सामानाधिकरण्यस्य कारणम्‌? उच्यते। इन्दुशान्दः प्रथममाञ्जस्येन 
चन्द्रमसि वर्तमान: प्रत्यासत्तिनिबन्धनाम्‌ अतिकान्तिमत्त्वादिगुणवृत्तितामवलम्बते। 
` ततस्तस्मादेतत्सदृशवक्तृगतगुणवृत्तिः सन्‌ वदनविशेषणतां प्रतिपद्यमानश्चेतन- 
चमत्कारितां प्रतिपद्यते । 

उपमेयशब्दः स्याभिधे याविना भूतवृत्तितां उपमानशब्दस्य नियमयती- 
त्येतस्मादेव विशेषणविशेष्यभावनिबन्धनात्‌ मुखेन्दुरित्यत्र समासोप-पत्तिः । तस्मादेव 
च सहृदयहृदयसंवादमाहात्म्यात्‌ 'मुखमिन्दु:” इत्यादि न केवलं रूपकं, यावत्‌ 

'किं तारुण्यतरो:” इत्येवमाद्यपि । 

एवं रूपकसामान्यलक्षणस्वरूपमुल्लिख्य प्रकारपर्यालोचनेन तदेवो- 
न्मीलयति-'समस्तवस्तुविषयम्‌' । इति । 

समस्तं वस्तु विषयो यस्य तत्तथोक्तम्‌ | तदयमत्र वाक्यार्थः-यत्‌ सर्वाण्येव 
प्राधान्येन वाच्यतया सकलवाक्योपारूढान्यभिधेयानि अलडकार्यतया 
सुन्दरस्वपरिस्पन्दसमर्पणेन गोचरो यस्येति तत्‌ विशेषणानां विशेष्यायत्तत्वात्‌ : 
अस्वातन्त्र्येण पृथगलङ्कार्यत्वाभावात्‌ तेषामविषयत्वात्‌ । यथा-(भामहा.२.२४) 


तडिद्बलयकक्ष्याणां बलाकामालभारिणाम्‌ । 

पयोमुचां ध्वनिर्धीरो दुनोति मम तां प्रियाम्‌ ।।८५।। 

इति । अत्र विद्युद्वलयस्य कक्ष्यात्वेन, बलाकानां तन्मालात्वेन रूपणं 
विद्यते; पयोमुचां पुनर्दन्तिभावो नास्तीत्येकदेशविवर्तिरूपकमलङ्कारः। तदत्यर्थं 
युक्तियुक्तम्‌, यस्मादलङ्करणस्यालङ्कार्यशोभातिशयोत्पादनमेव प्रयोजनम्‌, नान्य 
त्किञ्चित्‌ । तदुक्तरूपकप्रकारापेक्षया किञ्चिद्‌ विलक्षणमेतेन यदि संपाद्यते तदेतस्य 
रूपकप्रकारान्तरत्वोपपत्तिः स्यात्‌ । तदेतदास्तां तावत्‌, प्रत्युत कक्ष्यादिरूपणोचित- 
मुख्यवस्तुविषये विघटमानत्वादलङ्कारदोषत्वं दुरनिवारतामवलम्बते। तस्मादन्यथैवैत- 
दस्माभिः समाधीयते । 

रूपकालङ्कारस्य परमार्थस्तावदयम्‌-यत्‌ प्रसिद्धसौन्दर्यातिशयपदार्थ- 
सौकुमार्यनिबन्धनं वर्णनीयस्य वस्तुनः साम्यसमुल्लिखितं स्वरूपसमर्पणग्रहण- 
सामर्थ्यमविसंवादि । तेन 'मुखमिन्दुः” इत्यत्र मुखमेवेन्दुः सम्पद्यते, तेन रूपणं 
विवर्तते | तदेवमयमलङ्कारः पदपूर्वार्धवक्रतानिबन्धन: पदार्थमात्रवृत्तिः अलङ्कारोप- 
संस्कार-' इत्यादिना पर्यायवक्रभावान्तर्भावात्‌ वाक्यवक्रभावविचारावसरे वक्तव्यतामेव 
'कदाचिन्नाधिगच्छेदिति । द्वैविध्यमस्योपपादयतिसमस्तवस्तुविषयं एकदेशविवर्ति 
चेति सर्वे वाक्योपयोगिनः पदार्थाः प्रत्येकं विभूष्यतया विषया यस्येति प्रत्येकं 
यथायोगमेतस्मिन्रुपनिबध्यमाने समस्तेऽपि वर्तन्ते रूपान्तरेणावतिष्ठन्ति । यथा-() 

मृदुतनुलतावसन्तः सुन्दरवदनेन्दुबिम्बसितपक्षः । 

मन्मथमातङ्गमदो जयत्यहो तरुणतारम्भः ।।८६।। 
अत्रैव प्रकारान्तरं विचारयति-(अत्रैव ३.२२) 

"एकदेशविवर्ति च' इति । 
` ` अत्र पूर्वाचार्यव्यख्यातम्‌-यथा यदेकदेशेन विवर्तते विघटते विशेषेण 
वा वर्तते तत्तथोक्तमिति । उभयथाप्येतदुक्तं भवति- यद्‌ वाक्यस्य कस्मिंश्चिदेव 
स्थाने स्वपरिस्पन्दसमर्पणात्मकं रूपणमादधाति क्वचिदेवेति तदेकदेशविवर्ति 
रूपकम्‌ । यथा-(%) 

हिमाचलसुता- वल्लि- गाढालिङ्गित- मूर्तये । 

संसार-मरुमागैंककल्पवृक्षाय ते नमः ।।८७।। 

एकदेशविवतों यत्र तत्तथोक्तम्‌, एकदेश एव विवर्तते यत्र रूपान्तरेणा- 
वतिष्ठते वा तदेकदेशविवर्तीत्यर्थ: । तेषां विशेषणसामर्थ्यनिबन्धनायाः पदार्थशोभायाः 
(अत्र) रूपातिशयकारिरूपकालङ्कारनिष्पत्तेः । यथा 'उपोढरागेण’ इत्यादौ 
तिमिरांशुकमित्यत्रैकदेशविवर्ति रूपणं विद्यते । शिष्टं पुनः शशिनः कामुकत्वं, 
निशायाश्च कामिनीत्वं रूपणीयमपि प्रतीत्यन्तरविधायि विशेषणविशिष्टलिङ्ग- 
सामर्थ्यमात्रसमधिगम्यं शब्देनाभिधीयमानं पुनरुक्तता ग्राम्यता चाधिरोहति । तस्मात्‌- 


वाच्यं सामर्थ्यलभ्यं च प्रतीत्या च समर्पितम्‌ । 
अलङ्कृतीनामात्मानं त्रिविधं तद्विदो विदुः ।। २३।। 
तत्र वाच्यं समस्तवस्तुविषयं रूपकं पूर्वमेवोदाहृतम्‌ । सामर्थ्यलभ्यं तु 
एकदेशविवर्ति तदेव “उपोढरागेणे'-त्यादि । प्रतीयमानं यथा-(ध्व.पृ. ११७) 
लावण्यकान्तिपरिपूरितादिङ्मुखेऽ स्मिन्‌ 
स्मेरेऽधुना तव मुखे तरलायताक्षि । 
क्षोभं यदेति न मनागपि तेन मन्ये 
सुव्यक्तमेव जलराशिरयं पयोधिः ।।1८८।।(ध्व.२.२७) 
अत्र त्वन्मुखमिन्दुरिति रूपकं प्रतीयमानतया कविनोपनिबद्धम्‌ । 
एकदेशवृत्तित्वमनेकदेशवृत्तित्वं च रूपकस्य दीपकत्वमे(स्ये)व समालक्ष्यमिति 
तदनन्तरमस्योपनिबन्धनम्‌ । तदेव विच्छित्त्यन्तरेण विशिनष्टि- 


नयन्ति कवयः काञ्चिद्‌ वक्रभावरहस्यताम्‌ । 

अलङ्कारान्तरोल्लेखसहायं प्रतिभावशात्‌ ।। २४।। 

एतदेव रूपकाख्यमलङ्करणं “काञ्चित्‌,अलौकिकीं “वक्रभावरहस्यतां' 
वक्रत्वपरमार्थतां कवयो “नयन्ति’ प्रापयन्ति । तत्रोपनिबन्धनवक्रताविच्छित्त्य- 
न्तराधिरूढायाः रमणीयतायाः तदेव तत्त्वं परं प्रतिभासते | कीदृशम्‌? 'अलङ्कारान्त- 
रोल्लेखसहायम्‌'-'अलङ्कारान्तरस्य'-अन्यस्य ससन्देहोत्ेक्षाप्रभृतेः, उल्लेखः, 
समुद्भेदः, (तत्र) सहायः? काव्यशोभोत्पादने सहकारी यस्य तत्तथोक्तम्‌ । 
कस्मान्नयन्ति-प्रतिभावशात्‌'- स्वशक्तेरायत्तत्वात्‌ । तथाविधे लोकातिक्रान्तकान्ति- 
गोचरे विषये तस्योपनिबन्धो विधीयते, यत्र तथाप्रसिद्ध्यभावात्‌ सिद्धव्यवहारावतरणं 
साहसमिवावभासते । विभूषणान्तरसहायस्य पुनरुल्लेखत्वेन विधीयमानत्वात्‌ 
सहदयहदयसंवादसुन्दरी परा प्रौढिरुत्पद्चते। यथा-(हर्षच.) 

निर्मोकमुक्तिरिव गगनोरगस्य लीलाललाटिकामिव 

त्रिविष्टपविटस्य ।।८ ९।। 

इति । अत्र कविप्रतिभाप्रतिभासस्यायमभिप्राय:-यत्‌ लोकोत्तरसोन्दर्या- 
तिशयश्लाघितया वर्णनीयस्य वस्तुन: प्रकारान्तरेणाभिधातुमशक्यत्वम्‌ । एवंविधया 
रूपकालङ्काररेखयापि तथा प्रसिद्धयभावादेव निष्कम्पतया व्यवहर्तु न युज्यते । 
तस्मादस्माकमेवंस्वरूपमेवेदं वर्णनीयं वस्तु प्रतिभातीत्य-लङ्कारान्तरमुप्रेक्षालक्षणमत्र 
सहायत्वेनोल्लिखितम्‌ । यथा वा- 

कि तारुण्यतरोः... इत्यादि ।।९०।। (पृ.२१६) 

इत्यादि । अत्राप्ययमेव न्यायोऽनुसन्धेयः । केवलमनेन कविना 
सर्वातिशायितया वर्णनीयस्य प्रकारान्तरस्य प्रस्तुतसौकुमार्यसमर्पणसामर्थ्या- 
संभवादेवंस्वरूपस्य रूपकस्य मुखेन्दुरित्यादिवदप्रसिद्धेः । केवलस्योपनिबन्धे 
“चकितत्वादेवंविधं किमेतद्‌ वस्तु स्यादिति सन्दिह्यते मम चेतसा' इति विच्छित्त्या 
ससन्देहालङ्कारसहायमेतदेवोपनिबद्धमिति चेतस्विनां स्वसंवेदनमेवात्र प्रमाणम्‌ । 

रूपकरूपकं नाम-'भ्रूलतानर्तकी' ।।९१।। 

इत्यादि लक्षणान्तरस्यासंभवात्‌ उदाहरणमात्रादेव पृथङ्‌ नोपपद्यते, 
लक्षणानन्त्यप्रसङ्गात्‌, पुनरपि रूपकान्तरावतारोपपत्तेश्वानवस्थाप्रवर्तनात्‌ । 

एवं रूपकं विचार्य तत्सदृशसाम्यनिर्वचनामप्रस्तुतप्रशंसां प्रस्तौति- 


अप्रस्तुतोऽपि विच्छित्तिं प्रस्तुतस्यावतारयन्‌ । 
पदार्थों वाथ वाक्यार्थः प्राप्यते वर्णनीयताम्‌ ।। २५।। 


यत्र तत्‌ साम्यमाश्रित्य संबन्धान्तरमेव वा । 
अप्रस्तुतप्रशंसेति कथिताऽसावलङ्कृतिः ।।२६।। 
अप्रस्तुतेत्यादि । 'अप्रस्तुतप्रशंसेति कथितासावलङ्कृतिः' 'अप्रस्तुत- 
प्रशंसेति’ नाम्नाऽसौ कथिताऽलङ्कारविदिभरलङ्कृतिः । कोदृशी-यत्र-यस्याम्‌ 
'अप्रस्तुतोऽपि’-अविवक्षितः अपि पदार्थः “वर्णनीयताम्‌ प्राप्यते'-वर्णनाविषयः 
संपद्यते । किं कुर्वन्‌ ? प्रस्तुतस्य'-विवक्षितस्यार्थस्य “विच्छित्तिम्‌'-उपशोभाम्‌ 
'अवतार्‍यन्‌'-समुल्लासयन्‌ । [ 
` द्विविधो हि तत्त्वभूतः पदार्थः सम्भवति-वाक्यान्तर्भूतपदमात्रसिद्धोऽर्थः 
सकलवाक्यव्यापककायो विविधस्वपरिस्मन्दातिशयत्वविशिष्टप्राधान्येन वर्तमान- 
श्च । तदुभयरूपमपि प्रस्तुतं प्रतीयमानतया चेतसि निधाय पदार्थान्तरमप्रस्तुतं 
तद्विच्छित्तिसम्पत्तये वर्णनीयतामस्यामलङ्कृतौ कवयः प्रापयन्ति । 
किं कृत्वा ? “तत्साम्यमाश्रित्य'-“तत्‌' अनन्तरोक्तं रूपकालङ्कारोपकारि 
साम्यं “साम्यं'-समत्वं, आश्रित्य- निमित्तीकृत्य, 'सम्बन्धान्तरमेव वा “संबन्धान्तरम्‌'- 
अपरं वा (संबन्धं) निमित्तभावादि संश्रित्य । “वाक्यार्थः'-असत्य(भू)तो वा 
परस्परान्वितपदसमुदायलक्षणवाक्यकार्यभूतः । साम्यं सम्बन्धान्तरं वा 

समाश्रित्याप्रस्तुतं प्रस्तुतशोभाये वर्णनीयतां यत्र नयन्तीति। 
तत्र साम्यसमाश्रयणाद्‌ वाक्यान्तर्भूतप्रस्तुतपदार्थप्रशंसोदाहरणं यथा- 

लावण्यसिन्धुरपरैव हि केयमत्र 

यत्रोत्पलानि शशिना सह सम्प्लवन्ते । 

उन्मज्जति द्विरदकुम्भतटी च यत्र 

यत्रापरे कदलिकाण्डमृणालदण्डाः ।।९२।। (ध्व.पृ.२३३) 
इति । अत्र साम्याश्रयणाद्‌ वाक्यान्तर्भूताप्रस्तुतप्रशंसया कविविवक्षित-मुख्यपदार्थः 
प्रतीयते । ः 
सकलवाक्यव्यापकाप्रस्तुतार्थप्रशंसोदाहरणं यथा-(सुभा.वली ८२१) 

छाया नात्मन एव या कथमसावन्यस्य निष्प्ग्रहा 

ग्रीष्मोष्मापदि शीतलस्तलभुवि स्पर्शोऽनिलादेः कुतः । 

वार्ता वर्षशते गते किल फलं भावीति वार्तेव सा 

द्राधिम्णा मुषिताः कियच्चिरमहो तालेन बाला वयम्‌ ।। ९ ३।। 
सम्बन्धान्तरसमाश्रयणात्‌ वाक्यान्तर्भूताप्रस्तुतपदार्थप्रशंसोदाहरणं 
यथा-(बा.रा.१.४२) 

इन्दुर्लिप्त इवाञ्जनेन जडिता दृष्टिर्मृगीणामिव 

प्रम्लानारुणिमेव विद्रुमलता श्यामेव हेमप्रभा । 

कार्कश्यं कलया च कोकिलवधूकण्ठेष्विव प्रस्तुतं 

सीतायाः पुरतश्च हन्त शिखिनां बर्हाः सगर्हा इव ।। ९४।। 

अत्र इन्दुप्रभृतीनां निमित्तिनां विच्छायता -निमित्तम्‌ । सीतायाः संबन्धी 
शोभातिशयसौकुमार्यमनोहरो मुखाद्यवयवसमूहः प्रकृताङ्गभूतभूषणान्तरो- 
पनिबन्धसहायः प्रस्तुतप्रशंसा समर्पयन्‌ सोत्कर्षः प्रतीयते । 

एवमस्मादेव संबन्धा(न्तर)समाश्रयणात्‌ सकलवाक्य-व्यापकाऽप्रस्तुत- 
प्रशंसोदाहरणम्‌ (यथा)-() 

परामृशति सायकं क्षिपति लोचनं कार्मुके 

विलोकयति वल्लभा स्मितसुधार्द्र॑वक्त्रं स्मरः । 

मधोः किमपि भाषते भुवननिर्जयायावनिं 

गतोऽहमिति हर्षितः स्पृशति गोत्रलेखामहो ।। ९५।। 

अत्र प्रकारान्तरप्रतिपादनागोचरस्तरुणीतारुण्यावतारस्तथाविधमन्मथ- 
चेष्टातिशयनिमित्तवतः तन्निमित्त (रूपसंबन्धाश्रयणात्‌ प्रतीयते) । 

असत्यभूतवाक्यार्थतात्पर्याऽप्रस्तुतप्रशंसोदाहरणं यथा-(असर्व॑स्वे) 


तृतीय उन्मेष: २९७ 


तण्णत्थि किंपि पइणो पकप्पिअं जं ण णिअइ-घरणीए । 
अणवरअ- गअण- सीलस्स कालपहिअस्स पाहिज्जं ।। ९६।। 
(तन्नास्ति किमपि पत्यु: प्रकल्पितं यन्न नियतिगेहिन्या । 
अनवरतगमनशीलस्य कालपथिकस्य पाथेयम्‌ ॥) 
अत्र साम्यं, निमित्तनिमित्तिभाव:, सामान्यविशेषभावश्चेति त्रिंतयमपि 
अन्तर्भावयितुँ युज्यते । यस्मात्‌ प्रहस्तवधे श्रावयितव्ये साक्षादभिधानानुचितत्वात्‌ 
विच्छित्त्यैवमभिधीयते । तदेवमयमप्रस्तुतप्रशंसाव्यवहारः कवीनामतिविततप्रपञ्ज: 
परिदृश्यते । तस्मात्‌ सहृदयैश्न स्वयमेवोत्प्रेक्षणीय: । प्रशंसाशब्दोऽत्रार्थप्रकाशा- 
दिवत्‌ विपरीतलक्षणया गर्हायामपि वर्तत, वर्णनासामान्यमात्रवत्तिर्वा । 
एवमप्रस्तुतप्रशंसां विचार्य विवक्षितार्थप्रतिपादनाय प्रकारान्तराभि- 
धानत्वादनयैव समच्छायप्रायं पर्यायोक्तं विचारयति- 


यद्‌ वाक्यान्तरवक्तव्यं तदन्येन समर्प्यते । 

येनोपशोभानिष्पत्त्यै पर्यायोक्तं तदुच्यते ।।२७।। 

यद्वाक्यान्तरेत्यादि-'पर्यायोक्तं तदुच्यते'-पर्यायोक्ताभिधानमलङ्करणं 
तदभिधीयते । “यद्वाक्यान्तरवक्तव्यं'-वस्तु वाक्यार्थलक्षणं पदसमुदायान्तराभिधेयं 
“तदन्येन'-वाक्यान्तरेण येन “समर्प्यते'-प्रतिपाद्यते । किमर्थम्‌ ? 'उपशोभा- 
निष्पत्त्यै'- विच्छित्तिविशेषसंपत्तये । तत्तर्यायोक्तमित्यर्थः । 

तदेवं पर्यायवक्रत्वात्‌ किमत्रातिरिच्यते? पर्यायवक्रत्वस्य पदार्थमात्रं 
वाच्यतया विषयः पर्यायोक्तस्य पुनवाक्याथोप्यङ्गतयेति तस्मात्‌ पृथगभिधीयते। 
उदाहरणं यथा-(ध्व.२.१९) 

चक्राभिघातप्रसभाज्ञयैव चकार यो राहुवधूजनस्य । 

आलिङ्गनोद्दामविलासबन्धं रतोत्सवं चुम्बनमात्रशेषम्‌ ।। ९७।। 
एवम्‌ - 

` यत्र वाच्यतया निन्दा विच्छित्त्यै प्रस्तुतस्य सा । 

्तुतिर्व्यङ्गयतया चैव व्याजस्तुतिरसौ मता ।।२८।। 

“यत्र'-यस्यां, “वाच्यतया'-शब्दाभिधेयत्वेन “निन्दा'-गर्हा, “व्यङ्गयतया 
स्तुतिः?-प्रतीयमानत्वेन प्रशंसा प्रस्तुतस्य विच्छित्त्ये'-शोभाये, तदेवमसौ द्विप्रकारा 
व्याजस्तुतिः, अलंकृतिः 'मता'-स्मृता | यथा-() 

भूभारोद्बहनाय शेषशिरसां सार्थेन सन्नह्यते 

विश्वस्य स्थितये स्वयं स भगवान्‌ जागर्ति देवो हरिः । 

अद्याप्यत्र च नाभिमानमसमं राजंस्त्वया तन्वता 

विश्रान्तिः क्षणमेकमेव न तयोजतिति कोऽयं क्रमः ।।९८।। 


२९८ वक्रोक्तिजीवितम्‌ 


यथा वा-(पृ.२८०) 

इन्दोर्लक्ष्म त्रिपुर/स्मरवि- जयिनः ।। इति ।।९९।। 
इत्यादि । विपर्यये विभूष्यस्यालंकृतिरेषैव विहिता । यथा-(पृ.२१५) 

हे हेलाजित । इति ।। १० ०।। 
इत्यादि । यथा वा-(पृ.२१६) 

नामाप्यन्यतरोः । इति ।। १० १।। 
इति । यथा वा-(सू मु.) 

दिनमवसितं विश्रान्ताः स्मस्त्वया मरुकूप हे 

परमुपकृतं वक्तु रोषं हिया न वयं क्षमाः । 

भवतु सुकृतैरध्वन्यानामशोषजलो भवा- 

` नियमपि पुनश्छायाभूया तवोपतटं शमी ।। १०२।। 

अत्र स्तुतिशब्दः पूर्ववद्विपरीतलक्षणया निन्दायामपि वर्तते । एवं व्याजस्तुतिं 
व्याख्याय प्रक्रमोपसंहयुरानन्यत्वसामान्यात्‌ अनयोप(मा)समान-कक्ष्यां (उळेक्षां) 
विवक्षुराह- 

- सम्भावनानुमानेन सादृश्येनोभयेन वा । 

निर्वण्याऽतिशयोद्रेक - प्रतिपादन- वाञ्छया ।।२९।। 


वाच्यवाचकसामर्थ्याक्षिप्तस्वार्थेरिवादिभिः । 
तदिवेति तदेवेति वादिभिर्वाचकं विना ।।३०।। 


समुल्लिखितवाक्यार्थव्यतिरिक्तार्थयोजनम्‌ । 

उत्प्रेक्षा (प्रस्तुतोत्कर्षाधिरोह-प्रतिपत्तये)' ।।३१।। 

सम्भावनेत्यादि । “समुल्लिखितवाक्यार्थव्यतिरिक्तार्थयोजनमुत््रक्षा’ 
“समुल्लिखितः'-सम्यगुल्लिखितः स्वाभाविकत्वेन समर्पयितुं प्रस्तावितः । “वाक्यार्थः'- 
पदसमुदायाभिधेयं वस्तु, तस्माद्‌ “व्यतिरिक्तस्यार्थस्य'- वाक्यान्तरतात्पर्यलक्षणस्य 
योजनम्‌'-उपपादनम्‌ 'उत्प्रेक्षा'- उत्प्रक्षाभिधान-मलङ्करणम्‌ । उत्रेक्षणमुत्रेक्षेति 
विगृह्यते । (के)न साधने-नेत्याह “सम्भावनानुमानेन' सम्भावनया यदनुमानं 
सम्भाव्यमानस्यार्थस्य ऊहनं तेन । तदवश्यं तस्य -वस्त्वन्तरत्वापादनं 
तत्समानकार्यदर्शनादिति भावः । 

प्रकारान्तरेणाप्येषा सम्भवतीत्याह-सादृश्येनेति । ‘सादृश्येन’ साम्येनापि 
हेतुना समुल्लिखिंतवाक्यार्थव्यतिरिक्तार्थयोजनम्‌' उत्प्रेक्षेव । 

द्विविधं सादृश्यं सम्भवति- वास्तवं काल्पनिक चेति । तत्र वास्तवमुप- 


१. 'प्रस्तु...त्तये' असावंशो वृत्तेरक्षरेभ्य उद्धृतः (काव्यतत्वज्ञैरलङ्करणमुच्यते इत्न्ये) । 


तृतीय उन्मेष: | २९९ | 


मादिविषयम्‌ । काल्पनिकमिहाश्रीयते, सातिशयत्वेन प्रस्तावात्‌ । सादृश्यस्यो- 
भयाश्रयत्वाविनाभावात्‌, प्रस्तुतव्यतिरिक्तस्य पदार्थान्तरस्यासंभवात्‌, तस्य च 
धर्मत्वे सति पराश्रितत्वात्‌ केवलस्य कल्प्य(त्व)मेवानुपपन्नमिति तदाश्रयः कश्चिदपरः 
कल्पनीयः । सोऽपि कोऽसाविति नियमासिद्धिः । एकस्या कस्यापि कल्पनेऽ- 
प्यनवस्थाप्रसङ्गात्‌, गुणसमन्वयाभावादप्रतिपत्तश्च वास्तवसादृश्याधारभूतधर्म्यन्तर- 

सदृशः पारिशेष्यात्‌ परिकल्पनीयतामर्हतीति सचेतसः प्रमाणम्‌ । तस्मात्तथाविधधर्मिणः 
सादृश्येनेति व्यक्तम्‌ । क्वचिदवास्तवेनापि प्रौढिवादेन उक्तविधप्रकारान्तरममपरमस्याः 
प्रतिपादयति-'उभयेन वा” संभावनानुमानसादृश्यलक्षणोभयेन वा करणद्वितयेन 
संवलितवृत्तिना प्रस्तुतव्यतिरिक्तार्थान्तरयोजनमुत्रेक्षा । प्रकारत्रितयस्याप्यस्य 
केनाभिप्रायेणोपनिबन्धनमित्याह-'निर्वण्यातिशयोद्रेकप्रतिपादनवाञ्छया'-वर्णनीयो- 
त्कर्षकाष्ठाधिरूढिसमर्पणाकांक्षया कथम्‌? “तदिवेति तदेवेति वा' द्वाभ्यां प्रकाराभ्याम्‌। 
“तदिव’ अप्रस्तुतमिव । तदतिशयप्रतिपादनाय(या)प्रस्तुतसादृश्योपनिबन्धः। “तदेवेति'- 
अप्रस्तुतमेव प्रस्तुतमिति । (समारोपित)स्वरूपप्रसरणपूर्वकमप्रस्तुतस्वरूप- 
समारो(पस्य) प्रस्तुतोत्कर्षधाराधिरोहप्रतिपत्तये तात्पर्यान्तरयोजनम्‌ । कैः उठ्रेक्षा 
प्रकाश्यत इत्याह-“इवादिभिः'-इवप्रभृतिभिः शब्दैः यथायोगं प्रयुज्यमानैरित्यर्थः। 
“वाच्या? इति । पक्षान्तरमभिधत्ते-'वाच्यवाचकसामर्थ्याक्षिप्तस्वार्थ:' तेरेव प्रयुज्यमानैः 
प्रतीयमानवृत्तिभिर्वा । 
तत्र सम्भावनानुमानोत्प्रक्षोदाहरणं यथा-(का.क.वृ.) 

आपीडलोभादुपकर्णमेत्य प्रत्याहितः पांशुदुतैर्द्ररिफैः । 

अभ्यस्यमानेव महीपतीनां सम्मोहमन्त्रं मकरध्वजेन ।। ९० ३।। 
काल्पनिकसादृश्योदाहरणं यथा-(मेघ.५८) 

राशीभूतः प्रतिदिनमिव त्र्यम्बकस्याट्टठहासः ।। १ ० ४।। 
यथा वा-(हर्षच.) 

निर्मोकमुक्तिरिव गगनोरगस्य ।। १० ५।। इत्यादि । 
वास्तवसादृश्योदाहरणं यथा-(अस्पष्टम्‌) 

आकर्णकिसलयकर अलमलं न चलं तारआदि । 

हिन्दु अलीलं वस स चाल भवादिहि आसति ।। १०६।। 
उभयोदाहरणं यथा-(5) ॒ 
तिक्खारुणं तथारण्ण अणजअं राण्ति प्रलाई । 
अन्तिरे उदे अअसे अवन्दिलग्ग रिउरूढिरले सव्व महुरेउणा ।। १०७।। 
(तिक्खारुणं तम्‌ इति । आरात्‌ दूरात्‌ भेद एव भेदो द्रुतिरेव विदारणं तत्रेत्यर्थ:। 


३०० वक्रोक्तिजीवितम्‌ 


लोके हि तीक्ष्ण: शरादिपदार्थोऽङ्गविदारणे लग्नरुधिरलेशो दृश्यते । इति तद्धर्मसादृश्ये 
नयनयुगगततीक्ष्णारुणात्तत्वस्यविद्यमाने प्रस्तुतवस्तुधर्मो5प्रस्तुतवस्तुधर्मत्वेन संभावित 
इत्युभयसाधनेयमुत्रेक्षा । 4 
यथा वा-(%) 
णीसासा खणविरहे फुरन्ति रमणीण सुरहिणो तस्स । 
कड़्िअ-हिअआइह्टरिअ- कुसुमबाण- मअरंद-लेस व्व ।। १०८।। 
(निःश्वासा क्षणविरहे स्फुरन्ति रमणीनां सुरभयस्तस्य । 
कृष्ट-हृदय-स्थित-कुसुमबाण-मकरन्द-लेशा ` इव ॥) 
अत्र वास्तवसादूश्योदाहरणं यथा-(का.क.वृ.) 
उत्फुल्लचारुकुसुमस्तबकेन नम्रा 
येयं धुता रुचिरचूतलतामृगाक्ष्या । 
शङ्के न वा विरहिणीमृदुमर्दनस्य - 
मारस्य तार्जितमिदं प्रति पुष्पचापम्‌ ।। १० ९।। _ 
अत्रासूत्रितार्थव्यतिरेकिवस्त्वन्तरविधानादपह्लुतिभ्रान्तिर्न विधातव्या, 
यतस्तस्या: प्रथमोद्भेदजीवितमुत्पेक्षा न पुनरपह्ुतिरेतस्याः । तदेवानन्तरं 
व्यक्तिमायास्यति । तदिवेत्यत्र वादिभिर्विनोदाहरणं तथा-(ध्व.पृ.१२१) 
चन्दनासक्त - भुजग-निःश्वासानिलमूर्च््छितः ˆ । 
मूर्च्छयत्येष पथिकान्‌ मधौ मलयमारुतः ।।११०।। 
यथा वा-(पृ.२४०) | 
देवि त्वन्मुखपङ्कजेन इत्यादि ।। १११।। 
इत्यादि यथा वा-(पृ.२४९) 
त्वं रक्षसा भीरु इत्यादि ।। ११२।। 
'तदेवे'त्यत्र वाचकं विनोदाहरणम्‌ यथा-(बा.रा. ७.६६) 
एकैक दलमुन्नमय्य इत्यादि ।। १ ९३।। 
इत्यादि । एतस्याः प्रकारान्तरमुपक्रमते- 


प्रतिभासात्‌ तथा बोद्धुः स्वस्पन्दमहिमोचितम्‌ । 

वस्तुनो निष्क्रियस्यापि क्रियाया कर्तृतार्पणम्‌ ।।३२।। 

'प्रतिभासादित्यादि' । तदिदममुठेक्षायाः प्रकारान्तरं परिदृश्यते- 'क्रियायां- 
साध्यस्वरूपायां, 'कर्तृतारोपणं'-स्वतन्त्रत्वसमारोपणं । कस्य? “वस्तुनः'-पदार्थस्य। 
“निष्क्रियस्यापि’ क्रियाविरहितस्यापि । कीदृशम्‌? “स्वस्पन्दमहिमोचितं'-तस्य 
पदार्थस्य यः “स्वस्पन्दमहिमा’- स्वभावोत्कर्षः तस्योचितमनुरूपम्‌ । कस्मात्‌? 
(“बोद्धुःतथा प्रतिभासात्‌’) -“बोद्धुः-अनुभवितुः “तथा'-तेन प्रकारेण । 

“प्रतिभासात्‌अवबोधनात्‌ । 'निर्वर्ण्यातिशयोद्रेक-प्रतिपादनवाञ्छया' तदिवेति तदेवेति 
वादिभिर्वाचकं विना’ इति पूर्ववदिहापि सम्बन्धनीये | उदाहरण यथा-(मृच्छकटिके) 

लिम्पतीव तमोऽङ्गानि वर्षतीवाञ्जनं नभः ।। १ १४।। 
यथा वा-(पृ.२५२) 

तरन्तीवाङ्गानि स्खलदमललावण्यजलधौ ।। १९५।। 
यथा वा-() 

वियति विसर्पतीव, कुमुदेषु बहुभवतीव, योषिताम्‌ 

प्रतिफलतीव जरठशरकाण्डपाण्डुषु गण्डभित्तिषु । 

अम्भसि विकसतीव, हसतीव, सुधाधवलेषु धामसु 

ध्वजपटपल्लवेषु ललतीव समीरचलेषु चन्द्रिका ।। ११६।। 

(उत्व्रेक्षावाचकानामि-)वादीनां परिगणनमत्र दण्डिना विहितमिति-न 
पुनर्विधीयते । सेयमुत्प्रेक्षा वर्णनीयस्य स्वभावविसंवादसुन्दरं कमप्यतिशय- 
मुल्लासयति । कविप्रतिभासापरपर्यायप्रायाणामन्येषामपि भूषणानां केषाञ्चिदियं 
सारस्वरूपमासूत्रयन्ती प्रथमोल्लेखकारणतां स्वयमेव समाक्रामति, तन्निबन्धन- 
त्वाद्‌ विच्छित्तिविशेषाणाम्‌ । 

अपहत्यान्यालङ्कारलावण्यातिशयाश्रियः । 

उद्रेक्षा प्रथमोल्लेखजीवितत्वेन जम्भते ।। १ १ ७।। 
| ' इत्यन्तरश्लोकः । 

एवमुत्रेक्षां व्याख्याय सातिशयत्व॒सादृश्यसमुल्लसितावसरा 
अतिशयोक्ति प्रस्तौति । [ 

उच्यतेऽतिशयोक्तिः सा सर्वालङ्कारजीवितम्‌ । 

यस्यामतिशयः कोऽपि विच्छित्त्या प्रतिपाद्यते । 

वर्णनीयस्य धर्माणां तद्विदाह्णाददायिनाम्‌ ।।३३।। 

“उच्यतेऽतिशयोक्तिः सा'-अतिशयोक्तिरलंकृतिरभिधीयते । कीदृशी ? 
“यस्मामतिशयः'-प्रकर्षकाष्ठाधिरूढः कोऽप्यतिक्रान्तप्रसिद्धव्यवहारसरणिः। 
“विच्छित्त्या प्रतिपाद्यते'-वैदगध्यभङ्गया समर्प्यते । कस्य? “वर्णनीयस्य धर्माणां'- 
प्रस्तावाधिकृतस्य वस्तुनः स्वभावानुसंबन्धिनां परिस्पन्दानाम्‌ । कीदृशानां ? 
'तद्विदाह्णाददायिनां'-काव्यविदानन्दकारिणाम्‌ । यस्मात्‌ सहदयाह्णादकारिस्व- 
स्पन्दसुन्दरत्वमेव वाक्यार्थः, ततस्तदतिशयपरिपोषिकायाम्‌ अतिशयोक्तावलङ्कारकृतः 
कृतादणः । 

एवंविधस्वरूपास्ते यथोल्लासितकान्तयः । 

रसस्वभावालङ्काराः परां पुष्णन्ति वक्रताम्‌ ।। ३४।। 

'एवंविधस्वरूपास्ते यथोल्लासितकान्तय:' समुद्दीपितशोभातिशया-स्रयोऽपि 
“परां वक्रतां'-अलौकिकं काव्यरहस्यभूतवक्रभावं “पुष्णन्ति’ उद्भासयन्ति । 
यथा-(द) 
चन्द्रकान्तमणिदुर्दिने / सद्मनि त्यजद्‌ राजहंसमनुबध्नती गिरा । 
ज्योत्स्नया जनितसंशया पुनः वक्रदूतिरिव रौति सारसी ।। ११८।। 
यथा वा-(भामहा.२.८२) 


स्वपुष्पच्छविहारिण्या चन्द्रभासा तिरोहिताः । ` 
अन्वमीयन्त भूृङ्गालिवाचा सप्तच्छदट्टुमाः ।। ९१ ९।। 
अत्र भावस्वभावातिशयः परं 'परिपोषमधिरोपितः । यथा वा-(‰) 
यस्य प्रज्वलति प्रतापतपने तेजस्विनामित्यलं 
लोकालोकधराधरेऽप्यतिशयः शीतांशुबिम्बे वृथा । 
त्रैलोक्यप्रथितापदानमहिते क्षोणीशवंशोद्भवे 
सूर्याचन्द्रमसौ स्वयं कृशतरच्छायां समारोहतः ।। १२०।। 
यथा च-(%) 
हिमाम्बुनिर्वृत्तनिमज्जनानां बालातपस्पर्शननिर्मलानाम्‌ । 
सावित्रभासा विहिताङ्गरागमङ्गं किमप्यङ्करितं स्थलीनाम्‌ ।। १ २१।। 
अत्र पूर्वस्मिन्‌ रूपकालङ्कारातिशयपरिपोषप्रकर्षः । तथा प्रथमेऽपरस्मिंश्च 
रसवदलङ्कारपरिपुष्टि: । तथा च तुहिनसलिलक्षालनक्षपितकलिङ्कितया नूतनातप- 
पिहितांशुकेनाभिव्यक्तविमलभावेनाभःस्नानादिसरसरमणीव्यापारसमारोपणेन किमपि 
सौकुमार्यमारोपितम्‌ । यथा च-(कु.सं.८.६२) 


शक्यमोषधिपतेर्नवोदयाः कर्णपूररचनाकृते तव । 
अप्रगल्भयवसूचिकोमलाइ्छेत्तुमग्रनखसम्पुटैः कराः ।। १ २२।। 
अत्र रसपरिस्पन्दसौन्दर्यातिशयः समुद्भासते । तथा च नूतनोदयानां 
दर्शितसौकुमार्याणां शशाङ्ककिरणानामन्यादृशः कोऽप्यतिशयः संप्रति समुज्जृम्भते, 
येनात्यर्थ कपोलकर्णालकसंपर्कश्लाघनीयां कर्णपूररचनाविच्छिततिमर्हतिति पार्वतीपतिः 
प्रियाया: प्रतिपादयंस्तद्वदनेन्दुसौन्दर्यदर्शनेन तत्कालोदितशशाङ्ककरावलोकनेन 
च रसोच्चलितचित्तवृत्ति; प्रतीयते । ! 
एवमलद्वार्यस्य वस्तुनः प्रधानभूतस्याङ्गभावेन व्य(वस्थि)तोऽप्यलङ्कारवर्गः 
किञ्चिदतिरिक्तवृत्तितयोपनिबध्यमानः संनिवेशसौकुमार्यमाहात्म्यादुद्रिक्तभावेन परिस्फुरन्‌ 
गुणभूतोऽपि मुख्यतामिवापद्यमानः निबन्धनप्रभावाततु प्राधान्येनाभासमानो व्याख्यातः। 
इदानीं साम्यसमुद्भासिनो विभूषणवर्गस्य विन्यासविच्छित्तिं विचारयति- 
यथा वा- 

विवक्षित- परिस्पन्द- मनोहारित्व- सिद्धये । 
वस्तुनः केनचित्‌ साम्यं तदुत्कर्षवतोपमा ।।३५।। 


तां साधारणधर्मोक्तौ वाक्यार्थे वा तदन्वयात्‌ । 

इवादिरपि विच्छित्त्या यत्र वक्ति क्रियापदम्‌ ।। ३६।। 

विवक्षितेत्यादि-“यत्र'-यस्यां, “वस्तुनः'-प्रस्तावाधिकृतस्य, 'केनचित्‌' 
-अप्रस्तुतेन पदार्थान्तरेण, “साम्यम्‌' सोपमा-उपमालङ्कृरित्युच्यते । किमर्थमप्रस्तुतेन 
साम्यमित्याह-'विवक्षितपरिस्पन्दमनोहारित्वसिद्धये’ 'विवक्षितः'-वक्तुमभिप्रेतो योऽसौ 
“परिस्पन्द'-कश्चिदेव धर्मविशेषः (तस्य “मनोहारित्वं-हदयाह्णादकत्वं तस्य सिद्धिः'- 
निष्पत्तिः) तदर्थम्‌ । कीदृशेन पदार्थान्तरेण-“तदुत्कर्षवता'; तदिति मनोहारित्वं 
परामृश्यते, तस्य उत्कर्षः? (अतिशयः) स विद्यते यस्य स तथोक्तः, तेन 
तदुत्कर्षवता, मनोहारित्वातिशयवता । 

तदिदमत्र तात्पर्यम्‌-वर्णनीयस्य विवक्षितधर्मसौन्दर्यसिद्ध्यर्थं अप्रस्तुत 
पदार्थेन धर्मिणा साम्यं युत्तियुक्ततामर्हति । धर्मेणेति नोक्तं, केवलस्य तस्यासम्भवात्‌; 
तदेवमयं धर्मद्वारको धर्मिणोरुपमानोपमेयलक्षणयोः फलतः साम्यसमुच्चयः 
पर्यवस्यति । 

एवंविधामुपमां कः प्रतिपादयतीत्याह-क्रियापदमित्यादि । क्रियापदं धात्वर्थः। 
वाच्यवाचकसामान्यमात्रमत्राभिप्रेतम्‌, न पुनराख्यातपदमेव । यस्मादमुख्यभावेनापि 
यत्र क्रिया वर्तते तदप्युपमावाचकमेव । तथा च पाचकः इत्यत्र पाकशक्ते: 
प्राधान्येन तदन्तलींनवृत्तिः प्रकृत्यर्थो विद्यत एव, पचति इति पाचक इति । तथा 
पचतीत्यत्र क्रियायाः प्राधान्येऽपि कारकार्थ अपि अन्तर्लीनः । 

तदेवमुभयरूपोऽपि क्रियापदपरिस्मन्दस्पन्दिनी तामुपमां 'वक्ति'-अभिधत्ते। 
कथम्‌ ? “विच्छित्त्या' वैदगध्यभङ्गया । विच्छित्तिविरहेणाभिधानेन तदूविदाह्वादकत्वं 
न सम्भवतीति भाव: । 

क्रियापदमेव केवलं न तां वक्ति यावद्‌ इवादिः “इवादिरपि’ इव- 
प्रभृतिरपि । तत्समर्पणसामर्थ्यसमन्वितो यः कश्चिदेव शब्दविशेषः, समासो 
बहुब्रीह्यादिः प्रत्ययोपि वत्यादिः विच्छित्त्या तां वक्तीत्यिः समुच्चये । 

कस्मिन्‌ सति ? 'साधारणधर्मोक्तौ” “साधारणः समानो योऽसौ 
तयोरुपमानोपमेययोरुभयोरनुयायी धर्मः। (तदुक्तौ) । धर्मान्वययोः क्रिययोः कर्तृभेदेन 
सुबन्तस्योपमा । कुत्र “वाक्यार्थे वा'- परस्परान्वयसम्बन्धेन पदसमूहो वाक्यम्‌ । 
तदभिधेयं वा वस्तु विभूष्यत्वेन विषयो गोचरं तस्मिन्‌ । कथं ? “तदन्वयात्‌'- 
तदिति पदार्थपरामर्शः। तेषां पदार्थानां “समन्वयात्‌' अन्योऽन्यमभिसम्बद्धत्वात्‌ । 

वाक्ये बहवः पदार्थाः सम्भवन्ति, तत्र परस्पराभिसम्बन्धमाहात्म्यात्‌। 

कस्यचिदेकेन केनचिदेव साम्यनिबन्धन (मुपमोत्रेक्षयो:) । तदेवं तुल्येऽस्मिन्‌ 
वस्तुसाम्ये सति, उपमोत्प्रेक्षावस्तुनो: कीदृक्‌ पृथक्त्वमित्याह- 

उत्परेक्षावस्तुसाम्येऽपि तात्पर्यान्तरगोचरः ।।३७।। 

उत्प्रेक्षाया: साम्यसंबन्धे विद्यमानेऽपि तात्पर्य” पदार्थव्यतिरिक्तवृत्ति 
वाक्यार्थजीवितभूतं वस्त्वन्तरमेव गोचरो’ विषयः तद्विदामन्तःप्रतिभासः यस्य, तथा 
चैवोदाहृतः । उपमोत्रेक्षावस्तुनोरत्र केवले करणे कर्मणि वा अवर्तिनोरुभयोरपि 
तुल्यत्वेनाभिसंबध्यमानत्वात्‌ । एवमुपमितिरुपमेति भावमात्रे व्यवतिष्ठते । तथा 
च वर्ण्यस्य नि(तराम्‌ अवर्णनीये)न साम्यं यस्यामिति लक्षणतात्पर्यम्‌ । उभयमेव 
निश्चितं प्रतिपादयति । 
अमुख्यक्रियापदप्रतिपन्नपदार्थोपमोदाहरणं यथा-(%) 

पूर्णेन्दोस्तव संवादि वदनं वनजेक्षणे । 

पुष्णाति पुष्पचापस्य जगत्त्रयजिगीषुताम्‌ ।। १ २३।। ` 
इवादिप्रतिपाद्यपदार्थोपमोदाहरणं यथा-(पृ.२४९) 

निपीयमानस्तबका शिलीमुखैः ।। इत्यादि ।। १ २४।। 
आख्यातपदप्रतिपाद्यपदार्थोपमोदाहरणं यथा-(पृ. १८७) 

ततो$ रुणपरिस्पन्द ।। इत्यादि ।। १२५।। 
तथाविधत्वाद्वाक्योपमोदाहरणं यथा-(रघु. ३ . १ प्रक्षिप्त) 

मुखेन सा केतकपत्रपाण्डुना 

कृशाङ्गयष्टिः परिमेयभूषणा । 

स्थिताल्पतारां तरुणेन्दुमण्डलां 

विभातकल्पां रजनीं व्यडम्बयत्‌ ।। १२६।। 
इत्यादि । 
अप्रतिपाद्यपदार्थोदाहरणं यथा-(%) 

चुम्बन्‌ कपोलतलमुत्पुलक प्रियायाः 

स्पर्शोल्लसन्नयनमामुकुलीचकार । 

आविर्भवन्मधुरनिद्रमिवारविन्द- 

मिन्दुस्पृशास्तिमितमुत्पलमुत्पलिन्याः ।। ९ २७।। 
तथाविधवाक्योपमोदाहरणं यथा-(रघु.६.६०) 

पाण्ड्योऽ यमंसार्पितलम्बहारः 

क्लप्ताङ्गरागो हरिचन्दनेन । 

आभाति बालातपरक्तसानुः 

सनिर्झरोद्गार इवाद्रिराजः ।। ९२८।। 

पूर्णेन्दुकान्तिवदना नीलोत्पलविलोचना ।। १२९।। 


यान्त्या मुहुर्वलित- कन्धरमाननं त- 

दावृत्त- वृन्त-शतपत्रनिभ वहन्त्या । 

दिग्धोऽमृतेन च विषेण च पक्ष्मलाक्ष्या 

गाढं निखात इव मे हदये कटाक्षः ।।१३ ० । ।(मामा. १.२६) 

एतयो्ृयोरपि वाक्ययोः यद्यप्युपमेयेनोपमानैः सह प्रत्येकं स्वसंबन्धिनं 
प्रति परस्पर (साम्य)समन्वयलक्षणसंबन्धिनाभिसंबन्धः, तथापि पूर्वस्मिन्‌ 
साम्यसमन्वयावसायपूर्वको वाक्यार्थावसायः, परस्मिन्‌ पुनः वाक्यार्थाऽ- 
वसितिपूर्वकसाम्यसमन्वयावसितिः । अस्मिन्‌ वाक्ये समासादि विषयप्रत्ययान्तर- 
निरपेक्षत्वात्‌ पदार्थावबोधसमनन्तरतया परस्परसाम्यसमन्वयस्याप्युद्द्यमानत्वात्‌, 
पदार्थोपमाव्यपदेशः प्रवर्तते । नात्र प्रथमार्धे एव वाक्यार्थपरिसमाप्ति्वेदितव्या, 
कविविवक्षायाविषयार्थनिष्पत्तेरननुभूतत्वात्‌ । तत्र “सालङ्कारस्य काव्यता’ इति च 
न्यायः । अपरस्मिन्‌ पुनः परस्परान्वयलक्षणसंबन्धनिबन्धनवाक्यार्थावधारण- 
पूर्वकत्वात्‌ उपमानोपमेयपरस्परसाम्यसमन्वयावगतेः वाक्योपमाव्यपदेशः युक्तां 
प्रतिपद्यते । (क्रियापदप्रतिपाद्योपमोदाहरणानामुपमावार्ताचयुक्तमित्यलमतिप्रसङ्गेन ।) 

आदिग्रहणाद्‌ इवादिव्यतिरिक्तेनापि यथादिना शब्दान्तरेणोपमाप्रतीतिर्भवतीति 
उक्तमेव । (समासेनोक्तौ) वा द्वयं यथा-(बा.रा.३.१०) 

माञ्जिष्ठीकृतपट्टसूत्रसदूशः पादानयं पुञ्जयन्‌ 

यात्यस्ताचलचुम्बिनी परिणतिं स्वैरं ग्रहग्ामणीः । 

वात्यावेगविवर्तिताम्बुजरजश्छत्रायमाणः क्षणं 

क्षीणज्योतिरितोऽप्ययं स भगवानम्भोनिधौ मज्जति. ।। १३ १।। 
यथा वा-(%) 

इत्याकर्णितकालनेमिवचना(दाघर्घरो) दुर्धरो 

हुङ्कारः पदयोः पुरः (प्रसरतोः) प्रख्यापितस्यागमः । 

धैर्यस्तम्भविजृम्भितोद्धरमदप्रोन्माथपर्याकुलं 

क्रोधः कुञ्जरवन्महासुरपतेः स्वच्छन्दमा (लोक्यते) ।। ९३२।। 
यथा वा-(%) 

इतीदमाकण्य तपस्विकन्या (विलोल) मुद्वीक्षितमुत्सुकस्य । 
तस्यातिमुक्ताकुलपुष्पकालं गतागतास्या हृदयं मुमोह(?)।। ९३३।। 

यथा वा-(बा.रा.३.८१) 


३०६ वक्रोक्तिजीवितम्‌ 


रामेण मुग्धमनसा वृषभध्वजस्य 

यज्जर्जरं धनुरभाजि मृणालभञ्जम्‌ । 

तेनाऽमुना त्रिजगदर्पितकीर्तिभारो 

रक्षःपतिर्ननु मनाङ्‌ न विडम्बितो5 भूत्‌ ।। १३४।। 

प्रतीयमानोपमोदाहरणे परस्य रसस्य संबन्धसमन्वितान्यूनाऽनतिरिक्त- 
परिस्पन्दोभयपदार्थवाचकवाच्यसामर्थ्यादेव क्रियापदादिप्रतिपादकविधिनाऽ- 
प्युपमाप्रतीतिरुपपद्चते । यथा-(कु.सं. १.२७) 

महीभृतः पुत्रवतोऽपि दृष्टिस्तस्मिन्नपत्ये न जगाम तृप्तिम्‌ । 
अनन्तपुष्पस्य मधोर्हि चूते द्विरिफमाला सविशेषसङ्गा ।। १३५।। 

अत्र यस्मात्तथाविधानन्तसामग्रीकस्य मधोरपि तत्समानोप(नीतचूते 
प्रीतिरुप)लप्स्यते इति न्याय्यमेतयोः सुव्यक्तमेव (साम्यमुपगमयति, तथाचा- 
संख्यकुसुमत्वादिधर्मसौकुमार्यातिरेकात्‌ साम्यसंपत्त्यादिर्विवक्षितेत्याद्युपमालण- 
तात्पर्यम) विकल्पमेवात्र समर्प्यते । न चार्थान्तरन्यासभ्रान्तिरत्रोदभावनीया, 
तस्य वाक्यार्थतात्पर्य(साम्य)लक्षणसामान्यमात्रविषयत्वात्‌ । 

तस्मादनेन न्यायेन समावस्तुन्यासोपनिबन्धना प्रतिवस्तूपमापि न 
पृथग्वक्तव्यतामर्हति, पूवोंदाहरणेनैव समानयोगक्षेमत्वात्‌ । तथा च लक्षणोदाहरणे 
तस्याः समानवस्तुन्यासेन प्रतिवस्तूपमा यथा-(भामहा.२.३४-३६) 

समानवस्तुन्यासेन प्रतिवस्तूपमोच्यते । 

यथेवानभिधानेऽपि गुणसाम्यप्रतीतितः ।।१३६।। 

साधु साधारणत्वादिर्गुणोऽत्र व्यतिरिच्यते । 

स॒ साम्यमापादयति विरोधेऽपि तयोर्यथा ।।१३७।। 

कियन्तः सन्ति गुणिनः साधुसाधारणश्रियः । 

स्वादुपाकफलानम्राः कियन्तो वाध्वशाखिनः ।। १३८।। 

अत्र समानविलसितानामुभयेषामपि कविविवक्षितविरलत्वलक्षणसाम्य- 
व्यतिरेकि न किञ्चिदन्यन्मनोहारि जीवितमतिरच्यमानमुपलभ्यते । तदेवं प्रतिवस्तूपमाया: 
प्रतीयमानोपमायामन्तर्भावोपपत्तौ सत्याम्‌ । 

इदानीमुपमेयोपमादेरुपमायामन्तर्भावो विचार्यते- 


उपमेयोपमा येयमुपमानोपमेययोः । 
सामान्या, न व्यतीरिक्ता, लक्षणानन्यथास्थितः ।।३८।। 
उपमेयोपमेत्यादि-'उपमेयोपमा नाम'-काचिदलङ्कृतिः “सामान्या -न 

व्यतिरिक्ता । कुत:-प्रस्तुतत्वादुपमाया: । कस्मात्‌ कारणात्‌ ? “लक्षणा-नन्यथास्थिते:- 
तत्स्वरूपस्य असाधारणमभिधानं लक्षणं, तस्य अनन्यथासिद्धेरपि-अतिरिक्त- 
भावानवस्थानात्‌ । तथा चोपमेयमुपमानं यस्यामिति विग्रहे स्वयमुपमानमुपमेयं 
संपद्यते, यदुपमानं तदुपमेयमुदितम्‌ । (४) 
“प्रसुप्तमथवा निद्रा च शोकात्मतामापन्नस्य 
हृदयहारीति रतेराश्वासनाभूमय:' ।। १३९।। 
एतदादेस्तुल्ययोगिताप्रकारत्वमुपपद्यते न वेत्याह- 
तत्तुल्ययोगिता नाम नासौ पृथगलङ्कृतिः । 
एतस्यां बहवो हो वा पदार्थास्तुल्ययोगिनः ।।३९।। 
प्रकारत्वं प्रपद्यन्ते प्राधान्यस्य निवर्तनात्‌ । 
(वस्तुमुख्यतया वर्ण्य, किं स्यात्‌ कस्य नु भूषणम्‌) ।।४०।। 
येयं तुल्ययोगिता नाम नासावलङ्कृतिः यस्मात्‌ “एतस्यां द्वौ बहवो बा 
पदार्थाः तुल्ययोगिनः प्रकारत्वमुपपद्यन्ते,' वर्णनीयतां नीयन्ते । अत्र वर्ण्यते 
मुख्यतया वर्णनीयं वस्तु (इति) किं कस्य विभूषणं स्यात्‌ अलङ्करणं भवेत्‌ । 
प्रत्येकं प्राधान्ये नियमानिश्चितेः न किञ्चित्‌ कस्यचिदित्यर्थः | यदि वा सर्वस्य 
कस्यचिदूभूषणत्वं स्यादित्यभिधीयते, तत्रैतदपि नोपपद्यते । कस्मात्‌ -प्राधान्यस्य'- 
परितो मुख्यभावस्य “निवर्तनात्‌” । यस्माद्‌ भूषणत्वे सति पराङ्गत्वमेव । तेन 
वस्तुनः प्राधान्यं निवर्तते । मुख्यं हि वस्तु येनेव रूपेण प्राधान्यमनुभवति, न 
तेनैव पराङ्गत्वमनुभवितुमर्हति, रूपान्तरं विना परस्परविरुद्धयोरेकत्रानुपपत्तेः । 
यदि वा राजानुचरादावेकस्मिन्‌ मुख्यत्वं गुणभावश्च संभवतीत्यभिधीयते, 
तत्र रूपद्वयस्य संभवात्‌, तथा च राजानुचरेषु स्वाम्यपेक्षया भृत्यभवः स्वभृत्यापेक्षया 
स्वामिभावश्चेति धर्मद्वयं विरुद्वधव्यपेक्षाद्वितयलक्षणस्य रूपद्वयस्य 
विच्यमानत्वादुपपन्नमेव । तदेवमिहापि स्वरूपान्तरसद्भावे भूषणत्वं केन वार्यते । 
सत्यमेतत्‌ । भूषणत्वं न वार्यते तुल्ययोगिताप्रकारत्वं पुनरपसार्यते इत्याह 


वर्ण्यत्वमेषामथवा साम्यं यद्यतिरिच्यते । 

एतेषां प्रस्तुतानां सा भवत्युपमितिः स्फुटम्‌ ।।४९।। 

वर्ण्यत्वमित्यादि-'अथवा' इत्यनेन प्रकारान्तरस्योपपत्तेः । अवर्ण्यत्वे$पि 
वर्णनीयभावे भवत्यप्येतेषां प्रस्तुतानां पदार्थानां यदि “साम्यं'-सादृश्यं 
कदाचिदतिरिच्यते-वर्णर्यमानत्वादधिकतां प्रतिपद्यते । ततः किं स्यादित्यत्राह- 
“सा भवत्युपमितिः स्फुटम्‌' प्रकटा चासावलङ्कृतिः साम्यसमन्वयादि-संवादादुपमेव 
नान्या काचिदित्यर्थः । 

तत्स्वरूपाभिधानं लक्षणं, तस्यानन्यथास्थिते: अतिरिक्तभावेन नाव- 
स्थानात्‌ सा भवत्युपमिति: स्फुटम्‌ । 
तथा समुंच्चितोपमायां-समुच्चितेन वर्णर्यमानतयाऽर्थेनाभिसंबध्यमाने सति 
समुच्चिता उपमा यस्याँ सा तथोक्ता समुच्चितोपमा, तद्वत्तया तुल्यं वर्तते । 
उपमाभिधानमत्रोपमाने वर्तते न समुच्चितोपमायाम्‌ । 
उपमानं प्रस्तुतत्वात्‌ वर्णनीयं साम्यसमन्वयातिरेकात्‌ अलंकरणाय कल्पते 
यथा-(अस्पष्टम्‌) 
पररइमत्तअ अमहे पुणो स्सणो देइ 
दाई अअ पसणनु विनुदि खिलासिणिओ 
अणो हुच्छणं यदुसदं च दप्पणो बहुणि अरे (?) ।। १४०।। 
तदेतदेवमिहापि वर्ण्यमानत्वेऽपि साम्यातिरेकादुपमैव भवितुमर्हतीति भावः। 
यथा-(रघु.५.३ १) 
जनस्य साकेतनिवासिनस्तौ द्वावप्य भूतामभिनन्द्यसत्त्वौ । 
गुरुप्रदेयाधिकनिस्पृहोऽर्थी नृपोऽर्थिकामादधिकप्रदश्च ।। १४१।। 
रुचिरसौकुमार्यातिरेकसुभगधर्मान्तरविषयमुपमानं कल्पितं विवक्षितोप- 
मेयातिशयत्वसंपत्तये समुल्लसति यथा च-(शिशुपा.३.८) 
उभौ यदि व्योम्नि पृथक्‌ प्रवाहावाकाशगङ्गापयसः पतेताम्‌ । 
तेनोपमीयेत तमालनीलमामुक्तमुक्तालतमस्य वक्षः ।। १४२।। 
(ए)तद्द्वयोरपि निदर्शनम्‌ । 


तदेवमनन्वयेऽपि वण्यमानसौकुमार्यमाहात्म्यात्‌ काल्पनिकमप्युपमानं 
नोपपन्नमिति' मन्यमानाः तत्स्वरूपसमारोपितव्यतिरेकामुपमां तां वर्णयन्ति। यथा-(%) 

तत्पूर्वानुभवे भवन्ति लघवो भाबाः शशाङ्कादय- 

स्तद्वक्त्रोपमिते परं परिणमेच्चेतो रसायाम्बुजात्‌ । 

एवं निश्चिनुते मनस्तव मुखं सौन्दर्यसारावधि 

बध्नाति व्यवसायमेतुमुपमोत्कर्ष स्वकान्त्या स्वयम्‌ ।। १४३।। 
तदेवमभिधावैचित्यप्रकाराणामेवंविधं वैश्वरूप्यम्‌, न पुनर्लक्षणभेदानाम्‌। 

अभिधायाः प्रकाराणामानन्त्यं प्रतिभोद्‌भवम्‌ । 

वक्तु न पार्यते कान्त- लीला- वैचित्र्यवत्‌ स्फुटम्‌ ।। १ ४४।। 

अन्तरश्लोकः । 

तुल्ययोगिताप्यत्रैवान्तर्भावान्नातिरिच्यते । तथा च लक्षणं निदर्शनं चैतस्याः 

-(भामहा.३.२७) 

न्यूनस्यापि विशिष्टेन गुणसाम्यविवक्षया । 

तुल्यकार्यक्रियायोगादित्युक्ता तुल्ययोगिता ।।१४५।। 
इति । तैः प्रतिपादिता, यस्मात्‌ साम्यातिशयात्‌ । यथा-(भामहा.३.२८) 

शेषो हिमगिरिस्त्वं च महान्तो गुरवः स्थिराः । 

यदलङ्कितमर्यादाश्चलन्ती बिभृथ क्षितिम्‌ ।।१४६।। 

अत्र लक्षणे तावदुपमान्तर्भावं तुल्ययोगिताया: प्रतिपादयति-(असि)- 
द्वातिशयस्य वस्तुनः सिद्धातिशयेन साधर्म्यसमन्वयो निबन्धनमुपमायाः; पुनरस्या 
गुणसाम्यविवक्षया तुल्यकालक्रियायोगः प्रस्तुताप्रस्तुतसाम्यव्यतिरेकेण न किञ्चिदत्र 
तात्पर्यं प्रतिपादयति । निदर्शनमप्येवंप्रायमेव । वर्णनाविषयस्य वर्ण्यमानवृत्ति- 
श्लेषादिसाम्यव्यतिरेकेण अतिरिक्ततया न किञ्चिदपि प्रतिभासते। तेन चैतदुदाहरणं 
विविक्तार्थवृत्तिश्लिष्टताप्रतिभासमाहात्म्यात्‌ न च निदर्शनान्तरमिति यदभियुक्ततरैः 
तैरेवाभ्यधायि, न तदपि युक्तियुक्तम्‌ । यथा-() 

यैर्वा दृष्टा न वा दृष्टा मुषिताः सममेव ते । 

हृतं हृदयमेकेषामन्येषां चक्षुषः फलम्‌ ।।१४७।। 

एतदलङ्कारवार्तामात्रानभिज्ञस्य कस्यचित्मलपितमिति सचेतसां प्रतिभासते। 
यस्माद्वैदरध्यस्य भङ्गया तरुणीलावण्यातिशयप्रतिपादनपरेयं अप्रस्तुतप्रशंसा 
कविचेतसि परिस्फुरति । यदि वा निदर्शनान्तरविषयत्वेन तुल्ययोगिता संभवति। 
यथा वा-(का.क.वृ.) 


यत्‌ काव्यार्थनिरूपणं प्रियकथालापा रहोऽ वस्थितं 

कण्ठान्तं मृदुगीतमादृतसुहृदुः खान्तरावेदनम्‌ ।। १४८।। 

अनन्वयोऽप्युपमायामेवान्तर्भवतीति विवेच्यते । तथा चास्य लक्षण- 
मुदाहरणं च-(भामहा.३.४५-४६) 

यत्र तेनैव तस्य स्यादुपमानोपमेयता । 

असादृश्यविवक्षातस्तमित्याहुरनन्वयम्‌ ।। १४९।। 

ताम्बूलरागवलयं स्फुरहृशनदीधिति । 

इन्दीवराभनयनं तवेव वदनं तव ।।१५०।। 

एतस्य लक्षणानन्यत्वमेव(वं) (तत्सहाय)मभिधावैचित्र्यविधायकत्वं चेति 
द्वितयमप्युपमान्तर्भावमेव साधयति । तत्रोपमानोमेयभावव्यवस्थितेः । उपमान्तरेण 
सह लक्षणान्वितत्वमनन्वयस्य न संभवतीत्यभिधीयते तदपि न समाधानं, 
यस्मात्समारोपितरूपस्य (द्वित्वस्याभ्युपगमादु)पमानोपमेयभावसंबन्ध-निबन्धनमेव 
(साम्यं) भवतामनन्वयलक्षणस्य प्रवृत्तिनिमित्तम्‌, अस्माकं केवले नापि साध्यते 
तदित्याह- 

कल्पितोपमया तुल्यं कवयोऽनन्वयं विदुः ।।४२।। 

'कल्पिता'-उल्लिखिता(वा) “उपमा' यस्या: सा तथोक्ता । तथा 
कल्पितोपमया 'तुल्यं' अन्यूनानतिरिक्तमनन्वयमलङ्करणं 'कत्रयः'-तद्विदः “विदुः'- 
जानन्ति । तथा च कल्पितोपमायां वर्णनाविषयस्य वस्तुनः सौन्दर्यधाराधि- 
रूढस्वसाम्यसमन्वयः समुद्भवति । सातिशयत्वसमर्पणसामर्थ्यविरहात्‌ सर्वेषां 
पदार्थानां भूतानामसद्भतं किमपि काल्पनिकमुपमानमुल्लिखन्तो यथारुचि रुचिराशयाः 
कवयः परिदृश्यन्ते । 

(असद्भूतं) समुल्लिखितमिति च पुनरपि परस्परसाम्यनिबन्धनस्त- 
योरुपमानोपमेयभावः पर्यवस्यति, नान्यत्किञ्चिदतिरिक्तं मनोहारितायाः कारणम्‌| 
तथा च लक्षणमुदाहरणं च -(भामहा.३.३७-३८) 

उपमेयोपमां नाम ब्रुवते तां यथोदिताम्‌ ।। १५ १।। 

सुगन्धि नयनानन्दि मदिरामदपाटलम्‌ । 

अम्भोजमिव ते वक्त्रं त्वदास्यमिव पङ्कजम्‌ ।। १५२।। 

नाप्यत्र लक्षणमुपमालङ्कारादलङ्कारान्तरस्य कारणम्‌ । पूर्वोक्तया नीत्या 
तस्य निराकृतत्वात्‌ । (उपमानोपमेयभावशचात्र पर्यायतो भवेत्‌ ।) (ते)नोपमानोपमेयभावे 
(भेद)प्रतिभासोऽभेदप्रतिभासोऽपि सप्र(माणः) । न च उपमानान्तरनिरासलक्षण- 
तात्पर्यादलङ्कारान्तरत्वम्‌, मुखमिन्दुरित्यादौ उपमानेतरस्वभावगन्धस्याप्य- 
विद्यमानत्वा(त्‌) । (प्रतिभा)प्रतिभासि प्रोढिप्रतिपादितमभिधाप्रकारवैचित्र्यमात्रमेवात्र 
विजृम्भते न पुनरलङ्करणान्तरत्वम्‌ । वाच्यान्तरेष्वपि वैचित्र्यान्तरद(र्शनात्‌) । 
यथा-(रघु.५.६८) 

तद्‌ वल्गुना युगपदुन्मिषितेन तावत्‌ 

सद्यः परस्परतुलामधिरोहतां द्दे । 

प्रस्पन्दमान- परुषेतर-तार - मन्त- 

श्रक्षुस्तव प्रचलितभ्रमरं च पद्मम्‌ ।। १५३।। 
यथा-(रघु.५.३१) 

जनस्य साकेतनिवासिनस्तौ द्वावप्यभूतामभिनन्द्यसत्त्वौ । 

गुरुप्रदेयाधिकनिः स्पृहोऽ थीं नृपोऽर्थिकामादधिकप्रदश्च ।। १ ५४।। 

अत्र द्वयोरपि प्रस्तुत्वाद्‌ वर्णनीयसाम्यसद्भावः (न) पुनरलङ्कारभावः। 
यथा-(%) 

हेलावभग्नहरकार्मुक एष सोऽपि 

हेला(पदान) परितोषितचन्द्रचूडः । 

तस्यैव सोऽस्य च स एष सखा यदि स्यात्‌ 

श्लाघ्यं द्योरुभयथापि तवाद्य तेषाम्‌ ।। १५५।। 

अत्र पूवोक्तमेवानुसन्धेयम्‌ । 
यद्यप्युपमालक्षणावसरे भावमात्रमित्युभयनिष्ठालङ्करणमाख्यातम्‌, तथापि 
तत्राप्रस्तुतत्वादुपमानस्य पराङ्गत्वमुपपन्नम्‌ । इह पुनः प्रस्तुतस्य मुख्यत्वम्‌ । कथं 
तदिति विचारितमेव । 
परिवृत्तिरप्यनेन न्यायेन पृथङ्‌ नास्तीति निरूप्यते | तथा च लक्षणं 
परिवृत्ते-(दण्डी२.३५१) 
अर्थानां यो विनिमयः परिवृत्तिस्तु सा मता ।। १५६।। इति | 
परिवर्तनं च स्वान्तरावकाशे वस्त्वन्तरस्यावस्थानम्‌ । असौ परिवृत्ति- 
रलङ्कारोऽभिधीयते । सा च बहुप्रकारा-एकस्यैव विषयिणा समुचितविषयावकाशे 
विषयान्तरं परिवर्तते । यथा- 
स्वल्पं जल्प बृहस्पते सुरगुरो नैषा सभा वत्रिणः ।। १५७।। 
क्वचिदेकस्यैव क्रमेण समुच्चितधर्मगोचरे धर्मान्तरं परिवर्तते । 
यथा-(कु.सं.५.११) 
विसृष्टरागादधरान्निवर्तितः स्तनाङ्गरागारुणिताच्च कन्दुकात्‌ । 
कुशाङ्करादानपरिक्षताङगुलिः कृतोऽ क्षसूत्रप्रणयी तया करः ।। १५८।। 
अत्र गौर्याः करकमललक्षणो धर्मः परिवर्तितः । क्वचिदेकस्यैव धर्मिणः 
समुचितस्वसंवादिधर्मावकाशे धर्मान्तरं परिवर्तते । यथा-(कु.सं.५.४४) 
किमित्यपास्याभरणानि यौवने 
त्वया धृतं वार्धकशोभि वल्कलम्‌ । 
(वद प्रदोषे स्फुटचन्द्रतारका 
विभावरी यद्यरुणाय कल्पते) ।।१५९।। 
क्वचिद्वहूनामपि धर्मिणां परस्पर्धिनां पूर्वोक्ताः सवेंऽपि परिवर्तन्ते । तथा 
च लक्षणकारेणात्रैवोदाहरणं दर्शितम्‌ । यथा-(दण्डीर.३५६) 
शस्तरप्रहारं ददता भुजेन तव भूभुजा । 
चिरार्जितं हृत तेषां यशः कुमुदपाण्डुरम्‌ ।। १६०।। 
तदेवं परिवृत्तेरलङ्करणत्वं (न) युक्तमित्याह 
विनिवर्तनमेकस्य यत्‌ तदन्यस्य वर्तनम्‌ । 
तदलङ्करणं न स्यात्‌ पूर्ववत्‌ परिवर्तनात्‌ ।।४३।। | 
` विनिवर्तनमित्यादि-*यदेकस्य’ पदार्थस्य विनिवर्तनं. अपाकरणं तदन्यस्य' 
तद्व्यतिरिक्तस्य परस्य, “वर्तनं’ तदुपनिबन्धनं तदलङ्करणं न भवति । कस्मात्‌ 
उभयोः “परिवर्तमानत्वात्‌’ मुख्येनाभिधीयमानत्वात्‌ । कथं पूर्ववत्‌” यथापूर्वं 


३१२ वक्रोक्तिजीवितम्‌ 


प्रत्येकं प्राधान्यान्नियमानिश्चितेश्च (यथा) न किञ्चित्‌ कस्यचिदलङ्करणं, तद्वदिहापि 
विचारितम्‌ । न च तावन्मात्ररूपतया तयोः परस्परविभूषणविभूष्यभावः, (तथा 
सति) प्राधान्यनिवर्तनप्रसङ्गात्‌ । रूपान्तरानिरोधेषु पुनः साम्यसद्भावे भवत्युपमितिरेषा 
चालङ्कृतिः समुच्चितोपमावत्‌ पूर्ववदेव । यथा-(रघु.८.०७) 

सदयं बुभजे महाभुजः सहसोद्वेगमियं व्रजेदिति । 

अचिरोपनतां स मेदिनीं नवपाणिग्रहणां वधूमिव .। । १६ १।। 

अत्र समतया (भ्रियमाणः) सानुराग: पृथिवी(वधूभोग)यत्नः पार्थिवस्य 
प्रतीयते, द्वयोरपि वर्ण्यमानत्वात्‌ तथा परिवृत्तावपि साम्यप्रतीतेरुपमैव । यथा- 
(का.क.वृ.पृ. २४३) 

अयं रणश्वारणजीवितान्तकृत्‌ 

ननन्दतुश्चैव नरस्य सैनिकाः । 

इह व्रतो शक्तिशिरोभिरादरा- 

न्रवासिधारा न खलूत्पलस्रजः ।। १६ २।। 

साम्यप्रतिभासमात्रं (अत्र) मनोहारिताया:ः कारणमित्यलङ्करणम्‌ । 
यस्मादेवंविधे विषये विच्छित्तिविधानस्य संनियत (साम्यं) प्रतीयमान- 
लङ्करणमुपनिबध्नन्ति, न पुनरभिधीयमानमेव । 
प्रतीयमानत्वं परिवृत्तेरपि दृश्यते । यथा-(रघु. १.९५) 

निर्दिष्टां कुलपतिना स पर्णशाला- 

मध्यास्य प्रयतपरिग्रहद्वितीयः । 

तच्छिष्याध्ययननिवेदितावसानां 

संविष्टः कुशशयने निशां निनाय ।। १६३।। 

अत्र सर्वाण्यपि पदानि यथास्वमाक्षिप्तपरिवर्तनीयपदार्थान्तराण्युप- 
निबद्धानि, ततः प्रतीयमानत्वात्तद्विदाह्णादकारित्वमपि (न च) संवादिनी परिवृत्तिः 
कथम्‌ अनुपपच्चमानत्वात्‌ अन्यथा ? (सत्यं) युक्तमेतत्‌ । न परिवृत्तेरत्यन्ताभावोऽ- 
स्माभिरभिधीयते, वर्णनीयत्वादलङ्कृतिर्न भवतीत्य-स्माकमभिप्रायः । न च 
प्रतीयमानतामात्रमलङ्करणसाधनम्‌, अलङ्कार्यवस्तुमात्रेऽपि तस्याः संभवात्‌ । 
तथाचेतदेवोदाहरणम्‌ । न च यत्रतीयमानं तदलङ्करणं तद्विदाह्णादकारित्वात्‌ इति 
युज्यते वक्तुम्‌ । अलङ्कायेंऽपि तद्विदाह्णादकारित्वस्य दर्शनात्‌ । वस्तुमात्रमलङ्कारो 
रसादयश्चेति भेदत्रितयानुपपत्तेश्च । 

किं च परिवृत्तेरलङ्कारत्वे तदुपशोभायै भूषणान्तरं नोपयुज्यते, 
'किमित्यपास्याभरणानि’ इत्यादौ । यदि वा “वद प्रदोषे स्फुटचन्द्रतारका विभावरी 
यद्यरुणाय कल्पते' इति । यदि वा भूषणेऽपि- विभूष्जञणान्तरमसन्तोषा- 
दुपनिबध्नन्तीत्यभिधीयते, तदपि न युक्तियुक्तम्‌ । यस्मादन्यस्मिन्‌ विभूष्ये संभवति 

यत्र भूषणोपनिबन्ध:, तत्र भूषणान्तरमसन्तोषादुपपद्यते, न पुनरन्यस्मिन्‌ । नेयं 
पूर्वोक्तया नीत्या प्रत्येकमेव परस्परं द्वयोरपि भूषणभावे प्रत्यारखाते परिवृत्तेर्विभूषा 
संभवति, यत्र भूषणत्वमेवावशिष्यते । तस्मादुपशोभार्थमुपमाख्यमलङ्करणमुपनिबद्धम्‌। 

तथा चायमत्र वाक्‍्यार्थ:-योवनोद्भेदसमयसमुचिताभरणापसारणपूर्वकं 
वार्धकोपपन्नचीरपरिधानग्रहणं प्रकटशशाङ्कतारकया (विभावर्या प्रदोषेऽरुण- 
समागमकल्पमिति) किमपि काव्यस्फुरितभूत तद्रिदाह्णादकारित्वमुन्मीलयति। तदयमत्र 
परमार्थ:-लक्षणोल्लिखितरेखया विभूषणविन्यासो विधातव्यः । प्रतिभाप्रतिभासमान- 
भणितिवक्रताप्रकारवैचित्र्येणापि यथा- 

विविणविव्खेण .....(विपिनवृक्षेण?) ।। १६४।। 


क्रिययैव विशिष्टस्य तदर्थस्योपदर्शनात्‌ । 

ज्ञेया निदर्शना नाम यथेववतिभिर्विना ।।४४।। 
इति (लक्षिता) निदर्शनाप्युपमितिरेव -(भामहा.३.३४) 

अयं मन्दद्युतिर्भास्वानस्तं प्रति यियासति । 

उदयः पतनायेति श्रीमतो बोधयन्नरान्‌ ।।१६५।। 

अत्र तथैवेति कविप्रतिभार्पिततात्पर्यान्तरनिश्चयलक्षणस्य वस्तुनः तदिवेति 
तदेवेति वा सादृश्यस्य प्रतिपादकं विना तत्रतिपादनप्रगल्भवाक्यप्रयोगमाहात्म्या- 
दुत्प्रेक्षाया: प्रतीयमानत्वात्‌ । यथा- 

पवाण: चल विज्जु च दुलिअं राइआसु खनअन्ति मे 

अआसो उवाण उरुलिसव्दयमि हिलिआसुक जिल्लइ 

विरहए ।(?) ।। १६६।। 

अत्र गर्जितशब्दं श्रुत्वा . महिलासु कासुचित्‌ ..... चलविच्चुदूभा- 
विकरा(ल)रात्रिषु मेघान्‌ विलोकयन्तीति ... महिलानामभिप्रायनिश्चयस्यागोचरत्वात्‌ 
वाक्यार्थस्यान्यथानुपपत्तश्च पूर्वोक्तमनुसर्तव्यम्‌ । (का.क.वृ.) 
तमिन्दुरर्धोदितबिम्बशोभा(विशोभिबिम्बो जलदोत्तमोऽपि?) । 
मन्दप्रभालङ्कितकामपालललाटपट्टश्रियमाचकर्ष ।।१६७।। 

अत्रार्धोंदितेन्दुबिम्बशोभायाः सादृश्योल्लङ्वितकामपालललाटपट्टश्रिय 
Ro तदप्यतिरिक्तवृत्तिधर्म्यन्तरेण चमत्कारकारग्रमन्यथा न. किञ्चनापि उपपच्चते। 
नानार्थमुपमायाः क्रियापदमेवंविधप्रतिपादकतां प्राप्नोति । ततश्च गतार्थत्वाभिधायिनः 
शब्दस्या प्रयोग: साक्षाद्विलोचनार्थवृत्तिर्न भवतीत्युपचारपारंपयेण तद्विशेषणतां 
प्राप्यते । तथा च धर्मधर्मिभावलक्षणायाः प्रत्यासत्तेः प्रथमं स्वाभिधेयलक्षणलक्षणाया 
गुणमात्रेणैव ततश्च सादृश्यनिबन्धनायाः प्रत्यासत्तेरेव तत्सदृशे विलोचनच्छायातिशय- 
वृत्तिमासादयति । तद्विशेषणत्वादेव समासेऽस्मिन्‌ नीलोत्पलशब्दस्य पूर्वनिपातः 

सप्तमीविशेषणे बहुब्रीहाविति । 

इन्दुमुखीत्यत्र इन्दुरिव मुखं यस्याः सा तथोक्ता । सकललोकविलोक्य- 
मानाखिलमृगाङ्कमण्डलसंस्थनसादृश्ये निमित्तभावे पूर्वोक्तयैव (नीत्या) इन्दुशब्दस्यैव 
विशेषणत्वमिति पूर्ववदेव समासोपपत्तिः । यदि वा इन्दुमुखमिव मुखं यस्याः सा 
तथोक्तेत्यत्र इन्दुशब्दस्तदेकदेशे मुखे विशेषणम्‌ (भवति) यथा ग्रामो दग्ध इति । 
शिष्टं पूर्वोक्तमेवानुसन्धेयम्‌ । 

“पुरुषव्याघ्रः? इत्यत्र साधारणधर्मोऽपि प्रतीयते । संबन्धं विनोपमानो- 
पमेयभावस्यानुपपत्तेः; पदाभिसंबन्धसामर्थ्यात्तस्यावगतौ गतार्थत्वात्‌ सामान्य 
शब्दस्याप्रयोगः । तदिदमुक्तम्‌ “उपमितं व्याघ्रादिभिः सामान्याप्रयोगे’ इति । 
इन्दुरिव कान्तं मुखं यस्याः सा इन्दुकान्तमुखीत्यत्र सामान्यशब्दस्य श्रूयमाणतया 
युक्तिरभिधीयते । “इत्यनेन समासे विहिते पश्चादिन्दुकान्तं मुखं यस्याः सा 
तथोक्तेति । सामान्यशब्दस्य वृत्तिवाक्ययो्ृयोरपि उपपद्यमानत्वान्न केनचिन्र्यायेन 
श्रूयमाणता विचारयितुं पार्यते, यतस्तेनैव सह पदान्तरं समस्यते, न पुनरन्येनेति 
कुतस्तस्य श्रूयमाणवृत्तेः प्रतीयमानता कल्पेत ?। 

तदेवं विवक्षावशात्‌ क्वचिद्गम्यमानता, क्वचित्म्रयुज्यमानत्वम्‌ । एवमादीनां 
सादृश्यनिबन्धनोभयविषय (सामान्य) संबन्धाभिधायिनां गम्यमानत्वाद प्रयुज्य- 
मानत्वम्‌ । अर्थप्रत्यायनार्थं हि शब्दस्य प्रयोगः क्रियते । स चेत्‌ कविकौशलकल्पितात्‌ 
प्रकारान्तरात्‌ प्रतिपन्नः ततः किं शब्दप्रयोगेण?। तथाच यत्र अन्यूनातिरिक्त- 
च्छायाविशेषमर्थतः शब्दतश्चोपमानोपमेययोः साम्यसमर्पणसामर्थ्यसुभगप्रसादसुन्दर- 
मुपनिबन्धबन्धुरं वाक्यं श्रुतिसमनन्तरमेव वर्णानुपूर्व्या: प्रतिभासवदर्थप्रतिपत्तिपूर्वक- 
मलङ्कारप्रतीतिमुत्पादयति, तत्र तदुपपादकानामिवादीनां गतार्थत्वादभ्रयुक्तिः । 
यथा-(पृ.३०६) 

महीभृतः पुत्रवतोऽपि ।। १६८।। 

यत्राप्यलङ्कारान्तरभेदनिबन्धनमन्तरेण पदार्थपरिवर्तनादौ कविकौशलो- 
ल्लासितातिरिक्तसाम्यसमन्वयमाहात्म्यादुपमानोपमेयभावावगतिरुदिद्यते, तत्राप्य- 
भिधानप्रकारवैचित्र्यवशादलङ्करणविच्छित्तिरेवतद्विदां तत्प्रतीतिकारिणां चमत्कृति- 
कारितामावहतीति प्रतीयमानत्वमलङ्कारस्य । तदभिधायिनामिवादीनामप्रयोगो यथा-(%) 

महासिधारा न खलूत्पलस्तरजः इति ।। १६ ९।। 

यत्र पुनर्वाच्यमलं(करणं), तत्रेवादिकं प्रतिपादनवैचित्र्यात्‌ बहुप्रकारं 
प्रयोगमर्हति । तथाच पदार्थविषयायामुपमायां वाक्यैकदेशवर्तिनोरुपमानोपमेययोः 
परस्परसाम्यवाचके प्रयुक्ते, तस्मिन्नेव वाक्ये स्तनान्तरवर्तिनोरुपमानापमेययोः 
 सादृश्यसंबन्धाभिधायी पुनरिवादिः प्रयुज्यते । (यद्यपि) प्रतियुगलमुपमानोपमेय- 

भावस्य परिसमाप्तिः, तथापि वाक्यार्थनिष्पत्तावुपमानोपमेयभावस्य संभवे 
प्रथमाभिहितैव युक्तिरनुसर्तव्या । 
यथा-(रघु.४.६६) 


ततः प्रतस्थे कौबेरी भास्वानिव रघुर्दिशम्‌ । 
शरैरुस्रैरिवोदीच्यानुद्धरिष्यन्‌ रसानिव ॥॥१७०॥। 
क्वचित्पदार्थोपमायामेव वाक्यैकदेशव्यवस्थितयोरुपमानोपमेययोः 
सदृश्यसमन्वयः वाचिकः । वाचकयुक्ते तस्मिन्नेव वाक्ये तयोरेकतरस्य धर्म्यन्तरेण 
सह धर्मान्तरं(र)साटृश्यनिबन्धनत्वात्‌ उपमानोपमेयभावः संभवति। पूर्वोक्तया 
नीत्या तदभिधायी पुनरिवादिः प्रयुज्यते । 
यथा-(किराता.३.२५) 


निर्याय विद्याथ दिनादिरम्याद्‌ बिम्बादिवार्कस्य मुखान्महर्षेः । 
पार्थाननं वह्विकणावदाता दीप्तिः स्फुरत्पद्ममिवाभिपेदे ।। ९७९।। 
क्वचित्पदाथोपमायामुपमेयानामुपमानानां च समसंख्याकानां समूहद्वये 
प्रथमं विवक्षितसमूहसंख्याभेदसमाहि(त)द्वित्वमेव समाश्रित्य परस्परसाम्य- 
समन्वयादुपमानोपमेयभावमभिधातुमेकस्मिन्‌ वाचके प्रयुक्ते समुदायधर्माणां 
समुदायपूर्वकत्वात्तु पश्चादेतेषां प्रत्येकं स्वसंबन्धिनं प्रति साधारणधर्मसंबन्ध- 
सामर्थ्यादुपमानोपमेयभावः पर्यवस्यति । यथा-(पृ.३०४) 
'चुम्बन्‌ कपोलम्‌’ ।। १७२।। 
इत्यादौ । अत्र स्पशोल्लसदिति क्रियाविशेषणं चेति द्वाभ्यां प्रकारा- 
भ्यामुभयनिष्ठतयान्योन्यं (साधारणधर्मसंबन्धादुपमानोपमेयभावः) । 
क्वचित्पदार्थोपमायाम्‌ एकस्य वस्तुनः बहुविधपदार्थविशेषणविशि-ष्ठतया 
मुख्यभावेन वर्ण्यमानवृत्तेरुपमेयत्वे तावन्मात्रविशेषणैः स्वैविशिष्टं पदार्थान्तरमुपमानतां 
यदा प्राप्नोति,तदा तयोरुभयोरपि तथाविधयैव परस्पर-साम्यधर्मतयाऽन्वयात्‌' 
उपमानोपमेयभावः । तदभिधानार्थमिवादिरेव प्रयुज्यमानतामर्हति । तद्विशेषणानां 
परस्परसाम्यसंबन्धाभिधाने पूर्वोक्तैव युक्तिरनुसन्धेया । यथा-(रघु.६.६०) 
"पाण्ड्योऽयम्‌' इत्यादौ ।। १७३।। 
ना तदेवंवि(ध)पक्षे अभिधाप्रकारवैचित्रयात्‌ वाचकशक्तिवैचित्रयाच्च सर्वमेत- 
दुपपद्यते । 
उपमादोषाणां तु लक्षणस्यैव सुघटितत्वात्‌ दूरोत्सारितत्वेन नेयार्थादिवद- 
परिगणनम्‌ । 
(विवक्षाविषयो धर्मश्वेतोहारी यदोच्यते । 
तदा दोषा भवन्त्येते दूरोत्सारितवृत्तयः) ।। ?७४।। 
इत्यान्तरश्लोकः । 

एवं प्रस्तुताप्रस्तुतवाच्यसादृश्यजीवितमुपमाख्यमलङ्करणमभिधाय 
समानच्छायाप्रायं वाचकसादृश्यसर्वस्वं श्लेषमभिधत्ते- 

तदेकशब्दवाच्यत्वमर्थयोर्धार्यते टयोः । 

श्लेषाभिधानोऽलङ्कारः तादृग्वाचकवाच्यता ।।४५।। 

तदेकशब्दवाच्यत्वमित्यादि तदित्यनेन श्लेषोपनिबध्यमानवृततेर्वाचकस्य 
परामर्शः । 

तेन तस्यैवोक्तस्य शब्दस्य पदात्मनो वाचकत्वम्‌ । तेन 'वाच्यत्वम्‌' 
अभिधेयत्वम्‌ । 'अर्थयोः'-वस्तुनोरभिधीयमानयोः द्योः सत्यभूतयोः वाक्यार्थ 
तात्पर्यस्वरूपयोः 'धार्यते’ यस्मिन्‌ स श्लेषाभिधानोऽलङ्कारः । 'तादृग्वाचक- 
वाच्यता'-स इव दृश्यते यः स तादृगुच्यते, तादूकूचासौ वाचकश्च स तथोक्तः, 
तेन वाच्यता वाच्यत्वं अभिधेयत्वम्‌ । तादृशार्थवाचकत्वं यत्र यस्मिन्‌ सोऽपि 
श्लेष उच्यते । यः श्रुतिसाम्यात्‌ स इवानुभूयतेऽसौ तादृगुच्यते। पुनः स एव 
स्वरादिधर्माणामुदात्तादीनामन्यत्वाद्‌ भिद्यते । अत्र परस्परा-पेक्षत्वमेव द्वयोरपि 
सादृश्यम्‌ । यादृगेकोऽस्य वाचकः तादूक्‌ एवासाविति समाश्रितो वास्तवपदवृत्तिर्वा 
यत्रैकस्मिन्‌ क्वचिद्वाक्यैकदेशे, तदेकशब्दवाच्यत्वं द्योः । अथ तयोः 
तादृग्वाचकवाच्यत्वाविशेषेऽपि श्लेष एवेति कथम्‌ । अतस्त्रिभिः प्रकारैस््रिविधैः 
पदार्थैरेव तत्प्रतीतेः । अर्थश्लेषः शब्दश्लेषः उभयश्लेषः इति । तदेवंविधस्यास्य 
प्रतिपादकं किमित्याहः- 


पदार्थान्तरमेतस्य . कवयः प्रतिपादकम्‌ । 

वाच्यसामर्थ्यमपरमिवादि प्रतिजानते ।।४६।। 

पदार्थान्तरमित्यादि । पदार्थान्तरं’ -श्लिष्टपदव्यतिरिक्तं अपरं’ तत्समर्पण- 
सामर्थ्यसमेतमेतस्य श्लेषालङ्कारस्य प्रतिपादकं समर्पकं कवयस्तद्विदः प्रतिजानते’ 
प्रत्यवबुद्धयन्ति | वाचकविशेषम्‌ अपरम्‌ इवादि’ इवप्रभृति वा पदार्थान्तरादिव्यतिरिक्त 
वाच्यसामर्थ्यमेव वा केवलं वाक्यं सकृत््रतिपादितम्‌। तच्च स्वरूपसामर्थ्यविवक्षितार्थ- 
समर्पणशक्तियुक्तार्थं प्रतिजानते । प्रतिपादकमिति संबन्धः । 

त्रिष्वप्येतेषु प्रकारेषु द्वयोरर्थयोः प्राधान्येन च वर्ण्यमानत्वे तथाविधशब्द- 
वाच्यत्वलक्षणसाम्यसमन्वयस्वरूपं शोभानिमित्तं वाक्यसामर्थ्यलभ्यं प्रतीयमान- 
मलङ्करणं, वाचकसदभावे पुनः वाच्यमेव । परस्तुताप्रस्तुतयोरर्थयोः प्रधानगुणभावे 
सति तथैव तथाविधशन्दवाच्यत्वसाम्यसमन्वय एव । मुख्यतया वर्ण्यमान- 
स्याप्येकतरस्योपमानत्वे समुच्चितोपमाद्या(लोचनयाऽन्यस्योपमेयत्व-समन्वयोऽनु)- 
सन्धेयः । 


तृतीय उन्मेष: ३१७ 


अर्थयोरेकमुल्लेख पदं शब्दतदर्थयोः । 
एकावभासयो: साम्यं तन्त्रत्वादत्र जृम्भते ।।४७।। 


तुल्यशब्दस्मृतेरर्थः तस्मादन्यः प्रतीयते । 

शब्दस्योद्भूतनष्टत्वात्‌ स्मृतिः सर्वत्र वाचिका ।।४८।। 

(१क्वचिदेकस्यैव धर्मिणः समुचितस्वसंवेदिधर्मावकाशे धर्मान्तरं परिवर्तते। 
यथा-(कु.सं.५.४४) 

धृतं त्वया वार्द्कशोभि वल्कलम्‌ ।। १७५।। 

क्वचिद्‌ बहूनामपि धर्मिणां परस्परस्पर्धिनां पूर्वोक्ताः सर्वे विपरिवर्तन्ते। 
तथा च लक्षणकारेणात्रैवोदाहरणं दर्शितम्‌ यथा-(दण्डी २.३५६) 

शस्त्रप्रहारं ददता भुजेन तव भूभुजाम्‌ 

चिरार्जितं हृतं तेषां यशः कुमुदपाण्डुरम्‌ ।। १७६।। 
यथा-(रघु. १.९५) 
निर्दिष्टां कुलपतिना स पर्णशालामध्यास्य प्रयतपरिग्रहद्वितीयः । 
तच्छिष्याध्ययननिवेदितावसानां संविष्टः कुशशयने निशां निनाय.1। १७७।) 
तत्र प्रथमस्योदाहरणं यथा-(का.क.वृ.) 

स्वाभिप्रायसमर्पणप्रवणया माधुर्यमुद्राङ्कया 

विच्छित्या हृदयेऽभिजातमनसामन्तः किमप्युल्लिखत्‌ । 

आरूढं रसवासनापरिणते काष्ठां कवीनां परं 

कान्तानाञ्च विलोकितं विजयते वैदग्ध्यवक्रं वचः ।। १७८।। 
द्वितीयस्य यथा-(ध्व.पृ.१०१) 

येन ध्वस्तमनोभवेन बलिजित्कायः पुरास्त्रीकृतो 

यश्चोदवृत्तभुजङ्गहारवलयो गङ्गाञ्च यो धारयत्‌ । 

यस्याहुः शशिमच्छिरोहर इति स्तुत्यञ्चं नामामराः 

पायात्‌ स स्वयमन्धकक्षयकरस्त्वां सर्वदोमाधवः ।। १७९।। 
तृतीयस्य यथा-(का.क.वृ.) 

मालामुत्पलकन्दलैश्च विकचैरायोजितां बिभ्रती 

नेत्रेणासमदृष्टिपातसुभगेनोद्दीपयन्ती स्मरम्‌ । 

काञ्जीदाम निबद्धभङ्गि दधती व्यालम्बिना वाससा 

मूर्तिः कामरिपोः सिताम्बरधरा पायादपायाज्जगत्‌ ।। १८०।। 


१. कोष्ठकान्तर्गताः १० पङ्क्तीः कृष्णमूर्त्तिन पठति । 


३१८ वक्रोक्तिजीवितम्‌ 


असत्यभूतार्थश्लेषोदाहरणं यथा-(ध्व. १०४) 
: _ दृष्ट्या केशव गोपरागहृतया किञ्चिन्न दृष्टं मया 
तेनैव स्खलितास्मि नाथ पतितां किन्नाम नालम्बसे । 
एकस्त्वं विषमेषु खिन्नमनसां सर्वाबलानां गतिः 
गोप्येवं गदितः स लेशमवताद्‌ गोष्ठे हसन्त्यां हरिः ।। १८ १।। 
एवं वाक्यबन्धवैवित्र्यशक्तबुद्धिविरचितं चर्वणीयं श्लेषमभिधाय, 
साम्यैकनिबन्धनत्वादुपमारूपकश्लेषकारणमेकं व्यतिरेकमभिधत्ते- 


सति तच्छब्दवाच्यत्वे धर्मसाम्येऽ न्यथास्थितेः । 
व्यतिरेचनमन्यस्मात्‌ प्रस्तुतोत्कर्षसिद्धये ।।४९।। 
शाब्दः प्रतीयमानो वा व्यतिरेकोऽभिधीयते ।।५०।। 


सतीत्यादि: । स चासौ शब्दश्चेति विग्रहय तच्छब्देन शक्तया श्लेषनिमित्तभूतः 
शब्द: परामृश्यते, तस्य 'वाच्यत्वे' अभिधेयत्वे “सति’ 'धर्मसाम्ये’ परस्परपरि- 
स्पन्दसादृश्ये विद्यमाने, (विकल्पना)यां तथाविधशन्दवाच्यत्वस्य धर्मसाम्यस्य 
चोभयनिष्ठत्वादुभयोः प्रकृतत्वात्‌ । परस्तुताप्रस्तुतयोरेव तयो: धर्मादेकस्य यथारुचि 
केनापि विवक्षि(तधर्मान्त)रेण 'अन्यथास्थिते:' अन्यथाभावेनावस्थितेः “व्यतिरेचनं'- 
पृथक्करणं “अन्यस्मात्‌ उपमेयस्योपमानात्‌, उपमानस्य वा तस्मात्‌ । सः 
“व्यतिरेकः” व्यतिरेकनामा अलङ्कारोऽभिधीयते’ कथ्यते । किमर्थम्‌- प्रस्तुतोत्कर्ष- 
सिद्धये’ । प्रस्तुतस्य’ वर्ण्यमानवृत्ते: उत्कर्षसिद्धये’ छायातिशयनिष्पत्तये | स 
द्विविधः सम्भवति “शाब्दः प्रतीयमानो वा’-“शाब्दः'-कविप्रवाहप्रसिद्धः तत्समर्पण- 
समर्थाभिधानेनाभिधीयमानः । पप्रतीयमानः'-वाक्यार्थसामर्थ्यमात्रावबोध्यः । 


तत्र प्रथमतारतम्यादुपमाव्यतिरेको यथा-(ध्व.पृ. १३४) 
एमेअ जणो तिस्सा देइ कवोलोवमाइ ससिबिंबं । 
परमत्थविआरे उण चंदो चंदो विअ वराओ ।।१८२।। 
(एवमेव जनस्तस्या ददाति कपोलोपमायां शशिबिम्बम्‌ । 
परमार्थविचारे पुनश्चनद्रश्चनद्र इव वराकः ॥) 
यथा वा-(%) 
दिदृक्षवः पक्ष्मलता-विलासमक्ष्णां सहस्रस्य मनोहरं ते । 
वापीषु नीलोत्पलिनी-विकासरम्यासु नन्दन्ति न षट्पदौघाः ।। १८ ३।। 
यथा वा-(ध्व.पृ. ११७) 
प्राप्तश्रीरेष कस्मात्‌ पुनरपि मयि ते मन्थखेदं विदध्यान्‌ 
निद्रामप्यस्य पूर्वामनलसमनसो नैव सम्भावयामि । 


तृतीय उन्मेष: ३१९ 


सेतुं बध्नाति भूयः किमिति च सकलद्वीपनाथानुयात- 
स्त्वय्यायाते विकल्पानिति दधत इवाभाति कम्पः पयोधेः ।। १८४।। 

अत्र वर्ण्यमानस्य नारायणत्वसमारोपं विना तदारम्भसंभावना न संभवतीति 
तस्य तत्त्वाध्यारोपणात्‌ प्रतीयमानतया रूपकमेव पूर्वसूरिभिः समाम्नातम्‌; 
वाच्यव्यतिरेकः तत्कथमस्योपपद्यते । सत्यमुक्तम्‌, किन्तु युक्तिरत्राभिधीयते तस्माद्‌ 
द्विविधं प्रतीयमानं वस्तु, प्रतिपादनगुणीभूतस्वार्थवाचकव्यापारगोचरः, तथाविधार्थ- 
सामर्थ्यविषयो वा । तत्र वाचकमुपमानमित्यालोच्य विवक्षितार्थोपपत्तिनिमित्तं 
वाच्यसामर्थ्यमेव समाश्रित्य पूर्वसूरिभिरेतदाम्नातम्‌ । वाचकव्यापारः पुनरन्यथैव 
व्यवस्थितः । तथा च प्राप्त(श्री)प्रभृतीनि पदानि आक्षिप्तप्रतियोगितयोपनिबद्धानि, 
प्रस्तुतस्य प्राक्तनपरिस्पन्दविशिष्टतरदेवतात्वप्रतिपादकपराणि प्रकटमेव रूपकव्यतिरेकं 
गमयन्ति । 
तदिदमुक्तम्‌-(ध्व. १.१३) 

यत्रार्थः शब्दो वा तमर्थमुपसर्जनीकृतस्वार्थौ । 

व्यङ्क्तः काव्यविशेषः स ध्वनिरिति सूरिभिः कथितः ।। १८५।। 
तस्मान्न किञ्चिदनुपपन्नम्‌ । 
श्लेषव्यतिरेको यथा-(ध्व.पृ.१०२) 

श्लाघ्याशेषतनुं सुदर्शनकरः सर्वाङ्गलीलाजित- 

त्रैलोक्यां चरणारविन्दललितेनाक्रान्तलोको हरिः । 

बिभ्राणां मुखमिन्दुरूपमखिलं चन्द्रात्मचक्षुर्दधत्‌- 

स्थाने यां स्वतनोरपश्यदधिकां सा रुक्मिणी वोऽवतात्‌ ।। ९१८६।। 
अस्यैव प्रकारान्तरमाह- 


लोकप्रसिद्धसामान्यपरिस्पन्दाद्‌ विशेषतः । 

व्यतिरेको यदेकस्य स परस्तद्विवक्षया ।।५१।। 

लोकप्रसिद्धेत्यादि:-'पर:” अन्यः स व्यतिरेकालङ्कारः । कीदृशः “यदेकस्य 
वस्तुनः “व्यतिरेकः? पृथक्करणं । कस्मात्‌ “लोकप्रसिद्धसामान्य-परिस्पन्दात्‌- 
“लोकप्रसिद्ध:'-जगत्रतीतः सामान्यभूतः सर्वसाधारण: यः “परिस्पन्दः' व्यापारः 
तस्मात्‌ । कुतो हेतोः विशेषतः” कुतश्चिदतिशयात्‌ । कथं 'तद्विवक्षया' 
तदित्युपमादीनां परामर्शः, तेषाम्‌ 'अविवक्षया' तान्यविविःक्षित्वा यो विहितः । 
अयमत्राभिप्रायः-यदयमेव (विवक्षितः) सामान्यभूतत्वेन ते पुनरस्यैव शेषाः 
प्रस्तावपूर्वमभिहिताः । 
परस्योदाहरणं यथा-(%) 

चापं पुष्पितभूतलं, सुरचिता मौर्वी द्विरिफावलिः, 

पूर्णेन्दोरुदयोऽभियोगसमयः, = पुष्पाकरोऽप्यासरः । 


३२० । वक्रोक्तिजीवितम्‌ 


शस्त्राण्युत्पलकेतकीसुमनसो, :योधात्मनः कामिनां 

त्रैलोक्ये मदनस्य कोऽपि ललितोल्लेखो जिगीषाग्रहः ।। १८७।। 

अत्र सकललोकप्रसिद्धशस्त्राद्ुपकरणकलापाज्जिगीषा व्यवहा-रान्मन्मथस्य 
सुकुमारोपकरणत्वाज्जिगीषाव्यवहारो व्यतिरिच्यते । 

ननु भूतलादीनां चापादिरूपणाद्‌ रूपकव्यतिरेक एवायम्‌ । नैतदस्ति। 
` रूपकव्यतिरेके हि रूपणं विधाय तस्मादेव व्यतिरेचनं विधीयते । एतस्मिन्‌ पुनः 
सकललोकम्रसिद्धात्‌ सामान्यतात्पर्याद्‌ व्यतिरेचनम्‌ । भूतलादीनां चापादिरूपणं 
विशेषणान्तरनिमित्तमात्रमवधार्यताम्‌ । 

एवं व्यतिरेकं विचार्य श्लेषाभिसंभिन्नत्वादुचितावसरं विरोधं विचारयति- 

विरोधो यो विरुद्धार्थवाचिनां संगतिं पुनः । 

समर्पयन्नुल्लिेखति प्रतीते युक्तियुक्तताम्‌ ।।५२।। 

विरोधेत्यादि । योऽलङ्कारः परस्परविरुद्धार्थप्रतीत्या विरुद्धार्थवाचिनां' 
विरुद्धवस्तुवचनानां युक्तियुक्ततामुल्लिखति तदभिधायिना पदान्तरेण अर्थसामर्थ्येन 
वा समर्पयन्‌ युक्तया प्रकारेणोपपद्यमानतया सङ्गतिं विदधाति । तस्य पदार्थत्वात्‌ 
समन्वयं करोति विरोधाभिधानः स भण्यते । यथा-(बाणस्य) 

“कुपतिमपि कलत्रवल्लभम्‌, महादोषमपि सकलकलाधिष्ठानम्‌' ।। १८८।। 
अत्र अपि’ शब्देन विरोधप्रतिपत्तिः । 
क्वचिदर्थसामर्थ्येन विरोधः प्रतीयते । यथा-(‰) 

“गौर्यादि भवता’ ।। १८९।। 

श्लेषादिसंभेदेऽपि विरोधः संभवति । यथा-(%) 
मउलावर्तान्तमते विचित्तोयरे अणं अपरिहत्वेन 
परिलंचितकमन्ता विसेससाहोति अहं ।(?)।। १९ ०।। 
रूपकादिष्वप्येते भेदा: संभवन्तीति स्वयमुत्प्रेक्षणीयम्‌ । 
एवं विरोधं विचार्य समासोक्त्यादेर्विरोधच्छायानुप्रवेशप्रसङ्गतः तद्‌ 

विचारमारचयति- 
समासोक्तिः सहोक्तिश्च नालङ्कारतया मता । 
अलङड्कारान्तरत्वेन शोभाशून्यतया तथा ।।५३।। 
समासोक्तिरित्यादि । येयं “समासोक्तिः, अलङ्कृतिर(भिहिता, सा) 

“नालङ्कारतया मता' न विभूषणभावेन प्रतिभाता, यस्मात्‌ पृथङ्‌ नोपपद्यते । केन 

हेतुना अलङ्कारान्तरत्वेन' विभूषणान्तरभावेन । “शोभाशून्यतया तथा” कान्तिरहितत्वेन 

च । तदिदमुक्तं भवति-यदि रामणीयकत्वं संभवति प्रकरान्तरविहिते तस्मिन्‌ 

भूषणान्तरेऽन्तर्भवति । रमणीयत्वाभावे शोभाशून्यत्वं पर्यवस्यति तस्याः । 

तथा च लक्षणोदाहरणे-(भामहा. २.७९-८०) 


यत्रोक्तेर्गम्यते$ न्योऽर्थस्तत्समानविशेषणः | 
सा समासोक्तिरुदिता संक्षिप्तार्थतया यथा ।।१९१।। 


स्कन्धवान्‌ ऋजुरव्यालः स्थिरोऽनेकमहाफलः । 

जातस्तरुरयं चोच्चैः पातितश्च नभस्वता ।।९९२।। 

अत्र तरोः महापुरुषस्य च द्वयोरपि मुख्यत्वे महापुरुषपक्षे विशेषणानि 
सन्तीति विशेष्याभिधायि पदान्तरमभिधातव्यम्‌ । अथवा विशेषणान्यथानुपपत्त्या 
प्रतीयमानतया विशेष्यं परिकल्प्यते । तदेवंविधकल्पनस्य स्फुरितं न किञ्चिदिति 
स्फुटमेव शोभाशून्यता । तथाविधस्वभावयोरनयोः प्राधान्येनैकवाक्योपाव- 
रोहयुक्तिरभिधेया, यतः परस्प्राभिधानसंबन्धं विना न किञ्चिदेतदुपपद्यते | न च 
कामरिपोर्मूर्तिरुमा वा जगत्‌ पायादित्यनेन न्यायेन तयो: सङ्गतिर्घटते, यस्मात्तत्र 
द्वयोरपि परमेश्वरयोः पालनसामर्थ्यों पपत्तेः तथाविधस्याप्यर्थस्याप्युचितत्वेना- 
शंसनीयत्वात्‌ तथाविधशब्दवाच्यत्वान्न किञ्चिदनुपपन्नम्‌ । एतस्मिन्‌ पुनः 
Ma विना तुल्यकालमेकवाक्योपावरोहे न किञ्चन्निबन्धनमिति यत्किञ्चि- 

तत्‌ । 

अथ तथा कश्चिदेवंविधो विधिना पुमान्‌ पातितः, यथायं नभस्वता तरुः 
इत्याश्रीयते, तदेवं स्फुटमेवोपमानोपमेयभावः । तस्मादलङ्कारान्तरभावः वार्यते। 
यदि वा महापुरुषस्य प्रतीयमानत्वे, वाच्यतया तरुरुपपद्यते, तदेवमप्रस्तुतप्रशंसैषा। 
तस्मात्‌ पुनरपि तदेव व्यवस्थितम्‌ । विशेषणानामुभयार्थत्वे श्लेषानुप्रवेशो दुर्निवारः 
(इति) तेनापि तदेवापतति । । 

निदर्शनान्तरमपि समासोक्ते: पृथकूकृतनिबन्धनं यथा-(ध्व.पृ.३८) 

- अनुरागवती सन्ध्या दिवसस्तत्पुरःसरः । 

अहो दैवगतिश्चित्रा तथापि न समागमः ।।१९३।। 

अत्र सन्ध्यादिवसयोर्मुख्यतया प्रस्तुतत्वेन, समानविशेषणप्रस्तुत- 
कान्तावृत्तान्तप्रतीतिः प्रस्तुतयोः साम्यसमन्वयात्‌ तथाभावं समर्पयन्ती 
प्रतीयमानोपमास्वरूपं नातिवर्तते । कान्तावृत्तान्तस्य वा मुख्यतया प्रतीयमानत्व 
सन्ध्यादिवसयोरुपदिश्यमानत्वमित्यप्रस्तुतप्रशंसैव । 

“सहोक्तिश्च नालङ्कारतया मता" पूर्वोक्तेनैव हेतुद्वयेन | तथा च लक्षणमुदाहरणं 
चैतस्याः-(भामहा.३.३९-४०) 

तुल्यकाले क्रिये यत्र वस्तुद्रयसमाश्रये । 

वाक्येनैकेन कथ्येते सा सहोक्तिर्मा यथा ।।१९४।। 

हिमपाताविलदिशो गाढालिङ्गनहेतवः । 
वृद्धिमायान्ति यामिन्यः कामिनां प्रीतिभिः सह ।।१९५।। 
अत्र परस्परसाम्यसमन्वयो मनोहारितानिबन्ध(न)मित्युपमैव, तदभावे, 
“शिष्येण सहोपाध्याय: पठति', “पुत्रेण सह पिता तिष्ठति'इत्यादौ शोभाशून्य- 
त्वेऽपि सा स्यात्‌ । 
तदेवमेतयोः युक्तियुक्तमलङ्करणत्वमपसार्य प्रमाणोपपन्नमभिधत्ते । तत्र 
सहोक्तेस्तावत्‌ - 
यत्रैकेनैव वाक्येन वर्णनीयार्थसिद्धये । 
उक्तिर्युगपदर्थानां सा सहोक्तिः सतां मता ।।५४।। 
यत्रेत्यादि । सा सहोक्तिरलङ्कृतिः, “मता’-प्रतिभाता, सतां’ तद्विदां 
सम्मतेत्यर्थः । कीदृशी-'यत्र'-यस्यां, “एकेनैव वाक्येन’ अभिन्नेनैव पदसमूहेन 
'अर्थानां' वाक्यार्थतात्पर्यभूतानां वस्तूनां युगपत्‌'-तुल्यकालम्‌ 'उक्तिः'-अभिहितिः। 
किमर्थ-“वर्णनीयार्थसिद्धये'-“वर्णनीयस्य'-प्रधानत्वेन विवक्षित-स्यार्थस्य 'सिद्धये'- 
संपत्तये । तदिदमुक्तं भवति-यत्र वाक्यान्तरवक्तव्यमपि वस्तु प्रस्तुतार्थनिष्पत्तये 
विच्छित्त्या तेनैव वाक्येनाभिधीयते । यथा-(उ.रा.च.२.१०) 
हे हस्त दक्षिण मृतस्य शिशोर्ड्िजस्य 
जीवातवे विसृज शाद्रमुनौ कृपाणम्‌ । 
रामस्य पाणिरसि निर्भरगर्भखिन्न- 
देवीविवासनपटोः करुणा कुतस्ते ।। ९९६।। 
अत्र मुख्यार्थसिद्धये यद्‌(वाक्यान्तरा)भिधेयं वस्तु विच्छित्त्या तदेकेनैव 
(वाक्येनो)पनिबद्धम्‌ । यदि च न्याय्यत्वादवश्यं करणीयमपि निकृतिलक्षणं 
वस्तु करुणास्पदत्वादकरणीयकल्पं (तथापि) नैवोपेक्षणीयानुष्ठानम्‌; निर्भरगर्भ- 
खिन्नदेवीविवासनपटोः दाशरथेः पाणिरसीत्युचितानुरोधित्वात्‌ कुतस्ते करुणा 
(संभवः)तदवध्यस्यापि शूद्रमुने: त्राह्मणशिशुजीवितरक्षणाय मण्डलाग्रं समर्पयेत्येकं 
वस्तु । द्वितीयं, यदि न्याय्यमवश्यकरणीयमपि तथाविध-कारुणिकत्वादुदारचेतसा 
न करणीयमेवेति मन्यसे, तथापि रामस्य निर्भरगर्भखिन्नदेवीविवासनपटोः 
निष्करुणचूडामणेः करस्त्वमिति मुनिमारणं कियन्मात्रं तवेति विप्रलम्भशृङ्गारपरिपोषात्‌ 
किमपि रामशब्दस्य रूढिवैचित्र्यवक्रत्वमुभयत्रापि स्फुरति । तथा च-(किराता.९.३९) 
उच्यतां स वचनीयमशेषं नेश्वरे परुषता सखि साध्वी । 
आनयैनमनुनीय कथं वा विप्रियाणि जनयन्ननुनेयः ।। ९ ९७।। 
य॒था वा-(किराता.९.४०) 
कि गतेन न हि युक्तमुपैतुं कः प्रिये सुभगमानिनि मानः । 
योषितामिति कथासु समेतैः कामिभिर्बहुरसा धृतिरूहे ।। ९९८।। 

अत्र विच्छित्त्या तात्पर्यार्थवाचकमुपनिबद्धम्‌ । तथाहि-नायिकायाः 
सख्याश्चावबद्धयोरपि प्रत्येकं वल्लभतत्सन्धानप्रवणतया सकलमेव वाक्यं 
(वाचक)मिति प्रतीयते । यथा वा-(विक्रमो.४.५१) 

सर्वक्षितिभृतां नाथ दृष्टा सर्वाङ्गसुन्दरी । 

रामा रम्या वनोद्देशे मया विरहिता त्वया ।।१९९।। 

अत्र प्रधानभूतविप्रलम्भशृङ्गाररसपरिपोष(विच्छित्त)ये वाक्यार्थद्वयमुप- 
निबद्धम्‌ । 

ननु चानेकार्थसम्भवेऽत्र श्लेषानुप्रवेशः कथं न भवतीति ? अभिधीयते 
तत्र यस्मात्‌ द्वयोरेकतरस्य वा मुख्यभावे श्लेषः, अत्र पुनस्तथाविधाभावात्‌, 
बहूनां द्वयोर्वा सर्वेषा गुणभावः प्रधानार्थपरत्वेनावसानात्‌ । अन्यच्च, तस्मिन्नेकेनैव 
शब्देन युगपत्‌ प्रदीपप्रकाशवदर्थद्वयप्रकाशनं शब्दार्थद्वयप्रकाशनं वेति शाब्दस्तत्र 
सामान्यार्थो विजृम्भते । सहोक्तौ पुनस्तथाविधस्वाङ्गभावादेकेनैव वाक्येन पुनः 
पुनरावर्तमानतया वस्त्वन्तरप्रकाशनं विधीयते, तस्मादावृत्तिरत्र शब्दस्य प्राधान्यं 
प्रतिपद्यते । (यदि) “सर्वक्षितिभृतां नाथ’ इत्यत्र वाक्यैकदेशे श्लेषानुप्रवेशः 
सम्भवती-त्युच्यते, तथापि न कश्चिद्दोषः, यस्मादलङ्करण-मलङ्करणान्तरं 
क्वचिदङ्गभावं गमयतीति । अत्र वाक्यैकदेशे श्लेषस्याङ्गत्वम्‌, मुख्यभावः 
पुनः सहोक्तेरेव । (ननु) तदेवमावृत्त्या वस्त्वन्तरावगतौ सहोक्तेः सहभावाभावादर्थान्वये 
परिहाणिः प्रसज्यते । नैतदस्तीति । यस्मात्‌ सहोक्तिरित्युक्तम्‌, न पुनः सहप्रतिपत्तिरिति। 
तेनात्यन्तसहाभिधानमेव (सं) प्रतिपन्नमुत्कर्षावगतिरिति न किञ्चिदसम्बद्धम्‌ । 

कैश्चिदेषा समासोक्तिः सहोक्तिः कैश्चिदुच्यते । 

अर्थान्वयात्‌ सा विद्वद्भिरन्यैरन्यत्वमेतयोः ।।२००।। 

इत्यन्तरश्लोकः । 

एवं गुणभूतादपि स्वरूपोत्कर्षमाहात्म्यादलङ्कारसामान्यस्वभावात्‌ 
कांश्चिदलङ्कारानमिधायेदानीं विभूषणत्वादेव तथविधान्‌ गुणभूतानुपक्रमते । तत्र 
दृष्टान्तं तावदभिधत्ते- 

वस्तुसाम्यं समाश्रित्य यदन्यस्योपदर्शनम्‌ । 

इवाद्यसंभवे तत्र दृष्टान्तः सोऽभिधीयते ।।५५।। 

वस्तुसाम्येत्यादि यदन्यस्य’ (यस्मात्‌) वर्ण्यात्‌ प्रस्तुतात्‌ “अन्यस्य' 
व्यतिरिक्तवृत्तेः पदार्थान्तरस्य “उपदर्शनम्‌'-उपनिबन्धनं स दृष्टान्तनामालङ्कारोऽ- 
भिधीयते । कथं “वस्तुसाम्यं समाश्रित्य’ “वस्तुनोः? पदार्थयोः दृष्टान्तदाष्टान्तिकयोः 
“साम्यं सादृश्यं “समाश्रित्य’ निमित्तीकृत्य । लिङ्गसंख्याविभक्तिस्वरूपलक्षण- 

साम्यवर्जितमिति (बोधनार्थ) वस्तुग्रहणम्‌ । 'तत्र' उपान्ते 'इवाद्यसंभवे' 
सादृश्याभिधायिनामिवप्रभृतीनां विरहे । तदेवमुपमाया: वाचकमग्रे व्यतिरिच्यते । 
(शाकु.१.१८) 

सरसिजमनुविद्धं शैवलेनापि रम्यं 

मलिनमपि हिमांशोर्लक्ष्म लक्ष्मीं तनोति । 

इयमधिकमनोज्ञा वल्कलेनापि . तन्वी 

किमिव हि मधुराणां मण्डनं नाकृतीनाम्‌ ।। २० १।। 
पादत्रयमेवोदाहरणम्‌, चतुर्थे भूषणान्तरसम्भवात्‌ । 

दृष्टान्तमभिधाय तत्संबद्धविभूषणप्रस्तावात्‌ समानच्छायमर्थान्तरन्यास- 
मभिधत्ते । 

वाक्यार्थान्तरविन्यासो मुख्यतात्पर्यसाम्यतः । 

ज्ञेयः सोऽर्थान्तरन्यासः १समर्थकतयाऽऽहितः ।।५६।। 

वाक्यार्थेत्यादि । ज्ञेयः सोऽर्थान्तरन्यासः'-(अर्थान्तरन्यास)नामालङ्कारो 
-ज्ञेयः'-परिज्ञातव्यः । कीदृश:- 'वाक्यार्थान्तरविन्यासः'- परस्परान्वित- 
पदसमुदायाभिधेयं वस्तु वाक्यार्थः तस्मादन्यस्मात्‌- अप्रकृतत्वात्‌ प्रस्तुतव्यतिरेकि 
वाक्यार्थान्तरं, तस्य 'विन्यासः'-विशिष्टं न्यसनं-तद्विदाह्णाद-कारितयोपनिबन्धः। 
कस्मात्‌ कारणात्‌ “मुख्यतात्पर्यसाम्यतः', 'मुख्यं'- प्रस्तावाधिकृतत्वात्‌ प्रधानभूतं 
वस्तु, तस्य “तात्पर्य'-यत्परत्वेन तत्संमतं, तस्य “साम्यतः'-सादृश्यात्‌ । कथं- 
समर्थकतयाहितः'- समर्थकत्वेनोपनिबद्धः, तदुपपत्तियोजनेनेति यावत्‌] 

अत्र सामान्ये समर्थनीये विशेषः समर्थको, विशेषे वा सामान्यं, तयो: 
परस्मराव्यभिचारात्‌ । यथा वा-(शाकु.१.२०) 

असंशयं क्षत्रपरिग्रहक्षमा यदार्यमस्यामभिलाषि मे मनः । 

. सतां हि सन्देहपदेषु वस्तुषु प्रमाणमन्तः करणप्रवृत्तयः ।। २० २।। 

यथा-(पृ.१६१सरसि) 

किमिव हि मधुराणां मण्डनं नाकृतीनाम्‌ ।। २०३।। 

एवमर्थान्तरन्यासमभिधाय तत्समानच्छायं विशेषविषयवाक्यसमन्वयाद्‌ 
आक्षेप॒मभिधत्ते- 


निषेधच्छाययाऽऽक्षेपः कान्तिं प्रथयितुं पराम्‌ । 
आक्षेप इति स ज्ञेयः प्रस्तुतस्यैव वस्तुनः ।।५७।। 
निषेधच्छाययेत्यादि । “आक्षेप इति स ज्ञेयः-सोऽयमाक्षेपालङ्कारो ज्ञातव्यः। 


१. ०सः यः समर्पकतयाहितः इति कृष्णमूर्ति-राधेश्यामौ । 

स कीदृश:- प्रस्तुतस्यैव’ वस्तुनः आक्षेपः'-प्रकृतस्यैवार्थस्य आक्षेप:-अपाकरणम्‌- 
अभिप्रेतस्यार्थस्यापि निवर्तनमिति (यावत्‌) । कया? 'निषेधच्छायया’- 
प्रतिषेधविच्छित््या | किमर्थम्‌ ? “कान्तिं प्रथयितुं पराम्‌'- प्रकृष्टामुपशोभा 
प्रकटयितुम्‌ । यथा-(४) 

सुहअ विलंबसु थोअं जाव इमं विरहकाअरं हिअअं । 

संठविऊण भणिस्सं अहवा वोलेसु किं भणिमो ।। २०४।। 

(सुभग विलम्बस्व स्तोकं यावदिदं विरहकातरं हृदयम्‌ । 

संस्थाप्य भणिष्याम्यथवापक्रम किं भणामः ॥) 
अत्र वाक्यार्थः- 

सुभगेति बहुवल्लभताप्रतिपादनपरमामन्त्रणपदम्‌ । (नायिकाप्रति-वचनं) 

नासूत्रितम्‌, (तद्धि) साक्षादभिधीयमानतया न तथा चेतनचमत्कारितां प्रतिपद्यते, 
यथैतदाक्षेपमात्रं भणितिवैचित्र्येण प्रतीयमानतया नियमात्‌ तद्विदाह्णादविधायित्वं 
पुष्णाति । 
तदेवमाक्षेपस्वरूपमभिधाय साधारणवक्तव्यशेषमेतेषामभिधत्ते- 


वक्ष्यमाणोक्तविषयाः संभवन्ति विवक्षया । 

ृष्टान्ताद्यास्त्रयोऽप्येते हेतौ सत्यथवाऽसति -।।५८।। 

वक्ष्यमाणेत्यादि । वक्ष्यमाणोक्तौ विषयौ येषां ते वक्ष्यमाणोक्तविषयाः, 
दृष्टान्ताद्या:- दृष्टान्तप्रभृतयश्च त्रयोऽप्येते’ अभिधास्यमानाभिहितगोचराः संभवन्तीति 
संबन्धः । केन हेतुना 'विवक्षया'-वक्तुमिच्छया-कवेर्यथा-प्रतिभासमभिधातुं वाञ्छया। 
तदिदमत्र तात्पर्यम्‌-यदा संनिवेशवैचित्यमात्र-मेतत्‌, न पुनस्त्र लक्षणातिरेकः 
कश्चिदस्ति । 
मध्यमस्य विशेषान्तरमभिधातुमाह- “हेतौ सत्यथवाऽसति’ इति । 

हेताविति । हेतौ’ हेतुवाचिनि हिंशब्दादौ “सति’ संभवति प्रमुज्यमाने, 
“अथवा? कदाचित्‌, असति’ असंभवति अप्रयुज्यमाने । एवं (हेतोरभिधाने- 
नानभिधानेन) वार्थान्तरन्यासः प्रकारद्वयेन विद्यते । अर्थान्तरन्यासमात्रमभि- 
भूषणमित्यर्थः । निदर्शनजातमत्र पूर्वोक्तव्यतिरेकि न प्रदर्शितम्‌ तस्मात्‌ स्वयमेवो- 
त्रेक्षणीयम्‌ । 

एवं स्वरूपविशेषप्रतिषेधबोधितछायातिशयमलङ्करणमभिधाय कारण- 
प्रतिषेधोत्तेजितातिशयमभिधत्ते- . 


स्वकारणपरित्यागपूर्वकं .कान्तिपुष्टये । 
भावनार्थस्य केनापि विशेषेण विभावना ।।५९।। 
स्वकारणेत्यादि । ‘अर्थस्य’ वर्णनीयस्यःप्रस्तुतस्य, “विशेषेण केनापि’ 

अलौकिकेन रूपान्तरेण 'भावना'-'विभावना” विभावनेत्यलङ्कृतिरभिधीयते। 
तदयमत्रार्थः-या विना भाव्यते, का सा ? तत्समर्थकारणरूपप्रयोजक-व्यापारलक्षणां 
क्रियां (विना भाव्यते सा) विभावना । “स्वकारणपरित्यागपूर्वकम्‌'-तस्य विशेषस्य 
स्वमात्मीयं कारणं यन्निमित्तं तस्य परित्यागः प्रहाणं पूर्व प्रथमं यत्र । तत्कृतेत्यर्थः। 
किमर्थम्‌ 'कान्तिपुष्टये’ शोभा(वृद्धये) । तदिदमुक्तम्भवति-यथा लोकोत्तरविशिष्टतां 
वर्णनीयं नीयते इति । 
यथा-(कु.सं. १.३१) 
असम्भृतं मण्डनमङ्गयष्टेरनासवाख्यं करणं मदस्य । 
कामस्य पुष्पव्यतिरिक्तमस्त्रं बाल्यात्‌ परं साऽथ वयः प्रपेदे ।। २० ५।। 
अत्र कृत्रिमकारणपरित्यागपूर्वकं लोकोत्तरसहजविशेषविशिष्टता वर्णनी- 
यस्य कवेरभिप्रेता । 
तदेवमसम्भाव्यकारणत्वादविभाव्यमानस्वभावां विभावनां विचार्य 
विचारगोचरस्वरूपतया स्वरूपसन्देहसमर्पितातिशयं ससन्देहमभिधत्ते- 


यस्मिन्नुत्प्रेक्षित सूपमुत्प्रेक्षान्तरसंभवात्‌ । 
सन्देहमेति विच्छित्त्यै ससन्देहं वदन्ति तम्‌ ।।६०।। 
यस्मिन्नित्यादि । 'यस्मिन्‌'-अलङ्कारे, 'उत्प्रेक्षितं, सम्भावनानुमानात्‌ 
साम्यसमन्वयाच्च स्वरूपान्तरसमारोपद्ठारेण प्रतिभोल्लेखितं रूपं’ पदार्थ- 
परिस्पन्दलक्षणं “सन्देहमेति’ संशयं समारोहति । कस्मात्‌ कारणात्‌ - 
उत्रेक्षान्तरसंभवात्‌-उत्रेक्षाप्रकर्षपरस्यापरस्यापि तद्विषयस्य सद्भावात्‌ । किमर्थ- 
'विच्छित्त्ये-शोभाये । तदेवमभिधावैचित्र्यं ससन्देहाभिधानं वदन्ति । यथा- 
(किराता.९.१५) 
रञ्जिता नु विविधास्तरुशैला नामितं नु गगनं स्थगितं नु । 
पूरिता नु विषमेषु धरित्री संहता नु ककुभस्तिमिरेण ।। २०६।। 
यथा वा-(का.क.वृ.) 
निमीलदाकेकरलोलचक्षुषां प्रियोपकण्ठं कृतगात्रवेपथुः । 
निमज्जतीनां श्वसितोद्धतस्तनः श्रमो नु तासां मदनो नु पप्रथे ।। २०७।। 
यथा वा-(%) 
अविभाविअछरभअंजवइण जणत्समयमंथरं हि अवरं । 
'भिस्वइ शिशावे गुणा मुहा सर्वयन्ति अहणरइ तं ।। २०८।। 
यथा वा-(%) 
कि सौन्दर्यमहार्थसञ्जितजगत्कोशैकरत्नं विधेः, 
कि श्ृङ्गारसरःसरोरुहमिदं स्यात्‌ सौकुमार्यावधि । 

कि लावण्यपयोनिधेरभिनवं बिम्बं सुधादीधिते- 

र्वकु कान्ततमाननं तव मया साम्यं न निश्चीयते ।।२०९।। 
ससन्देहस्यैकविधत्वमुत्रेक्षामूलकत्वात्‌ । 

एवं स्वरूपसन्देहसुन्दरं ससन्देहमभिधाय स्वरूपापह्ववरमणीयामपहुति- 
मभिधत्ते- 

अन्यदर्पयितुं रूपं वर्णनीयस्य वस्तुनः । 

स्वरूपापह्णवो यस्यामपह्तिसौ मता ।।६१।। 

अन्यादित्यादि । पूर्ववदुत्प्रेक्षामूलत्वमेवास्याः । सम्भावनानुमानात्‌ 
सादृश्यसमन्वयाच्च “वर्णनीयस्य वस्तुनः'-प्रस्तुतस्यार्थस्य, ‘अन्यत्‌'-किमप्यपूर्व, 
'रूपमर्पयितुम्‌'-रूपान्तरं समारोपयितुं, स्वरूपापहृवः'-स्वभावापलापः संभवति, 
‘यस्याम्‌’ “असौ'-एषा एवंविधभणितिरेव, “अपह्नुतिः” 'मता'-प्रतिभाता तद्विदाम्‌। 
यथा-(%) 

भास्वानेष जगत्यशेषनयनं तेजस्विनामग्रणीः 

नायं कान्ततमाननाप्तसुरुचि्नेत्रोत्सवश्चन्द्रमाः । 

पर्यायेण मनोभुवा विरहिणां वेद्ध मनो निर्दयं 

पुष्पेषून्निशिताग्रतां विजयिनी नेतुं नियुक्तो मम ।। २१०।। 


स्वरूपेण धर्मिणः तादवस्थ्ये धर्ममात्रापह्नुतिर्यथा-(शाकु.३.०३) 
तव कुसुमशरत्वं शीतरश्मित्वमिन्दोः 
द्वयमिदमयथार्थं दूश्यते मद्विधेषु । 
विसृजसि हिमगर्भैरग्निमिन्दुर्मयूखै- 
स्त्वमपि कुसुमबाणान्‌ वञ्रसारीकरोषि ।। २११।। 
अत्र भणितिवैचित्यवशादशान्दम्‌ अपह्वप्रतिपादनं विहितम्‌, यस्माद्धर्मस्य 
कुसुमशरत्वादेः स्वभावसमुचितं सुकुमारकार्यकारित्वमपसार्य तद्विरुद्धमतिकराल- 
कार्यकारित्वमुपनिबद्धम्‌ । 
क्वचिच्च सादृश्यसमन्वयादपह्नुतिर्यथा-(अलं.स.) 
पूर्णेन्दोः परिपोषकान्तवपुषः स्फारप्रभाभासुरं 
नेदं मण्डलमभ्युदेति गगनाभोगे जिगीषोर्जगत्‌ । 
मारस्योचितमातपत्रमधुना पाण्डु प्रदोषश्रिया 
मानोन्नद्दजनाभिमानदलनोद्योगैकहेवाकिनः ।।२९१२।। 
एवमलङ्काराणां तन्त्रतया प्रत्येकमलङ्कार्यं प्रति विच्छित्तिविधायित्व- 
मभिधायेदानीं समुदितानां तदेवाभिधत्ते- 

राजन्ति यत्रालङ्कारा अन्योन्याऽन्वितवृत्तयः । 

यथा पदार्था वाक्यार्थे संसृष्टिः साऽभिधीयते ।।६२।। 

राजन्तीत्यादि । 'यत्र'-यस्याम्‌’ 'अलङ्काराः'-प्रस्तुतसंपदुपेताः सन्तः 
राजन्ति’ शोभन्ते, संसृष्टिः साभिधीयते’ संसृष्टिसंज्ञालङ्कृतिः सोच्यते । कथं 
राजन्तीत्याह-यथा पदार्था वाक्याथें'-तात्पर्यलक्षणे वस्तुनि 'यथा'-येन प्रकारो 
'पदार्थाः' प्रविभक्तस्वरूपाः वाक्यैकदेशभूतपदाभिधेयाः सन्तो वा' स्वात्मना 
स्फुरन्तोऽपि परस्परान्वयलक्षणसंबन्धनिबन्धनस्वभावाः प्रधाने हि पारतन्त्र्यमनुभवन्त- 
स्तदेव समुदायात्मकमेकवाक्यार्थतात्पर्यं प्रतिपादयन्ति, तथा तेन प्रकारेण 
यदेतयोरविसंवादिसमवाये संबन्धितया संसृष्टावन्योन्यान्वितवृत्तयः परस्परसंबन्धा- 
वगतसामर्थ्यात्‌ पृथग्भूतवाक्यार्थावयवैकदेशवर्तिनोऽप्यलङ्कारा: कामपि सहदयसंवेद्य- 
परस्परसंसर्गात्मतामेवं (व) सकलवाक्यार्थविषयां विच्छित्तिमुपपादयन्तः परतन्त्रा 
परिस्फुरन्ति इत्यभिप्रायः । यथा-(%) ` 


आश्लिष्टो नवकुङ्कमारुणरविव्यालोकितैर्विस्तृतो 

लम्बान्ताम्बरया समेत्य भुवने ध्यानान्तरे सन्ध्यया । 

चन्द्रांशूत्करकोरकाकुलपतद्‌ध्वान्तद्विरेफोऽ धुना 

देव्येवार्पितदोहदे कुरवके भाति प्रदोषागमः ।। २९३।। 

अत्र रूपकादिना स्वात्मना पृथक्‌ कृतकृत्येन परस्परसंसर्गसंपदुपार्जिता 
वाक्यार्थवक्रताविच्छित्तिः काचिदेव परिस्फुरति । यथा वा-(%) 

म्लानिं वान्तविषानलेन नयनव्यापारलब्धात्मना 

. नीता राजभुजङ्ग! पल्लवमृदू रम्भा तथेयं त्वया । 

अद्यापीश्वरशेखरेन्दुकिरणस्मेरस्थलीलाञ्छिते 

कैलासोपवने यथा सुगहने नैति प्ररोहं पुनः ।। २९४।। | 

अत्र पूर्ववदेव रूपकादीनां परस्परसंसर्गसंपदुपार्जिता वक्रताविच्छित्तिः 
विभाव्यते । ' 

एवं संसृष्टिमभिधाय तथाविधच्छायाविच्छित्तिविधायिनं संकरालङ्कार- 
मभिधत्ते- | 

अलङ्कारकलापोऽयमन्यैः सङ्कीर्णता गतः । 

स्फुरन्ननेकधा वाक्ये सङ्करः सोऽभिधीयते ।।६३।।. 

अलङ्कारेत्यादि । पूर्वोक्तलक्षणसमाक्रान्तवृत्तिः 'अलङ्कारकलापोऽयं 
रसवदाद्यलङ्कारनिकुरम्बः “सङ्कराख्योऽभिधीयते’ सङ्करनामा निगद्यते । कोदृशः- 
-सङ्कीर्णतां गतः'-संमिश्रतां प्राप्तः, शबलत्वेन प्रतिभासत्वमधिरूढ: । किं 

कुर्वन्‌-'स्फुरन्‌'-आत्मन: स्फुरितं समुपदर्शयन्‌-प्रतिभासमानतामुपसरन्‌, “वाक्ये' 
सङ्कीर्णतामुपपच्चते । तत्संवेशनविशेषस्यानुपपत्ते: भणितान्तर्वर्ती य: कश्चिदलङ्कारो 
यथोपपत्ति विभूषणान्तरेण सङ्कीर्णः सङ्करसंज्ञाविषयतां प्रतिपद्यते । तेन 
सकलस्याप्यलङ्कारकलापस्य सङ्कर इत्यभिधानं संपद्यते । यथा-(अलंमहो) 
रोहन्मूलातिगौरैरुरगपतिफणैस्तत्र पातालकुक्षौ 
प्रोद्दद्वालाङ्कुरश्री दिशि दिशि दशनैरेभिराशागजानाम्‌ । 
अस्मिन्नाकाशदेशे विकसितकुसुमा राशिभिस्तारकाणां 
नाथ! त्वत्कीर्तिवल्ली फलति फलमिदं बिम्बमिन्दोः सुधार्द्रम्‌ ।। २९५।। 

अत्र कोर्तिवल्लीति रूपकालङ्कारः सिद्धबद्धतत्साम्याशङ्कां विना न 
युक्तियुक्ततां प्रतिपद्यते । तेन तदाशङ्कानिबन्धनतथाविधपरिस्पन्दकोर्तिसन्द- 
शितसमुद्भूतसंभावनानुमानमाहात्म्यात्‌ प्रतीयमानवृत्तिरुतय्रक्षाऽत्र कवेरभिप्रेता। 
यस्मादेतयोईयोरपि परस्परसंभावनां विना स्वरूपलब्धिरेव न पर्य वस्यतीति, 
सङ्कीर्णयोरथ संवादादेवंविधविषये सङ्करोक्ति: प्रवर्तते । वाक्यैकदेशे यथा 
“निर्मोकमुक्तिरिव गगनोरगस्य' इति निष्कम्पतया व्यवहर्तुमशक्यत्वात्‌, निर्मोक- 
मुक्तिरिवेत्युत्रेक्षया रूपकालङ्कारस्य स्वरूपलाभावकाशः समर्प्यते । तथैवो- 
त्प्रेक्षाया:, यस्मादत्रापि सङ्करालङ्कारव्यवहारः । 

ननु चानेन न्यायेन अस्या: सर्गृविधौ' इति 'किं तारुण्यतरोः' इत्यादेः 
सङ्करालङ्कारोक्तिः प्रवर्तताम्‌ ? न प्रवर्तते, यस्मादत्रा ्थसामर्थ्यावगतो त्प्रेक्षाया: 
ससन्देहं विनाऽनुपपत्तेः, परस्मिंश्च तथैव रूपकस्येति द्वयोरप्येतयोः तत्त्वं 
तुल्यम्‌, ससन्देहस्य पुनस्तद्विभूषणत्वेनान्तर्विधाने मणिमयपदकबन्ध- 
बन्धुरहारादिरमणीयत्वमित्युक्तमेव । संसष्टेर्नानाविधच्छायमणिमालामनोहरता, 
संङ्करालङ्कारस्य विविधकान्तिरत्विन्यासविचित्रबहुलातुलकान्तिकल्पत्वमिति सर्वमेव 
विभक्तम्‌ । 

एवं यथोपपत्त्यलङ्कारान्‌ लक्षयित्वा केषाञ्चिदलक्षितत्वात्‌ लक्षणा-व्याप्तिदोषं 
परिहर्तुमुपक्रमते । 
यथा वा-(बाणभड्टस्य) 

निर्मोकमुक्तिरिव गगनोरगस्य । इति ।। २१६।। 
यथा च-(विक्रमो.१.१०, पृ.२६४) 

अस्याः सर्गविधौ परजापतिर भूच्चन्द्रो । इत्यादि ।। २१७।। 


भूषणान्तरभावेन शोभाशून्यतया तथा । 
अलङ्कारास्तु ये केचिन्नालङ्कारतया मनाक्‌ ।।६४।। 
भूषणेत्यादि । 'ये'-पूर्वोक्तव्यतिरिक्ता: केचिदलङ्काराः’ ते “नालङ्कारतया 

मनाक्‌? न विभूषणत्वेनाभ्युपगता: । केन हेतुना “भूषणान्तरभावेन'-अन्यद्‌ 
भूषणं 'भूषणान्तरं', तेभ्यो व्यतिरिक्तम्‌; 'तद्‌भावेन'-तत्स्वभावत्वेन तदनन्यत्वेन 
पूर्वोक्तानामेवान्यतमत्वेनेत्यर्थ: | 'शोभाशून्यतया तथा'-शोभाशून्यता तया हेतुभूतया। 
न केवलं ताभ्यामेव, यावदलङ्कार्यतया विभूष्यत्वेनापि तेषामलङ्करणत्वमनुपपन्नम्‌! 
एवं च- 
यथासंख्यमलङ्कारः पूर्वैराम्नात एव यः । 
कारणद्वितयेनापि नालङ्कारः स सम्मतः ।।६५।। 


'यथासंख्यमलङ्कारः पूर्वैराम्नातः' तुल्य (क्रमं) कैश्चित्स्वशब्देनाभिहितः 
स्वनाम्ना “स नालङ्कारः, कारणद्वितयेनापि’ भूषणान्तरभावेन शोभाशून्यतया च। 
तथा च तस्य लक्षणोदाहरणम्‌-(भामहा.२.८९,९०) 

भूयसामुपदिष्टानामर्थानामसधर्मणाम्‌ । 

क्रमशो योऽनुनिर्देशो यथासङ्ख्यं तदुच्यते ।।२१८।। 

पढ़ेन्दुभृङ्गमातङ्गपुंस्कोकिलकलापिनः । 

वक्त्रकान्तीक्षणगतिस्वरकेशैस्त्वया जिता ।।२१९।। 

अत्रात्मकृतलक्ष्ये भणितिवैचित्र्यविरहात्‌ न काचित्‌ कान्तिर्विद्यते । 
सत्यामप्येतस्यां साम्यं व्यतिरेको वा जीवितमाम्नातं न पुनः समानसंख्यात्वम्‌ । 
(केवल)समानसंख्यात्वे “यथासंख्यमनुदेशः समानाम्‌’ (पा.सू.१.३.१०) इति 
सूत्रोदाहरणन्यायात्‌ संख्यातानुदेशात्‌ न किञ्चिदतिरिच्यते । 

केषाञ्चिदाशी:प्रभृतीनामलङ्कारतया मतानां भूषणत्वानुपपत्तेः । आशिषस्तु 
लक्षणोदाहरणानि नेह पठ्यन्ते । तेषु चाशंसनीयस्यैवार्थस्य मुख्यतया 
वर्णनीयत्वादलङ्कार्यत्वमिति प्रेयोलङ्कारोक्तानि दूषणान्यापतन्ति । 


न प्रेयसो विरुद्धः स्यादलङ्गारान्तरे सति । 

संसृष्टिसङ्करौ स्यातामन्यत्रादर्शानादापि ।। २२०।। 

| (अन्तरश्लोक:) 

विशेषोक्तेरप्युक्तालङ्कारान्तर्भावेनालङ्कार्यतया च भूषणत्वानुपपत्तिः। तथा 
चोदाहरणमेतस्या:-(भामहा.३.२४) 

स एकस्त्रीणि जयति जगन्ति कुसुमायुधः । 

हरतापि तनुं यस्य शम्भुना न हृतं बलम्‌ ।।२२१।। 

अत्र सकललोकप्रसिद्धजयित्वव्यतिरेकिकन्दर्पस्वभावमात्रं लोकोत्तरत्वेन 
वाक्यार्थः। 

(एवं) हेतु सूक्ष्मलेशानालझरा: । तथा च भामहः -(भामहा.२.८६) 

हेतुश्च सूक्ष्मो लेशोऽथ नालङ्कारतया मतः । 

समुदायाभिधानस्य वक्रोक्त्यनभिधानतः ।।२२२।। 
तथा च हेतोरुदाहरणम्‌-(दण्डी २.२३६) 

अयमान्दोलितप्रौढचन्दनद्रुमपल्लवः । 

उत्पादयति सर्वस्य प्रीति मलयमारुतः ।।२२३।। 
सूक्ष्मस्योदाहरणम्‌-(ध्व.पृ.११०) 

सङ्केतकालमनसं विटं ज्ञात्वा विदग्धया । 

हसन्नत्रार्पिताकूतं लीलापद्मं निमीलितम्‌ ।।२२४।। 

अत्र वर्णनीयात्मा सूक्ष्मो न पुनरलङ्करणम्‌, कस्मात्‌-साक्षादभिधया 
वक्तव्योऽर्थस्तथाविधया युक्त्या प्रतिपाद्यते । 
लेशस्योदाहरणं यथा-(दण्डी२.२६६) 

_ राजकन्यानुरक्तं मां रोमोद्भेदेन रक्षकाः । 

अवगच्छेयुरा ज्ञातमहो शीतानिलं वनम्‌ ।। २२५।। 

अत्राप्येतदेव वक्तव्यं वस्तु कथं विभूषणतामर्हति?। “यत्परः शब्दः स 
शब्दार्थः? इति न्यायात्‌ । 

केचिदुपमारूपकाणामलङ्करणत्वं मन्यन्ते । 

तदयुक्तम्‌, अनुपपद्यमान-त्वात्‌ । 
एवमुपमारूपकमपि नालङ्करणम्‌ । (भामहा.३.३६) 

समग्रगगनायाममानदण्डो रथाङ्गिनः । 

पादो जयति सिद्धसत्रीमुखेन्दुनवदर्पणः ।।२२६।। 

अत्र रसवदलङ्कार (वत्‌) वाच्यवाचकयोः संगतिरेव नास्ति । तथा च 
“उपमाच रूपकं चे'ति विग्रहे द्वन्द्वो वा विवक्षितः स्यात्‌, विशेषणसमासो वा । 
तत्र द्रन्द्रपक्षे क्वचिद्वाक्यैकदेशे रूपकं क्वचिदुपमेति (द्वितय) प्रणिबन्धनं न 
किञ्चिदेकस्मिन्‌ । तत्राप प्रत्येकं परिस्मन्दतया स्वस्थाने समं विभातीति परस्परापेक्षां 
विना समुदायात्मकस्य विशेष्यस्याभावाद्‌ इन्द्रपक्षोडनुपपन्न: | विशेषणसमासेऽपि 
सर्वस्मिन्‌ वाक्ये, एकदेशे वा द्वितयमपीति द्रयोरेकस्मिन्‌ वस्तुनि युगपत्‌ 
परस्परविरुद्धयोश्छायातपयोरिव समावेशानुपपत्तिः । एकतरपक्षा-वलम्बिन्या वाचा 
प्रत्येकं वाच्यवाचकस्वरूपनिश्चितावपरस्यावकाशभङ्गोऽपि न सम्भवतीति परस्परापेक्षां 
विना समुदायात्मकविशेषणसमासोऽप्यकिञ्चिचित्करः । कथञ्चित्‌ तत्रैकतरनिश्चये 
प्रमाणाभावादन्यतरकल्पनेन दोषायोगात्‌-सङ्करव्यवहारः । प्रस्तुते पुनरेवंविधस्वरूप- 
निष्पत्तावपि संसिद्धिविवक्षया यस्यात्मसिद्धावपि सन्देहदोलाधिरूढिस्तत्राप्यसम्भूताद्‌ 

वस्तुतोऽव्यवस्थितैव कदाचिदस्तीति यत्किञ्चिदेव वाक्यसामर्थ्यादवसेयः । 
प्रतीयमानप्रकारात्‌ तृतीयं रमणीयमलङ्करणकलापमिति वाक्यवक्रतासर्वस्वं 
समाख्येयम्‌ । 

समुदायात्मकवाक्यवक्रतास्वरूपमासूत्रयति- 


लावण्यादिगुणोज्ज्वला प्रतिपदन्यासैर्विलासाञ्चिता 
विच्छित्त्या रचितेर्विभूषणभरैरल्पैर्मनोहारिणी । 
अत्यर्थं रसवत्तयार्द्रृहदया (शक्नोत्युदाराभिधा 
वाग्‌ वक्रा सुकवेस्तथैव च) मनो हर्तु यथा नायिका ।।६६।। 
लावण्यादीत्यादि । आसामेवंविधवाक्यस्वरूपायत्तावगमनोदाहरणं प्रवक्ष्यति। 
तत्समुदायात्मकस्य (वाक्यस्य) रसवत्तया (मनः चेतः) हर्तु च शक्नोति यथा 
नायिका तथा । कीदूशी-“लावण्यादिगुणोज्ज्वला' (लावण्यादिभिः) लावण्यप्रभृतिभिः 
'गुणैः प्रथमोल्लेखलक्षणैर्गुणैः ‘उज्ज्वला’ भ्राजिष्णुः प्रतिपदन्यासैः? प्रतिपदन्यासः' 
प्रतिसुपूडिन्तोपनिबन्धनानि, तैः विलासाञ्चिता’ शोभातिशयेनाभ्यञ्चिता, “विच्छित्त्या 
वैदग्ध्यभङ्गया कयाचित्‌ "रचितैः? उपनिबद्धैः “अल्पैः? परिमितैः (विभूषणभरैः) 
अलङ्करणैरुपमादिभिः, ‘मनोहारिणी’ हृदयरञ्जिका वाक्‌ विच्छित्तिविहितपरिमिता- 
लङ्करणविन्यासा शोभातिशयनिधानतां प्रतिपद्यते । कीदृशी वाक्‌-'उदाराभिधा' 
औदार्यगुणयुक्ताभिहिता । अत्यर्थं रसवत्तया' रागादिमत््वेन 'आर्द्रहदया” सरसाभिप्राया 
कान्तापि तथाविधविला-साञ्चिता भवति । नायिकापक्षे लावण्यादयः सौन्दर्यप्रभृतयः, 
पदन्यासः पादविक्षेपः, विलासः चेष्टाविशेषः (वाक्पक्षे) विच्छित्तिः वैदग्ध्यम्‌, 
वाक्‌ वाक्यम्‌, भूषणानि अलङ्काराः, कव्यभिधा वचनम्‌ । प्रबन्धसामर्थ्यमिति । 


इति श्रीराजानककुन्तकविरचिते सवक्रोक्तिजीविते 
काव्यालङ्कारे तृतीय उन्मेषः ॥३॥ 


००० 


चतुर्थ उन्मेषः 


एवं सकलसाहित्यसर्वस्वकल्पवाक्यवक्रताप्रकाशनानन्तरमवसरप्राप्तां 
प्रकरणवक्रतामवतारयति- 


यत्र निर्यन्त्रणोत्साहपरिस्पन्दोपशोभिनी । 
प्रवृत्तिर्व्यवहर्तृणा स्वाशयोल्लेखशालिनी ।। १।। 


अप्यामूलादनाशङ्कयसमुत्थाने मनोरथे । 

काप्युन्मीलति निःसीमा सा प्रबन्धांशवक्रता ।। २।। 

यत्रेत्यादि ।-'प्रबन्धांशवक्रता’ (प्रकरण) वक्रभावो भवतीति सम्बन्धः। 
कोदृशी-'निःसीमा'-निरवधिः, 'यत्र'-यस्यां “व्यवहर्तृणां'-तत्तद्व्यापारपरिग्रह- 
व्यग्राणां प्रवृत्तिः 'कापि’-अलौकिकी 'उन्मीलति'-उद्भिद्यते । किंविशिष्टा- 
िर्यन्त्रणोत्साहपरिस्पन्दोपशोभिनी'-निरर्गलव्यवसायस्फुरितस्फारविच्छित्तिः, अत 
एव “स्वाशयोल्लेखशालिनी” निरुपमनिजहृदयोल्लासितालंकृतिः, कस्मिन्‌ सति- 
“अप्यामूलादनाशङ्कयसमुत्थाने मनोरथे'-कन्दात्‌ प्रभृत्यसंभाव्यसमुद्भेदे समीहिते। 

तदयममत्रार्थः-यत्र मनाङ्मात्रमप्यनुन्मीलितमनोरथे कथामध्ये निरुपधि 
मानधनानामध्यवसायपद्धतिः निरन्तरव्यवसायातिस्फारा चेतनचमत्कारिणी तद्विहिता 
वक्रता विच्छित्तिः प्रकरणस्यालङ्करणायते, प्रबन्धस्य च । यथा अभिज्ञान- 
जानकीनाम्नि नाटके तृतीयेऽङ्के सेतुबन्धेऽनाकलितविद्याबलानामविदित- 
वैदेहीदयितदिव्यास्रप्रभावसंपदां वानरप्रवीराणां प्रथममेव मकराकरमालोकयतां 
बन्धाध्यवसायः । 
तथाहि-तत्र नीलस्य सेनापतेर्वचनम्‌-(से.ब.) 

शैलाः सन्ति सहस्रशः प्रतिदिशं वल्मीककल्पा इमे 

दोर्दण्डाश्च कठोरविक्रमरसक्रीडासमुत्कण्ठिताः । 

कर्णास्वादितकुम्भसंभवकथाः किं नाम कल्लोलिनी- 

कान्ते गोष्पदपूरणेऽपि कपयः कौतूहलं नास्ति वः ।।१।। 


वानराणामुत्तरवाक्यं नेपथ्ये कलकलानन्तरम्‌-() 


आन्दोल्यन्ते कति न गिरयः कन्दुकानन्दमुद्रां 
व्यातन्वानाः कपिपरिक/सरे कौतुकोत्कर्षतर्षात्‌ । 


३३४ वक्रोक्तिजीवितम्‌ 


लोपामुद्रापरिवृढकथाभिज्ञताप्यस्ति किं 

ब्रीडावेशः पवनतनयोच्छिष्टसंस्पर्शनेन ।। २।। 

अत्रैव पवनतनयोच्छिष्टे अधिवाचिनि पर्यायवक्रताप्रकारः स्मर्तव्यः। 
आर्य, दुष्करोऽयमेभिर्मकराकरबन्धाध्यवसाय इति रामेण पर्यनुयुक्तस्य जाम्बवतोऽपि 
वाक्यम्‌-(‰) 

अनङ्कुरितनिस्सीममनोरथपथेष्वपि । 

कृतिनः कृत्यसंरम्भमारभन्ते जयन्ति च ।। ३।। 

एवंविधमपरमपि तत एव विभावनीयमभिनवाद्भुताभोगभङ्गीसुभगं 
सुभाषितसर्वस्वम्‌ । 

यथा वा रघुवंशे पञ्चमे सगें चतुरुदधिकाञ्चीकलापालंकरणकाश्य- 
पीपरिवृढस्य विश्वजिदाख्यमखदीक्षादक्षिणीकृतसमस्तसंपदः सहजौदार्यरहस्यो- 
दाहरणस्य रघोरर्घसंपादितमृन्मयपात्रसमालोकनसमुन्मूलितमनोरथाडम्बरे वरतन्तो- 
रन्तेवासिनि निषिद्धगमने मुनौ-(रघु.५.१८) 

“कि वस्तु विद्वन्‌ गुरवे प्रदेयं त्वया कियद्‌ वेति'।। ४।। 

प्रश्‍नसमनन्तरं समावेदितचतुर्दशकोटि-परिमाणचामीकरामाचार्यप्रद- 
दक्षिणामाकलय्य-(रघु.५.२५) 

हित्राण्यहान्यर्हसि सोढुमर्हन्‌ यावद्‌ यते साधयितुं त्वदर्थम्‌ ।। ५।। 

इति निरर्गलगम्भीरतोदारगरिमगोपायितान्तर्गतया गिराग्न्यगारमलङ्कुर्वति 
कुबेरं प्रति सामन्तसंभावनया जयाध्यवसायः कामपि सहदयहृदयाह्णादकारितां 
प्रतिपद्यते । सूक्तिसुधावीचयोऽप्यत्र तत एवास्वादनीया: । एतत्प्रकरणप्राण- 
परिस्पन्दसुन्दरं च किञ्चिदुदाह्मिते । यथा-(रघु.५.३०) 

तं भूपतिर्भासुरहेमराशिं लब्धं कुबेरादभियास्यमानात्‌ । 

दिदेश कौत्साय समस्तमेव पादं सुमेरोरिव वञ्रभिन्नम्‌ ।। ६।। 

अत्र दम्भोलिदलितकाञ्चनाचलपादसादृश्यप्रतीयमानाऽपरिमितस्य तपनीय- 
कूटस्य सर्वस्यापि विश्राणनात्‌, अन्य एव तादृशद्रविणव्यसनवर्तिनो दिलीपनन्दनस्य, 
कल्पनाकलङ्ककदर्थितार्थवितरणानुच्चतरान्‌ कल्पतरूनपि तिरस्कुर्वाणः स कोऽप्यौदार्य- 
सीमाविशेषः समुज्जृम्भते, येन गर्भीकृतगर्वगरिमग्रन्थि शिथिलाद्वितीययशस्सन्दोहस्य 
दात्रन्तरासहिष्णोः गुर्वर्थम्‌’ इत्यादेः प्रथमोदितवाक्यप्रकाण्डस्य प्राणपरिस्पन्द- 
परिपोषणमेवाधीयते । 
अन्यच्च-(रघु.५.३ १) 

जनस्य साकेतनिवासिनस्तौ द्वावप्यभूतामभिनन्द्यसत्त्वौ । 
गुरुप्रदेयाधिकनिस्पृहोऽ थीं नृपोऽर्थिकामादधिकप्रदश्च ।।७।। इत्यादि । 


चतुर्थ उन्मेष: ३३५ 


अत्रापि गुरुप्रदेयदक्षिणातिरिक्तं कार्तस्वरमप्रतिगृहृतः कौत्सस्य, रघोरपि 
प्रार्थितात्‌ शतगुणं सहस्रगुणं वा प्रयच्छतः (परस्परं कलहायमानयो) र्निरवधि 
निस्पृहत्वौदार्यसंपत्‌ साकेतनिवासिनाम्‌ अश्रुतपूर्वा कामपि महोत्सवमुद्रामाततान। 
एवमेषा महाकविप्रबन्धेषु प्रकरणवक्रताविच्छित्तिः रसनिष्यन्दिनी सहृदयैः 
स्वयमुत्पेक्षणीया । 
इमामेव प्रकारान्तरेण प्रकाशयति- 


इतिवृत्तप्रयुक्तेऽपि कथावैचित्र्यवर्त्मनि । 
उत्पाद्यलवलावण्यादन्या लसति वक्रता ।।३।। 


तथा यथा, प्रबन्धस्य सकलस्यापि जीवितम्‌ । 

भाति प्रकरणं काष्ठाधिरूढरसनिर्भरम्‌ ।। ४।। 

इतिवृत्तेति ।-'तथा उत्पाद्चलवलावण्यादन्या भवति वक्रता’ तेन प्रकारेण 
कृत्रिमसंविधानकामनीयकादलौकिकी वक्रभावभङ्गी समुज्जृम्भते सहृदयानावर्जयतीति 
यावत्‌ । कस्मिन्‌- 'कथावैचित्र्यवर्त्मनि’-काव्यस्य कथाविचित्रभावमार्गे । किंविशिष्टे 
'इतिवृत्तप्रयुक्तेऽपि’-इतिहासपरिग्रहेऽपि । तथेति यथाप्रयोगमपेक्षत अत आह- 
“यथा प्रबन्धस्य सकलस्यापि जीवितम्‌ । भाति प्रकरणं’ येन प्रकारेण सर्गबन्धादेः 
समग्रस्यापि प्राणप्रदं भासतेऽङ्गम्‌ । कीदृग्भूतं-“काष्ठाधिरूढरसनिर्भरं-प्रथमधारोद्‌- 
भासिशुङ्गारादिपरिपूर्णम्‌ । 

तदयमत्र परमार्थ:-विख्यातविचित्ररुचिरकथाकरण्डकायमाने महाभार- 
तादौ रससमुद्रमुद्रितायामपि कथायां कस्यचिदुत्तराधरविच्छित्तिकारणविकल्प- 
काभावात्‌, सविशेषरसभावजनकाश्चर्यजननकार्यजातानि अतिबन्धुरनिजप्रतिभास- 
मुन्मीलितसमुचितनिरुपमाननिमित्तानि निबन्धनीयानीति । तदतिशयवक्रताप्रकारो 
प्रकरणेन व्यवहरन्‌ कविः सकलकविरसिकपरिषत्परितोषणमावहति । 

प्रबन्धेऽपि प्रवरनवसंस्कारकारणरमणीयकान्तिपरिपोषः रेखाराजमान- 
पुरातनत्रुटितचित्रदशास्पदसौभाग्यमनुभवति । 

अभिज्ञानशाकुन्तले नाटके इतरतरुणीतिरस्कारकारणाविरोधकत्वेनेक्षण- 
क्षणाकलितललितलावण्यलक्ष्मीललामनिरुपमरूपरेखा सुखप्रत्यभिज्ञा समुज्जुम्भते। 
विस्रमभसंभावनासनाथकथारहस्यरम्यपरस्परानुरूपप्रेमप्रकर्षप्रवर्तितचिरतरविचित्र- 
विहरणव्यापारसुप्राप्तप्रत्यभिज्ञां तां शकुन्तलां प्रति दुष्यन्तस्य विस्मरणकारण- 
मितिवृत्तागदितमपि अल्पमात्रापराश्षप्रवर्तमानङ्रूरक्रुधः करुणापराङ्मुखस्य मुनेर्दुर्वासस: 
शापमुत्पादितवान्‌ कविः । तत्र हि प्रकरणप्रकाण्डे शकुन्तला किल प्रथमप्रिय- 
प्रवासवासरवितीर्णविरहदुःसहदु:खावेश-विवशान्तःकरणवृत्तिरटज (संनिहिता) 
पर्याकुलेन प्राङ्गणप्रान्ते स्थितेन महर्षिणा मन्युसङ्गात्‌-(शाकु.४.१) 


= विन जड़ पका मा 


३३६ वक्रोक्तिजीवितम्‌ 


विचिन्तयन्ती यमनन्यमानसा 

तपोनिधिं वेत्सि न मामुपस्थितम्‌ । 

स्मरिष्यति त्वां स न बोधितोऽपि सन्‌ 

कथां प्रमत्तः प्रथमं कृतामिव ।।८।। 
इत्थं शप्ता । तच्छुवणपर्याकुलाभ्यां सखीभ्याम्‌ अनुनीतः प्रवास्यमानोऽपि 
मुनिप्रवरः प्रियतमन्यासाङ्गलीयकविलोकनं शापावसानावधिमकार्षीत्‌। प्रियं प्रति 
यान्त्याश्च मुनिदुहितुरलङकृताङ्गलीकिसलयस्याङ्गलीयकस्य कुत्रचित्‌ 
कुटिलतरतरङ्गिणीपयोवतारादन्तर्जलमलक्षितं परिभ्रष्टस्य ससंभ्रममदभ्रमरीचि- 
मण्डलमाणिक्यसमुल्लसितसरसामिव विशंकाकुलशकलीकवलितस्य कालान्तरे 
तदन्तकारिणा कैवर्तकेन पुनरपि समर्पणम्‌ । एवंविधस्य संविधानकस्य 
रसनिधानकलशायमानस्य माहात्म्यादखिलस्यापि नाटकस्य कापि विच्छित्तिः। 
समये चञ्चरीकोपालम्भगर्भगीत्यवगमनात्‌ मुनिशापापसारितप्रेयसीस्मृतेरपि 
तदधिवासवासनापि च परिस्फुरन्ती पौरवस्य पारवश्यं निश्चयामास । तथा च 

रम्याणि वीक्ष्य मधुरांश्च निशम्य शब्दान्‌ 

पर्युत्सुकीभवति यत्‌ सुखितोऽपि जन्तुः । 

तच्चेतसा स्मरति नूनमबोधपूर्व 

भावस्थिराणि जननान्तरसौहृदानि ।। ९।।(शाकु.५.२) 

अत्र संमुग्धसुभगमेनकानन्दिनीस्मरणलेखालावण्यमन्यदेव चमत्कारकारणं 
सहृदयानां समुद्योतते । अपरं च परावर्तितायामपि व्यलीकमभिज्ञकं च, महर्षि- 
शिष्यसमाख्यातकरग्रहणगर्भाधानायां महामन्युसमुन्मेषः । मनागुल्लद्वितसहज- 
लज्जावतारतापसशीघ्रापनीतावगुण्ठनेन पराङ्गनारचिततथाविधसकलललना- 
लावण्यावलेपसंपदि संपादितविपञ्चीटङ्कारवल्गुवाग्विलासव्याहृतवनविह- 
रणरहस्याभिज्ञायां भरतमातरि तथारूपं प्रत्याख्यानपारुष्यमपि राज्ञः शापस्य 
संपत्स्यमानानुतापं परस्परं प्रकाशीभवदनर्गलानुरागप्राग्भार-सङ्गादतीव सहृदया- 
ह्वादकारि । शापावसानसमुत्पत्तये प्रसिद्धस्मरणसमुल्लासिदुःसहविरहज्चरपाता- 
वेगविकलत्वं च समनन्तरमेवाङ्गुलीयसङ्गस्तदतीव सहृदयानाह्णादयति । नरपतेस्तत्र 
कञ्चुकिनो वचनम्‌-(शाकु. ६.६,५) 

प्रत्यादिष्टविशेषमण्डनविधिर्वामप्रकोष्ठार्पितं 

बिभ्रत्‌ काञ्जचनमेकमेव वलयं श्वासोपरक्ताधरः । 

चिन्ताजागरणप्रतान्तनयनस्तेजोगुणादात्मनः 

संस्कारोल्लिखितो महामणिरिव क्षीणोऽपि नालक्ष्यते ।। ९०।। 


रम्यं द्वेष्टि यथा पुरा प्रकृतिभिर्न प्रत्यहं सेव्यते 
शय्याप्रान्तविवर्तनैर्विगमयत्युन्निद्र एव क्षपाः । 


चतुर्थ उन्मेष: ३३७ 


दाक्षिण्येन ददाति वाचमुचितामन्तःपुरेभ्यो यदा 

गोत्रेषु स्खलितस्तदा भवति च व्रीडाविलक्षश्चिरम्‌ ।। ११।। 

अत्र राज्ञो विशेषणवक्रता, गोत्रेष्विति वचनवक्रत्वं च किमपि 
चित्तचमत्कारकारि । राज्ञोऽपि स्वयंलिखितालेख्यालोकमानविलोचनस्य स्मरणात्मकं 
दयितात्ममुद्रामुद्रितं सहृदयवचनम्‌ । (शाकु. ६.२०) 

अक्लिष्टबालतरुपल्लवलोभनीयं 

पीतं मया सदयमेव रतोत्सवेषु । 

बिम्बाधरं स्पृशसि चेत्‌ भ्रमर प्रियाया- 

स्त्वां कारयामि कमलोदरबन्धनस्थम्‌ ।। १ २।। 
इत्युदित एवास्वादनीयः । 

अविद्यमाने पुनरेतस्मिन्‌ उत्पाद्यलवलावण्यललाम्नि प्रकरणे निष्कारण- 
विस्मरणवैरस्यमितिहासांशस्येव रूपकस्यापि विरूपकतापत्तिनिमित्ततामवगाहते। 

उत्पाच्चलवलावण्यादिति द्विधा व्याख्येयम्‌-यथा क्वचिदसदेवोत्पाद्यम्‌, 
क्वचिदौचित्यत्यक्तं सदप्यन्यथासंपाद्यं सहदयहदयाह्णादनाय । 

यथोदात्तराघवे मारीचवधः । तच्च प्रागेव व्याख्यातम्‌ । एवमन्यदप्यस्या 
वक्रताविच्छित्तेरुदाहरणं महाकविप्रबन्धेषु स्वयमुत्रेक्षणीयम्‌ । 

निरन्वररसोद्गारगर्भसन्दर्भनिर्भराः । 

गिर: कवीनां जीवन्ति न कथामात्रमाश्रिताः ।। १ ३11 

(इत्यन्तरश्लोक: ।) 
अपरमपि प्रकरणवक्रताप्रकारमाविर्भावयति- 


प्रबन्धस्यैकदेशानो फलबन्धानुबन्धवान्‌ । 

उपकार्योपकर्तृत्वपरिस्पन्दः परिस्फुरन्‌ ।।५।। 

असामान्यसमुल्लेखप्रतिभाप्रतिभासिनः 

सूते नूतनवक्रत्वरहस्यं कस्यचित्‌ कवेः ।।६।। 

“सूते’-समुन्मीलयति । किं “नूतनवक्रत्वरहस्यं'-अभिनव-वक्रभावोप- 
निषदं । 'कस्यचित्‌'-(न) सर्वस्य । ‘कवेः'-कवयितुः, प्रस्तुतौ चित्य चारुरचना- 
विचक्षणस्येति यावत्‌ । कः 'उपकार्योपकर्तृत्वपरिस्मन्दः'-अनुग्राह्मानुग्रहकत्व- 
महिमा । 

किं कुर्वन्‌ “परिस्फुरन्‌' समुन्मीलन्‌ । किंविशिष्टः- “फलबन्धा-नुबन्धवान्‌' 
=प्रधानकार्यानुसन्धानवान्‌, कार्यानुसन्धाननिपुण-इति भावः । कथमेवंविधस्य 
इत्याह-“असामान्यसमुल्लेखप्रतिभाप्रतिभासिनः'-निरुपमोन्मी-लितशक्तिविभव- 
भ्राजिष्णो: । केषां प्रबन्धस्यैकदेशानां-प्रकरणानाम्‌ । 


३३८ वक्रोक्तिजीवितम्‌ 


तदिदमुक्तं भवति-प्रातिस्विकसंनिवेशशोभिनामपि प्रबन्धावयवानां 
प्रधानकार्यसम्बन्धनिबन्धानुग्राह्मग्राहकभावः स्वभावसुभग-प्रतिभाप्रकाश्यमानः 
कस्यचिद्‌ विचक्षणस्य वक्रताचमत्कारिणः कवेरलौकिकं कथाप्राणप्रौढिप्ररूढ- 
वक्रतोल्लेखलावण्यं समुल्लासयति । 
यथा-पुष्पदूषितके द्वितीयेऽङ्के- 

प्रस्थानात्‌ प्रतिनिवृत्य निबिडानुरागात्‌ अन्धकारावृतायां विभावर्याममन्द- 
मदनोन्मादमुद्रेण समुद्रदत्तेन निजभार्यानिकेतनं तुल्यदिवसं नन्दयन्तीसंगमाय 
मलिम्लुचेनेव प्रविशता प्रकम्पावेगविकलालसकाय-निपातननिहितनिद्रस्य 
द्वारदेशशायिनः कलहायमानस्य कुवलयस्योत्कोचकारणं स्वकरादङ्गलीयकदानं 
यत्‌ कृतं, तच्चतुथेंऽङ्के मथुराप्रतिनिवृत्तेन तेनैव श्वशुरस्य समावेदितसमुद्र- 
दत्तवृत्तान्तेन कुलकलङ्कातङ्ककदर्थ्यमानस्य सार्थवाहसागरदत्तस्य स्वतनयस्पर्श- 
समाहितमानसस्य स्नुषाशीलशुद्धिमुन्मीलयत्‌ तदुपकाराय कल्पते । तथा च 
सागरदत्तस्य वचनम्‌ -(पुष्पदूषितके) 

तदङ्गलीयं सुतनामचिह्णं चरित्रशुद्धि विशदीकरोति । 

ममापि सामान्यसमुद्यतोऽ नुतापस्तु पापस्य भवेत्‌ सशुद्धिः ।। ९४।। 

अत्र भृत्य, किमिति त्वया प्रथममस्माकं (नोक्तमिति पृष्टस्य) कुवलयस्योत्तरं- 

तदोपणिकमन्ते राम पणि यात 

त हिं एव्व पविसंति । 

दिग्धाच्छादितं च मए स अं एव्व पेख्खिअं छन्वाहनसंपदं पुतन 

वेदइस्सदि ।। १५।। (अस्पष्टम्‌) 
यथोत्तररामचरिते- 

पृथुगर्भभरखेदितदेहाया विदेहराजदुहितुर्विनोदाय दाशरथिना चिरन्तन- 
राज-चरितचित्ररुचिं दर्शयता निर्व्याजविजयविजृम्भमाणजृम्भकास्राण्युद्दिर्य 

सर्वथेदानीं त्वत्प्रसूतिमुपस्थास्यन्ति/(उ.रा.च.) 

इति यदभिहितं तत्‌ पञ्चमाङ्के प्रवीरचर्याचतुरेण चन्द्रकेतुना क्षणं 
समरकेलिमाकाङक्षता तदन्तरायकलितकलकलाडम्बराणां वरूथिनीनां सहज- 
जयोत्कण्ठाभ्राजिष्णोर्जानकीनन्दनस्य जृम्भकास्तरव्यापारेण कमप्युपकारमुत्पाद- 
यति । तथा च तत्र लवः- 
भवतु, कालहरणप्रतिषेधाय जृम्भकास्रेण तावत्‌ सैन्यानि संस्तम्भयामि’ 
सुमन्त्रः-तत्किमकस्मादुल्लोलाः सैन्ययोधाः प्रशाम्यन्ति । 
लवः-पश्याम्येनमधुना प्रगल्भम्‌ । 
सुमन्त्रः (ससम््रमम्‌)-वत्स, कुमारेणानेन जृम्भका्रमभिमन्त्रितम्‌ । 


चतुर्थ उन्मेष: ३३९ 


चन्द्रकेतु:-आर्य, कः सन्देहः। 

व्यतिकर इव भीमो वैद्युतस्तामसश्च 

प्रणिहितमपि चक्ुर््रस्तमुक्तं हिनस्ति । 

अभिलिखितमिवैतत्‌ सैन्यमस्पन्दमास्ते 

नियतमजितवीर्य जृम्भते जृम्भकास्रम्‌ ।। ९६।।(उ.रा.च.५) 
आश्चर्यम्‌ (आश्चर्यम्‌)-(उ.रा.च.५) 

पातालोदरकुञ्जपुञ्जिततमःश्यामैर्नभो जृम्भकै - 

रुत्तप्तस्फुरदारकूटकपिलज्योति्ज्वलद्दीप्तिभिः । 

कल्पक्षेपकठोरभैरवमरूदध्वस्तैरवस्तीर्यते 

नीलाम्भोदतडित्कडारकुहरैर्विन्ध्याद्रिकूटैरिव ।।१७।। 

इत्यादि । एक एवायमेकदेशानामिति बहुवचनम्‌ । अत्र द्वयोरपि 
बहूनामुपकार्योपकारकत्वं स्वयमुत्प्रक्षणीयम्‌ । 

एकग्रकरणप्राप्तप्रकारान्वरश्ोधितः । 

प्रबन्थो भासते नूत्नपरिस्पन्द इवोदितः ।। १८।। 

(इत्यन्तरश्लोकः) 

अस्या एव प्रकारान्तरं प्रकाशयति- 


प्रतिप्रकरणं प्रौढप्रतिभाऽऽ भोगयोजितः । 

एक एवाभिधेयात्मा बध्यमानः पुनः पुनः ।।७।। 

अन्यूननूतनोल्लेखरसालङ्करणोज्ज्वलः 

बध्नाति वक्रतोद्भेदभङ्गीमुत्पादिताद्‌भुताम्‌ ।।८।। 

‘बध्नातीति’ नियन्त्रयति निबन्धयतीति यावत्‌ । कां-'वक्रतोद्भेदभङ्गीम्‌' 
गम्भीरवक्रभावाविर्भावितां शोभाम्‌ । किंविशिष्टां-उद्भाविताद्भुताम्‌ कन्दलितकुतूह- 
लाम्‌ । कः-'एक एवाभिधेयात्मा' -तदेव वस्तुस्वरूपम्‌ । किं क्रियमाणः- 
'बध्यमानः” -प्रस्तुतौचित्यचारुरचनामात्रस्पन्दमानः । कथं “पुनः पुन: -वारं 
वारम्‌ । क्व-भप्रतिप्रकरणम्‌' प्रकरणे प्रकरणे स्थाने स्थाने इति यावत्‌ । नन्वेवं 
पुनरुक्ततापात्रतां समासादयतीत्याह-अन्यूननूतनोल्लेखरसालङ्करणोज्ज्वलः, 
अविकलाभिनवोल्लासभृङ्गाररूपकादिपरिस्पन्दभ्राजिष्णुः । कीदृशः- प्रौढप्रतिभा- 
ऽऽभोगयोजितः” प्रगल्भतरप्रज्ञाप्रकारप्रकाशित:। 

अयमस्य परमार्थ:-तदेवं सकलचन्द्रोदयादिप्रकरणप्रकारेषु वस्तु प्रस्तुत- 
कथासंविधानकानुरोधात्‌ मुहुमुहुरुपनिबध्यमानं यदि परिपूर्णपूर्वविरूपरसालङ्कार- 
रामणीयकनिर्भरं भवति तदा कामपि रामणीयकमर्यादां वक्रता-मवतारयति । 

यथा हर्षचरिते-अभिनवभङ्गीपरिग्रहग्रथितसौभाग्योपसंपत्‌ (धरा) धर- 


३४० वक्रोक्तिजीवितम्‌ 


विभावरीविरामादिरामणीयककर्त्री नैकस्थानेषु चमत्कुरुते । तत एव च तदास्वादनीयम्‌। 
बहुत्वादत्र वर्णयितुमशक्यम्‌ । 

यथा वा तापसवत्सराजे रसविलाससर्वस्वनिवासायमानत्वादुदाहरणम्‌ 
करुणः प्रत्यङ्गमभिनवाभिरुक्तो भङ्गीभिरुद्भासते; यथा द्वितीयेऽङ्के:- _ 
राजा-(सकरुणं पुरोऽवलोक्य) हा देवि! पादपैरप्यपगतासि-(ता.व.२.२३) 


कुरवकतरुर्गाढाशलेषे मुखासवलालनां 

बकुलविटपी रक्ताशोकस्तथा चरणाहतिम्‌ । 

तव सुकृतिनः संभाव्यैते प्रसादमहोत्सवान्‌ 

अनुगतदशाः सर्वे, सर्वश्शठो न यथा वयम्‌ ।। ९९।। 
यथा अन्यत्र हि- 

प्रदीप्तान्तःपुरेण कृशानुना कवलितान्‌ विलासशाखिनः पश्यन्नभिनव- 
शोकावेशविवशान्तःकरण; “साक्षाद्देवीमनुसरन्तस्ते’ इति समुत्पन्नमतिनिर्विकल्प- 
मवयवैकैकप्रसादपात्रेभ्योऽपि अविद्वद्भ्योऽपि समनुष्ठितसमुचितसाहसेभ्यः 
समुचिततादृशप्रसादसाधनमभ्यस्ततदास्वादानुभवसर्वस्वमप्यात्मानं तत्समय एव 
प्रियानुगमनमनाचरन्तमधमं मन्यमानो निरुपमब्रीडानिवेशनिर्भरं निर्भरत्सयति वत्सराजः। 

“धारावेश्म'(ता:.व.२.११,पृ.२७०) इत्यादि, कर्ण” (ता.व.२.१३, पृ.२७०) 
इत्यादि च श्लोकद्वयं प्रागुदाहृतमत्र योज्यम्‌ । तृतीयेऽङ्के 
राजा-(सास्रं निश्वस्य)-(ता.व.३.१०) 

सर्वत्र ज्वलितेषु वेश्मसु भयादालीजने विद्वुते 

त्रासोत्कम्पविहस्तया. प्रतिपदं देव्या पतन्त्या तदा । 

हा नाथेति मुहुः प्रलापपरया दग्धं वराक्या तथा 

शान्तेनापि वयं तु तेन दहनेनाद्यापि दह्यामहे ।। २०।। 


अत्र शान्तेनापि निर्वाणेनापि तेनाम्लानमालतीमुकुलकोमलदेहविदा- 
हानुमीयमाननैर्धण्येन दहनेनाप्येकव्यापारानपगतकरणा वयमद्यापि दह्यामहे इति 
नूतनोल्लेखविरोधालङ्कारेण करुणा पूर्व निविष्टापि वक्रतां नीयते । अपि च तथा 
विधातुं कोमलत्वादेव देव्या तदैव दग्धं, वयं पुनर्वज्रसारातिकठोरिमाणो-ऽद्यापि 
दह्यामहे न भस्मीभवाम इति विशेषणं प्रस्तुतमेवोल्लासयति । चतुर्थेऽङ्के 
राजा (सकरुणमात्मगतम्‌) हा देवि! -(ता.व.४.१३) 

चक्षुर्यस्य तवाननादपगतं नाभूत्‌ क्वचिन्निर्वृतं 

येनैषा सततं त्वदेकशयनं वक्षःस्थली कल्पिता । 

येनोक्तासिं विना त्वया वत जगच्छून्यं क्षणाज्जायते 

सोऽयं दम्भधृतिब्रतः प्रियतमे कर्तु किमप्युद्यतः ।। २१।। 


चतुर्थ उन्मेष: ३४१ 


इति सखेदमास्ते । 

अत्र हि क्वचिदिति केलिक्लमापनोदननिमित्तं निकेतपृष्ठसंचारणीयासु 
लीलासु अप्रयत्नसुलभदर्शने तनुमात्रोन्मीलितसंपातबिम्बलावण्यलेशशङ्कमान- 
त्वदाननान्तेवासित्वे चन्द्रमसि दर्शितनिजवाक्योपारूढपदार्थत्वात्‌ पर्यालोचनया 
करुणमेव प्रत्याययति । येनेति पर्यङ्कार्घशायनमपि प्रवासपदमिव परिहरतीति 
तदेव व्यनक्ति । क्षणादिति एतावन्तमपि कालं त्वया विरहितस्य जीवतः कियदौग्र्यं 
मम । वं पुनः सकलोऽप्यलीक एवायं प्रेमबन्धोऽवधार्यतामिति तथैव प्रतिपादयति। 
सोऽयमित्यादि प्रागेव व्याख्यातम्‌ । 

एवमेतत्‌, अन्तरवाक्यकदम्बकाभिव्यक्तयाभिनवभङ्गया पूर्वस्मात्‌ स्वा- 
दादास्वादान्तरसम्पदं कामपि करुणस्य कुरुते । 

पञ्चमेऽङ्के राजा-(सविशेषोत्कण्ठं निश्चस्य, ता.व.५.२३) 

भ्रूभङ्गं रुचिरे ललाटफलके तारं समारोपयेत्‌ 

बाष्पाम्बुप्लुतपीतपत्ररचनां कुर्यात्‌ कपोलस्थलीम्‌ । 

व्यावृत्तैर्विनिबन्धचाटुमहितामालोक्य लज्जानता 

तिष्ठेत्‌ किं कृतकोपभारकरुणैराश्वासयैनां प्रियाम्‌ ।। २२।। 

अत्राधिगमप्रत्याशाऽसंभावितपद्मावतीपाणिपीडस्यानङ्करितमनोरथ-लेशस्यापि 
तत्कालकन्दलितौत्सुक्यपरवशीकृतान्तःकरणवृतरुन्माद्यत इव प्राप्ता-मेव प्रद्योतराजपुत्री 
मन्वानस्य राज्ञः प्रसादसमयसमुचितप्रकारचिन्तनं काष्ठां करुणस्यावतारयति । 
तत्रैवाङ्के (ता.व.५.२५) 

किं प्राणा न मया तवानुगमनं कर्तु समुत्साहिताः 

बद्धा किं न जटा, न वा प्ररुदितं, भ्रान्तं वने निर्जने । 

त्वत्सम्प्राप्तिविलोभनेन पुनरप्यूढं न पापेन किं 

किं कृत्वा कुपिता यदद्य न वचस्त्वं मे ददासि प्रिये ।। २३।। 

इति । 'रोदिति' इत्यन्तेन मनागुन्मादमुद्राप्युन्मीलिता तमेव (करुणरसमेव) 
प्रोह्दीपयति । 
षष्छेऽङ्के राजा-हा देवि! (ता.व.६.०३) 

त्वत्सम्प्राप्तिविलोभितेन' सचिवैः प्राणा मया धारिता- 

स्तन्मत्वाऽ त्यजतः शरीरकमिदं नैवास्ति निःस्नेहता । 

आसन्नेऽवसरे? तथानुगमने जाता धृतिः किन्त्वियान्‌? 

खेदो यच्छतधा गतं न हृदयं तद्वत्‌ क्षणे दारुणे।। २४।। 
१. भितेन इति मुनिः, ०भनेन इति कृ.मू. २. सन्ने इति मुनिः, सन्नो इति कृ.मू. । 
३. त्वियान्‌ इति मुनिः । त्वियम्‌ इति कृ.मू.। 


३४२ वक्रोक्तिजीवितम्‌ 


अत्र नैराश्येन राशीभूतभूरितरशोकावेगवेदनादह्ममानमानसप्रतीकार-कारणं 
कालिन्दीनामनिम्नगासंगमनम्‌ । तस्य प्रियानुगममपि वस्तु वाच्यविस्तरं 
प्रकरणाभरणायते । 

“प्रोच्यते कियत्‌ इत्युक्त्या विविधैर्वा विलासै:, कुतः कथोपकारकादिति 
कथाया: समाशङ्कितविच्छेदाया: प्ररोहयतीति । 

किमुक्तं भवति-स्वल्पोऽपि वाच्यविशेषः सविशेषविस्फारितः समुद्घाटित- 
रसकवाटद्वारसरसोक्तिविसरविकासिन्या प्रकरणविच्छित्त्या वितन्य-मानः कमपि 
वक्रिमाणमासादयति । यथा रघुवंशे मृगयाप्रकरणे- 

अत्र हि तरङ्गिणीतीरलेखास्वाखेटोच्यतेन प्रमाद्यता दशरथेन राज्ञा 
स्थविरान्धतपस्विबालवधो व्यधीयतेति एकवाक्यशक्यप्रतिपादनोऽप्ययमर्थः पुनः 
परमार्थसरससरस्वतीसर्वस्वायमानप्रतिभाविधानकुशलेन कविना तादृश्या 
प्रकरणविच्छित््या विस्फारितश्चेतनचमत्कारकारणतामधितिष्ठति । 

तथाहि-यद्यत्रानेकनक्तन्दिनानुबन्धिविविधमृगयाव्यापारपरवशीकृतान्तः- 
करणकवलितसकलतदितरव्यापारावसरप्रसरदभ्यासरससोदरात्मकमृगयानुरागगरिमतः 
प्राणी एतादृग्रूपो न प्रतिहन्येत, तदा सदाचारसंपादनचणे त्रिभुवनाभयदीक्षाधिकारिणि 
किरणमालिन: कुले तिलकायमानस्याखिल-विद्यापारावारपारदृश्चनः कीर्तिधनस्य 
धन्य(दशरथ)नाम्नो धरित्रीपतेः पवित्रित-त्रिदिवाधिपार्धासनस्य तथाविधाऽकरणीय- 
करणं महर्षिणाप्युदाह्वियमाणमनुपपन्नप्रायमेव प्रतिभासेताऽऽपाततः । इदं च 
तत्रैव सकलमुन्मीलितं मनागुदाह्वियते- 


व्याघ्रानभीरभिमुखोत्पतितान्‌ गुहाभ्यः 
फुल्लाऽसनाग्रविटपानिव वायुरुग्णान्‌ । 
शिक्षाविशेषलघुहस्ततया स धन्वी 

तूणीचकार शरपूरितवक्त्ररन्ध्रान्‌ ।। २५।।(रघु.९.६३) 
अपि तुरगसमीपादुत्पतन्तं मयूरं 

न स रुचिरकलापं बाणलक्ष्यीचकार । 

सपदि गतमनस्कश्छिन्नमाल्यानुकीर्णे 

रतिविगलितबन्धे केशपाशे प्रियायाः ।। २६।।(रघु.९.६७) 
लक्ष्यीकृतस्य हरिणस्य हरिप्रभावः 

प्रेक्ष्य स्थितां सहचरीं व्यवधाय देहात्‌ । 

आकर्णकृष्टमपि कामितया स धन्वी 

बाणं कृपामृदुमनाः प्रतिसञ्जहार ।। २७।। (रघु.९.५७) 


चतुर्थ उन्मेष: ३४३ 


इत्यादि । एतैर्हि विचित्रवाच्यवाचकौचित्यचारुभिर्वाक्यविशेषैर्विविध- 
व्यापार-पारवश्यमतितरां प्रतीयते । यथा- (रघु.९.७०) 


स ललितकुसुमप्रवालशय्यां 

ज्वलितमहौषधिदीपिकासनाथाम्‌ । 

वनरतिरतिवाहयाम्बभूव 

क्वचिदसमेतपरिच्छदस्रियामाम्‌ ।। २८।। 

अत्र वनरतिरिति विशेषणवक्रता वने स्थित्या विलासगृहकेलीपर्यङ्के 

प्रेयसीं समेत्य मधुगोष्ठीप्रभृत्युपभोगप्रतीतिप्रत्याख्यातप्रतीतिं प्रतिपादयन्त्या 
प्रस्तुतरसावेश एव वितन्यते । त्रियामेति वचनवक्रतोल्लेखेन चिरतरसमय- 
मन्धकारः समुन्मील्यते । रूढिवक्रतामहिम्ना च निर्भरान्धकारनिवारितरुचिर- 
व्यापारप्रकारान्तरसान्तरायकारित्वात्‌ तत्रतिकूलता प्रतिपाद्यते । अत एवातिवा- 
हयाम्बभूवेति क्रियावक्रत्ववैचित्र्येण दारुणदेहवेदनां शयनगतः अपगमयामास, 
परमपरिश्रमविधाने निद्रा रसदायिनीत्यभिननन्द । यथा च 


इति विस्मृतान्यकरणीयमात्मनः 

सचिवावलम्बितधुरं धराधिपम्‌ । 
परिवृद्धरागमनुबन्धसेवया 

मृगया जहार चतुरेव कामिनी ।। २९।।(रघु.९.६९) 

अत्र जहारेति क्रियावक्रत्वविच्छित्त्या, मृगयाया करणीयेतरभावनासु- 
विकलान्तःकरणत्वमङ्कुरितं महीभर्तुः । तथा-(रघु.९.७२) 

अथ जातु ररोर्गृहीतवर्त्मा 

विपिने पार्श्वचरैरलक्ष्यमाणः । 
श्रमफेनमुचा तपस्विगाढां 

तमसां प्राप नदीं तुरङ्गमेण ।। ३०।। 

अत्र तपस्विगाढामिति विशेषणवक्रतया विविधधर्माचारपरायणतापस- 
संकुलां तमसां पश्यन्नपि शब्दश्रवणमात्रात्‌ शरं व्याकृष्य शरमोक्षमविकलान्तः- 
करण: कथमकुर्वतेति प्रकाश्यते । 

“अपथे पदमर्पयन्ति हि श्रुतवन्तोऽपि रजोनिमीलिताः” इत्यनेन न्यायेन 
परधाराधिरूढदुर्धरव्यसनरागान्धकारकवलितविवेकदृष्टयस्तथाविधा अशुद्धाऽध्वनि 
सञ्चरन्ति इत्युपपत्तिरप्युपपादिता । उत्तरकथोपकारोऽप्येक-देशस्यास्त्येव । तथा 
हि-(रघु.९.७९) 

दिष्टान्तमाप्स्यति भवानपि पुत्रशोका- 
दन्ते वयस्यहमिवेति तमुक्तवन्तम्‌ ।। ३ १।। 


३४४ वक्रोक्तिजीवितम्‌ 


इति विशीर्णतापसवितीर्णशापस्य तापसं प्रति प्रतिवचनं कौसल्यापते:- 
तथा हि-(रघु.९.८०) 

शापोऽप्यदृष्टतनयाननपद्मशोभे 

सानुग्रहो भगवता मयि पातितोऽ यम्‌ । 

कृष्यां दहन्नपि खलु क्षितिमिन्धनेद्धो 

बीजप्ररोहजननीं दहनः करोति ।।३२।। 

अत्र शाप इति एवंविधापचारप्राग्भारप्रभवो भवतु नाम । सानुग्रह इति 
अनुग्रहः पुनरयमनुपपन्न एवास्यामवस्थायाम्‌ । भगवतेत्यनर्थदर्शनेन सहज- 
दयालुना । यदि वा भगवता शापोऽपि इति शापानुग्रहयोर्दहन-वारिणोरिवैककाल- 
मेकविषयवर्तित्वमसतोरपि भगवत्स्वरूपसंपत्सामर्थ्यादेव संभाव्यते, अदृष्ट- 
तनयाननपद्मशोभे मयि एतस्मादेवानुग्रहादवश्यम्भाविनः सुचिरकालाभिकाङ्क्षि- 
तस्य सुतावलम्बनतनोजींवितफलस्य विलोकनोत्कण्ठा-पारवश्यात्‌ सार्थक्यम्‌ 
इत्यलमतिप्रसङ्गेन । 
अस्या एव प्रभेदान्तरमुन्मीलयति- 


कथावैचित्र्यपात्रं तद्वक्रिमाणं प्रपद्यते । 

यदङ्ग सर्गबन्धादेः सौन्दर्याय निबध्यते ।।९।। 

'तद्वक्रिमाणं प्रपच्चते। किंविशिष्टम्‌-*कथावैचित्र्यपात्रम्‌- प्रस्तुत- 
संविधानकभङ्गीभाजनम्‌ । किं तत्‌-“यदङ्गं सर्गबन्धादेः सौन्दर्याय निबध्यते'। 
'यत्‌' -जलक्रीडादिप्रकरणं महाकाव्यप्रभृतेः सौन्दर्याय रूपशोभानिष्पत्तयै निवेश्यते। 

अयमस्य परमार्थ:- प्रबन्धेषु जलकेलिकुसुमावचय्रभृति प्रकरणं प्रक्रान्तसंवि- 
धानकानुबन्धि निबध्यमानं निधानमिव कमनीयसम्पदः सम्पद्यते ।(रघु.१६.५४) 


अथोर्मिलोलोन्मदराजहंसे रोधोलतापुष्पवहे सरय्वाः । 
विहर्तुमिच्छा वनितासखस्य तस्याम्भसि ग्रीष्मसुखे बभूव ।।३३।। 
इत्यादि । जलक्रीडास्पर्शानन्तरलक्षितत्वात्‌ अखिलमदविकलललना 
विलासमूलाध्यास्यमानोत्सवाकुलस्य कुमुदकन्याकन्दुकक्रीडालक्षणमुत्सवान्तर- 
मुत्तरकथोपकार्युपपद्यते, तद्विदामाह्णादमावहति च । 
तथा हि राज्ञः करास्फालनाभ्युक्षणादि-वारिविहार-रसपरवशान्तः-करणस्य 
करालङ्करणमलक्षितपतनमुत्पन्रकुतूहला कुमुद्वती नाम नागकन्या जगृहे । ततस्त- 
स्मिन्नादरोद्रेकादन्विष्टेऽप्यनासादिते पाथोन्तर्वर्तिनं नागनायकमानीय निवेदितं 
कुमुदमुद्दिरय दशाननान्तकनन्दनः समधत्त धनुषि धन्वी गारुत्मतमसतरम्‌ । अथ 
परित्राणपर्याकुलः कुमुदः कुमुद्वतीं स्वसारमाभरणेन समं करकमलालङ्कारिणा 
विदेहनन्दिनीनन्दनस्यार्पयामास । 

अत्र सूक्तानि कानिचिदुदाहियन्ते-(रघु.१६.८२-८५) 
अवैमि कार्यान्तरमानुषस्य विष्णोः सुताख्यामपरां तनुं त्वाम्‌ । 
सोऽहं कथन्नाम तवाचरेयमाराधनीयस्य धृतेर्विधातम्‌ ।। ३४।। 


कराभिघातोत्थितकन्दुकेयमालोक्य बालातिकुतूहलेन । 
हृदात्‌ पत्तज्ज्योतिरिवान्तरिक्षादादत्त जैत्राभरणं त्वदीयम्‌ ।। ३५।। 


तदेतदाजानुविलम्बिना ते ज्याघातरेखाकिणलाञ्छनेन । 
भुजेन रक्षापरिधेण भूमेरुपैतु योगं पुनरंसलेन ।।३६।। 
इमां स्वसारं च यवीयसीं मे कुमुद्वतीं नारहसि नानुमन्तुम्‌ । 
आत्मापराधं नुदतीं चिराय शुश्रूषया पार्थिव पादयोस्ते ।। ३७।। 
एतेषु भुजङ्गराजवाक्येषु आद्ये 'विष्णो'-रिति रूढिवक्रतया वक्तृप्रभावात्‌ 
पर्य्कीभूय भुवनाधारेण अनन्तेन निषेव्यमाणस्य सकलाज्ञापालनसंपादने सञ्जो 
भुजङ्गान्तरो भविष्यतीति प्रतिपाद्यते । स’ इति संवृतिवक्रत्वेनं यः सततमेव तव 
वास्तव्यविषयः स एवेत्यभिव्यज्यते । कथम्‌ इति पदवक्रतया (त्वयि) भक्तिरिति 
विधेयतानियन्त्रितस्य मम न केनापि प्रकारेण दुश्चरितापन्नं शीलमा-शङ्खयमिति । 
द्वितीयेऽपि औत्पातिकज्योतिरिवान्तरिक्षात्‌’ इत्युपमया न कथं 
किसलयितदिगन्तरालतरलितमरीचिमण्डलतया यावदस्माकं अकारणकमहाभय- 
संशंयसंपादनमपीत्यवगम्यते । 
तृतीयेऽपि तदेतदिति संवृतिवक्रतया यस्य त्वत्पितुरुरस्स्थलमिव कौस्तुभस्य 
भद्रजयविभूष्यताविषयः इति *रक्षापरिघेण भूमेः? इति रूपकेण निवारितनिखिल- 
वसुन्धरादुःखस्य त्वद्बाहोरलङ्करणम्‌, “शुश्रूषया पादयो'रिति चरणशुश्रूषापवित्रेण 
पाणिना संपादितपरिणयोत्सवां “यवियसी'मिति द्रुततरतारुण्यावतारितत्वदनुराग- 
प्राग्भाराम्‌ । अत एव नार्हसि नानुमन्तुमपि। त्वर्हर्ृस्येव गत्यन्तराभावादिति 
प्रतीयते ।-(रघु. १७.१) 
अतिथिं नाम काकुत्स्थात्‌ पुत्रमाप कुमुद्दती ।।३८।। 
इत्यनन्तरप्रकरणे कथोपकारोऽपि प्रकटमेव ;वारिविहारस्य दर्शितः । 
तस्मादेव च तदवसरनिदानतया निदाघवर्णनमपि अत्र-(रघु. १६.४३) 
अथास्य रत्नग्रथितोत्तरीयमेकान्तपाण्डुस्तनलम्बिहारम्‌ । 
निश्वासहार्याशुकमाजगाम घर्मः प्रियावेषमिवोपदेष्टुम्‌ ।। ३९।। 
इत्यादिना निबध्यमानं न कथावैचित्र्यमात्रमतिक्रामति । (अस्मिन्‌) प्रबन्धे प्रकरणं 
प्रक्रान्तसंविधानमपि नानाप्रियकार्यतन्तुमिलितरूपकारणं प्रसक्तम्‌ । अस्या 
निदर्शनान्यपि स्वयमन्यान्युदाहुरणणीयानि । 


३४६ वक्रोक्तिजीवितम्‌ 


जलक्रीडादिकाख्यानमपि सदर्भसुन्दरम्‌ । 
प्रबन्धस्य कथाप्राणपरिस्पन्दपर सुखम्‌ ।। ४०।। 
इत्यन्तरश्लोकः । 
पुनरप्यस्याः प्रभेदमुद्भावयति- 


यत्राङ्गिरसनिष्यन्दनिकषः कोऽपि लक्ष्यते । 

पूर्वोत्तरैरसम्पाद्यः साऽङ्कादेः कापि वक्रता ।।१०।। 

“साङ्कादेः कापि वक्रता’ 'अङ्कादे'-अङ्कसगदिः प्रकरणस्य “सा कापि'- 
अलौकिकी 'वक्रता-वक्रभावो भवतीति संबन्धः । 'यत्राङ्गिरस-निष्यन्दनिकषः 
कोऽपि लक्ष्यते'-'यत्र'-यस्यां अङ्गी यः रसः? प्राणरूपः, तस्य निष्यन्दः प्रवाहः 
तस्य, काञ्चनस्येव निकषः परीक्षोपलवद्‌ विषयविशेषः ‘कोऽपि’ अभूत- 
निर्माणनिरुपमो लक्ष्यते (निकष) योजने काञ्चनस्य रेखो दये रिव विशेष: । किं 
विशिष्टः पूर्वो्तरैरसंपाद्यः'-प्राकूपरवृत्तिभिरङ्काद्यैः संपादयितुमशक्यः। 

इदमत्र तात्पर्यम्‌ । प्रधानरससर्वस्वक्रीडानिकेतनं तत्‌ किमपि प्रकरणं 
यत्र प्रकटतरं च वक्रताविच्छित्तिर्विद्योतते । यदीयलावण्यातिशयं मनाङ्मात्रमपि 
पूर्वाण्यपराणि वा प्रकरणान्तराणि नानुकर्तु शक्नुवन्ति । 
यथा विक्रमोर्वश्यामुन्मत्ताङ्क:- 

तत्र हि प्रस्तुतरसासाधारणविभावानुभाव माधुर्यसंपत्त्या विप्रलम्भश्रृङ्गार- 
स्याङ्गिनः स कोऽपि सहदयहदयादेः रसनिष्यन्दपरिस्पन्दः परिस्तीर्यते, यः न 
केवलं प्रकरणान्तरे प्रबन्धान्तरेऽप्यशक्यकामनीयककणिकाऽनुकारः । तथा च 
तदुपक्रम एव-(विक्रमो.४.७) 

राजा (ससंभ्रमम्‌)-आ दुरात्मन्‌, तिष्ठ तिष्ठ! क्व नु खलु प्रियतमामादाय 
गच्छसि? (विलोक्य) कथं शेलशिखरात्‌ गगनमुत्प्लुत्य बाणैर्मामभिवर्षति? 
(विभाव्य सबाष्पम्‌) कथं विप्रलब्धोऽस्मि-(विक्रमो.४.७) 


नवजलधरः सन्नद्धोऽयं न दृप्तनिशाचरः 

सुरधनुरिदं दूराकृष्टं न नाम शरासनम्‌ । 

अयमपि पर्टुर्घारासारो न बाणपरम्परा 

कनकनिकषस्निग्धा विद्युत्‌ प्रिया न ममोर्वशी ।।४१।। 

अनेनोन्मीलितोन्माददशावैशसस्य राज्ञः, कवचितः शिञ्जितकोदण्ड- 
दण्डो दर्पादापतन्‌ नक्तंचरोऽपि शक्यप्रतीकारो न त्वसौ नवाम्भोद इति, 
नाराचनिचयोऽपि न तथा मर्माणि कृन्तति यथायमासारधारानिकर इति । किं च 
नभसि वा भूयः सौदामिन्याः अन्वीक्षणदृष्टनष्टायाः क्षणान्तरे दर्शनमासाद्यते, 
तथाविधस्थैर्या-संभावितभूमेरपि प्रियाया: तत्किमिदमिति चाभिप्रायो वाक्येन 

प्रतिपाद्यते । 'तिष्ठेत्कोपवशादि'त्यादि, 'पद्भ्या'-मिति, “तरङ्गेत्यादिकं (च) 
प्रागुदाहतमस्माभिरनुसन्धेयम्‌ । 

यथा वा किरातार्जुनीये बाहुयुद्धप्रकरणम्‌-तत्रापि कवचादिकायरक्ष- 
णाद्युपकरणमन्तरेणापि सहजबाहुबलावलेपप्रकाशनप्रस्तावप्राप्तिप्रमोदमानमान- 
सस्य निरुपमनियुद्धनिर्माणनिर्मर्यादनिवेच्यमानसाहससाहाय्यस्य पाण्डुसूनोः स 
कोऽपि वीररसस्योत्कर्षः प्रकाशते । (तिष्ठतु तावत्‌ सर्वमितरं सचेतसामित्यभि- 
प्रायः) । परमेश्वरस्यापि केवलमानुषस्य बाहुबलादेवं दूरमुत्क्षिप्य वियत्यान्दोल्य- 
मानस्य कविकल्पितचमत्कारान्तकारणम्‌ (स्पष्टम्‌) । एवमन्यदप्युदाहार्यम्‌ । 
पुनरिमामेवान्यथा प्रथयति- 


प्रधानवस्तुनिष्पत््यै वस्त्वन्तरविचित्रता । 

यत्रोल्लसति सोल्लेखा साऽपराप्यस्य वक्रता ॥॥११॥। 

'अपराप्यस्य' प्रकरणस्य वक्रता’ वक्रभावो भवतीति संबन्धः । 
'यत्रोल्लसति'-उन्मीलति । (कीदृशी) “सोल्लेखा'-अभिनवोद्भेदभङ्गी । (सुभगा 
चासौ सुन्दरप्रतिरूपा) “वस्त्वन्तरविचित्रता'-वस्त्वन्तरमितरद्वस्तु, तस्य विचित्रता 
वैचित्र्यं नूतनचमत्कार इति यावत्‌ । किमर्थं 'प्रधानवस्तुनिष्पत्त्ये'। प्रधानमधिकृतं 
प्रकरणं कमपि वक्रिमाणमाक्रामति । 

यथा मुद्राराक्षसे षष्छेऽङ्के “ततः प्रविशति रज्जुहस्तः पुरुषः' इत्यादि 
प्रकरणम्‌ । तत्र हि स पुमान्‌ निरुपमाननयकेलिकुशलकोटिल्यप्रयोज्यमानो 
निपुणमतिजींणाँद्याने मुद्रोद्गनसमुच्चलितविपक्षतारूक्षं राक्षसमाकृष्टकृपाणि- 
मापतन्तमपश्यन्निव स्वयमुदग्रग्रीवावलम्बिना रज्जुवलयेन व्यापादयितुम्‌ (आत्मानं) 
आरेभे । राक्षसेनापि कोतुककरुणाक्रान्तमनसा भद्रमुख किमिदमिति पृष्टम्‌ । आः 
किं मम महादु:खप्रशमकारणे मरणेऽन्तरायमाचरसीत्याचचक्षे । तन्निर्बन्धाच्च 
बध्यभूमिमानीतस्य महासत्त्व(मुकुट)मणेर्मणिकारश्रेषठिनश्चन्दनदासस्य प्रियसुहृदो 
दुःखावेगमसहिष्णुर्विष्णुदासोऽपि मत्त्रियमित्रं पुरोऽस्य पावकं प्रविष्टुमुद्यतः । 
ततोऽहमपि तद्वदेव शोकावेगमसहमानः प्रथममेवात्मानं व्यापादयामीत्यावेदया- 
मास । किं बहुना, विचित्रसंभावनागहने नीतिवर्त्मनि विचक्षणंमन्यस्य राक्षसस्यापि 
तथा संभ्रम: सन्तापमुज्जनयांबभूवे, यथा वा सः स्वदेहदानेन चन्दनदासदेह- 
मोचनायापचक्रमे । 
अत्रापि किश्चिदुदाहियते यथा-(मु.रा.६.४) 

छर्गुणसंजोअदिढा उवाअपरिवाडिघडिअपासमुही । 

चाणक्कणीदिरज्जू रिउसंजमणुज्जआा जअदि ।।४२।। 


३४८ वक्रोक्तिजीवितम्‌ 


(षड्गुणसंयोगदूढा उपायपरिपाटीघटितपाशमुखी । 

चाणक्यनीतिरज्जू रिपुसंयमनोज्ज्वला जयति ॥) 

विशेषणवक्रताविशिष्टेन रूपकेण पुरुषस्यायमभिप्रायः प्रकाश्यते । यथा- 

र 0. ला एव गुणास्त एवाभ्युपायास्तदेब च नीतितन्त्रम्‌, तथापि 
रौ रिपुकुलसंयमनाय संघटना अविदितविविध- 
बन्धयुक्ता नीतिप्रयुक्ता तद्विदामपि विमोहमावहति, अत एव जयतीति । 
तथा च- 

राक्षस:-भद्रमुख अस्याग्निप्रवेशे सुहृदस्ते को हेतुः? 

. 'किमौषध-पथातिगैरुपहतो महाव्याधिभिः? 

पुरुष:-अज्ज! णहि णहि । (आर्य न हि न हिं ।) 

राक्षस:-किमग्निविषकल्पया नरपतेर्निरस्तः क्रुधा ? 

पुरुष:-सन्तं पावं सन्तं पावं, चन्दउत्तस्स जणवदे ण णिसंसा पडिवत्ती। 
(शान्तं पापं शान्तं पापम्‌ । चन्द्रगुप्तस्य जनपदेषु न नृशंसा प्रतिपत्तिः । 

राक्षसः-अलभ्यमनुरक्तवान्‌ कथय किं नु नारीजनम्‌ ? 

पुरुषः-(कर्णौ पिधाय) सन्तं पावं, अभूमी क्खु एसो अविणअस्स। 
(शान्तं पापम्‌ । अभूमिः खल्वेष अविनयस्य) 

राक्षसः-किमस्य भवतो यथा सुहृद एव नाशो विषम्‌... ।।४३।। 

पुरुषः-अज्ज अह इं ? (आर्य अथ किम्‌) 

अत्र महाव्याधिभिरिति बहुवचनवक्रत्वं, ,अग्निविषकल्पयेति च 
(विशेषणवक्रत्वं) तथाविधराजापथ्यिधायी वध्यस्थांनस्थापितोऽपि चन्दनदास 
तत्कलत्रमद्यापि याचितो न समर्पयतीति व्यापाद्यत इत्यस्य वक्ष्यमाणस्य 
प्रधानाभिधेयस्य निमित्तमादत्ते । अस्येति सहजसौहार्दनिबर्हणनिहन्यमानस्य। 
“भवतो यथा” विततव्यतिकरोत्सेककारिणः स्वात्महत्येच्छा । अनेनैव विविध- 
विकल्पनेन योऽयमर्थः समुद्दीप्यमानो नवताभाजनं विभूष्यमाणः सन्‌ प्रकाशते। 
एवमन्यदपि तत एव विभाव्य व्याख्येयम्‌ । 

प्रधानफलसिद्धिश्चात्र `...व्यापत्तिं ज्ञातमस्य स्वतनुमहमिमां निष्क्रयं 
कल्पयामि’ इत्युन्मीलिता ततस्तदनन्तरप्रकरणे “तस्येयं मम मृत्युलोकपदवी 
वध्यस्रगाबध्यताम्‌' इत्यादिना निष्पादिता । 

तामेव भङ्ग्यन्तरेण व्याचष्टे- 


सामाजिकजनाह्वादनिर्माणनिपुणैर्नटैः । 
तदभूमिकां समास्थाय निर्वर्तितनटान्तरम्‌ ।।१२।। 
क्वचित््रकरणस्यान्तः स्मृतं प्रकरणान्तरम्‌ । 
सर्वप्रबन्धसर्वस्वकल्पां पुष्णाति वक्रताम्‌ ।।१३।। 


चतुर्थ उन्मेष: ३४९ 


“सर्वप्रबन्धसर्वस्वकलां पुष्णाति वक्रताम्‌”-सकलरूपकप्राणरूपं 
समुल्लासयति वक्रिमाणम्‌ । क्वचित्प्रकरणस्यान्तः स्मृतं प्रकरणान्तरम्‌' कस्मिंश्चित्‌ 
कविकौशलोन्मेषशालिनि नाटके, न सर्वत्र । एकस्य मध्यवर्त्यङ्कान्तरगर्भीकृतम्‌ 
गर्भो वा नाम इति यावत्‌ । किंविशिष्टं निर्वर्तितनटान्तरं-विभावितान्यनर्तकं। 
नटै: कीदृग्भिः-सामाजिकजनाह्णादनिर्माणनिपुणैः' -सहृदयपरिषत्परितोष- 
पोषणनिष्णातैः । (किं कृत्वा) 'तदभूमिकां समास्थाय’ सामाजिकीभूय । 

इदमत्र तात्पर्यम्‌-कुत्रचिदेव निरङ्कशकोशलाः कुशीलवाः स्वीयभूमिका- 
परिग्रहेण स्ङ्गमलङ्कुर्वाणाः नर्तकान्तप्रयुज्यमाने प्रकृतार्थजीवित इव गर्भवर्तिन्य- 
ड्डान्तरे रतङ्गितवक्रतामहिम्नि सामाजिकोभवन्तो विविधाभिर्भावनाभङ्गीभिः 
साक्षात्सामाजिकानां किमपि चित्तचमत्कारवैचित्यमासूत्रयन्ति । 

यथा-बालरामायणे चतुर्थेङ्के लङ्केश्वरानुकारी प्रहस्तानुकारिणा नटो 
नटेनानुवर्तमानः ।-(बा.रा.३.११) 


कर्पूर इव दग्धोऽपि शक्तिमान्‌ यो जने जने । 

नमः शृङ्गारबीजाय तस्मै कुसुमधन्वने ।। ४४।। 

नटान्तरभिनीयमान (विविधभावना) भङ्गीतरङ्गितवक्रतागरिमणि गर्भाङ्कि 
सामाजिकीभूय (सीता)सखीभिर्विभावनविक्रियाभिरभिनीयमानो मनोरथातिरिक्त- 
मानन्दमुत्पादयति सहृदयानाम्‌ । तत्सूक्तिसर्वस्वं च स्वयमेवोत्रेक्ष्य व्याख्येयम्‌] 
प्रबन्धान्त:प्रकरणवक्रताप्यस्य प्रकरणस्य तत्रैव-() 


श्रवणैः पेयमनेकैर्दृश्यं दीर्घैश्च लोचनैर्बहुभिः । 
भवदर्थमिव निबद्धं नाट्यं सीतास्वयंवरणम्‌ ।।४५।। 
इत्यनेन प्रकाश्यते । 
यथा वा उत्तररामचरिते सप्तमेऽङ्के रामभद्रा (ऽनुकारी) लक्ष्मणसहकारिणा नर्तको 
नर्तकेनोपास्यमानः 
“(नेपथ्ये) अज्जउत्त, हा कुमार लक्खण, एआइणिं असरणं अरण्णे 
आसण्णपसववेअणं हदासं सावदा मं अहिलसन्ति । साहंदाणिं मन्दभाइणी 
भाईरईए अत्ताणं णिक्खिविस्सामि'।। ४६।। 
(हा अर्यपुत्र, हा कुमारलक्ष्मण, एकाकिनीं मन्दभागिनीमशरणामरण्ये 
आसन्नप्रसवेदनां हताशां श्वापदा मामभिलषन्ति । साहमिदानीं मन्दभागिनी 
भागीरथ्यामात्मानं निक्षिपामि ।) 
इत्यादिना नटान्तरेत्यादि पूर्ववत्‌ । 
अपरमपि प्रकरणवक्रतायाः प्रकारमाविष्करोति- 


३५० वक्रोक्तिजीवितम्‌ 


मुखादिसन्धिसंहादि संविधानकबन्धुरम्‌ । 
पूर्वोत्तरादिसाङ्गत्यादङ्गानो विनिवेशनम्‌ ।।१४।। 
न त्वमार्गग्रहग्रस्तवर्णकाङ्गैः कदर्थितम्‌ । 
वक्रतोल्लेखलावण्यमुल्लासयति नूतनम्‌ ।।१५।। 


'वक्रतोल्लेखलावण्यमुल्लासयति नूतनम्‌'-वक्रतोन्मेषकामनीयकमुन्मी- 
लयत्यभिनवम्‌ । “अङ्गानां विनिवेशनम्‌'-प्रकरणानां विशेषेण न्यासः । कस्मात्‌- 
'ूरवोत्तरादिसाङ्गत्यात्‌'-पूर्वस्य पूर्वस्योत्तरोत्तरेण यत्साङ्गत्यमतिशयितसंबन्धत्व- 
मुपजीव्योपजीवकभावलक्षणं तस्मात्‌ । किंभूतं “मुखाभिसन्धिसंह्णादि'-मुखानि 
च तानि अभिसन्धीनि, तैः संह्वादि सुन्दरं हृदयहारि । (पुनः कीदृशं) “संविधान- 
कबन्धुरम्‌'-प्रस्तुतसंविधानरमणीयम्‌ । 

इदमुक्तं भवति-प्रबन्धेषु पूर्वंपूर्वं प्रकरणं परस्य परस्य प्रकरणान्तरस्य 
सरससंपादितसन्धिसंबन्धसंविधानकसमर्प्यमाण(कामनीयक)ताप्राणप्रौढिप्ररूढ- 
वक्रतोल्लेखमाह्णादयति । 

यथा पुष्पदूषितके प्रथमं प्रकरणम्‌ । अतिदारुणाभिनवविप्रवासवेदना- 
निरानन्दस्य नन्द्यन्तीमसंमान्य समागतस्य समुद्रतीरे समुद्रदत्तयोत्कण्ठाप्रकार- 
प्रकाशनम्‌ । द्वितीयमपि- प्रस्थानात्‌ प्रतिनिवृत्य निशीथिन्यामुत्कोचालङ्कारदान- 
मूकोकृतकुवलयस्य कुसुमवाटिकायामनाकलिताननस्य सहचरीसङ्गमनम्‌ । तृतीयमपि- 
सम्भावितदुर्विनयविजयदत्तनन्दिनीनिर्वासनव्यसननिबन्धनम्‌ । चतुर्थमपि- 
मथुराप्रतिनिवृत्तकुवलयप्रदर्श्यमानाङ्गलीयकसमावेदितविमलशीलसम्पदः कठोर- 
तरगर्भभारखिन्नायां स्नुषायां निष्कारणनिष्कासनादनासादिततत्परवृत्तेर्महापात- 
किनमात्मानं मन्यमानस्य सार्थवाहसागरदत्तस्य तीर्थयात्राप्रवर्त-नम्‌ । पञ्चममपि- 
वनान्तरे वनपालपालिताया नन्दयन्त्याः कुवलयेन समुद्रदत्तकुशलोदन्तकथनम्‌। 
षष्ठमपि- विचित्रसरण्या समागमाभ्युपायसंपादनमिति । एवमेतेषामनन्तोपायानां 
कथारसनिष्यन्दतत्पराणां परिपाटिः कामपि कामनीयकसंपदमुद्भावयति । 

यथा वा कुमारसम्भवे- 

पार्वत्या; प्रथमतारुण्यावतारवर्णनम्‌, शङ्करशुश्रूषा दुस्तरतारकपरा- 
भवपारावारोत्तारकारणमरविन्दसूतेरुपदेशः । कुसुमाकरसुहृदः कन्दर्पस्य पुरन्दरोद्देशाद्‌ 
गौर्याः सौन्दर्यबलादूविप्रहरतो हरविलोचनचित्रभानुना भस्मीकरणं, दुःखावेश- 
विवशाया रत्याः विलपनम्‌, विक्षतविकलमनसो मेनकात्मजायास्तपश्चरणम्‌, 
आदृतवृद्धाचारयाऽसहमनसिजविषुदनसंवादनिरूपणं, चित्रशिखण्डिभिः शिखरिनाथा- 
भ्यर्थनम्‌, निरर्गलानुरागप्राग्भारपरिमृष्टचेतसा (परमेश्वरेण) पाणिपीडनम्‌, इति 

प्रकरणानि पौर्वापर्यपर्यवसितसुन्दरसमावेशसंबन्धबन्धुराणि रामणीयकधारामधि- 
रोहन्ति । एवमन्येष्वपि महाकविप्रबन्धेषु प्रकरणवैचित्र्मेवमेव विवेचनीयम्‌ । 
अस्यैव प्राधान्यमभिधातुं व्यतिरेकमाह- 

“न त्वमार्गग्रहग्रस्तवर्णकाङ्गैः कदर्थितम्‌/-न त्वङ्गानां विनिवेशनं 
वक्रतोल्लासभाग्भवति । किं भूतम्‌-अमार्गग्रहग्रस्तवर्णकान्तरकदर्थितम्‌ । 
उत्तरोत्तरपरस्परान्वयलक्षणसंबन्धनिबन्धनम्‌ एतद्वाक्यार्थतात्पर्यमिति वाक्य- 
विचारलक्षणस्योपयोगः, प्रमाणेन प्रत्यक्षादिनैतत्‌ उपपन्नमिति प्रमाणलक्षणस्यो- 
पयोगः। युक्तियुक्तत्वं नाम ग्रथनावेशकलितं भरतादिलक्षणयोजनाविलम्बितं, 
संध्यङ्गप्रभृतिप्रतिपादनाय कथानुपयुक्तैर्वर्णकैराकीर्णम्‌ । 

यथा वेणीसंहारे प्रतिमुखसन्ध्यङ्गभागिनि द्वितीयेऽङ्के भानुमत्याः स्वप्न 
वृत्तान्तश्रवणसमुत्पन्नदुर्विनयबुद्धेदर्योधनस्य विविधविपक्षवैलक्ष्ये तादृशि समरसंमदें 
समुद्रत्ते, शरशय्याशायिनि मन्दाकिनीनन्दने, निहन्यमानेषु च कुमारसोदर- 
संबन्धिसुहत्सु तथाविधवीरवृत्तेरभिमानिनोऽस्पन्दमवस्थितिरप्यनुचिता किं पुनर्विलास- 
व्यापृतिः, तत्रापि वेश्यायामिव विलासः महाराजस्य महिष्यां, (वि)चारमन्तरेण 
तदुचितचित्तपरिचितिं विना च दुर्विनयाध्यासः सकलमिदमसमञ्जसताभाजनमुपेक्ष्यमेव। 

यथा शिशुपालवधे उपेन्द्रस्येन्द्रप्रस्थं प्रति प्रतिष्ठमानस्य द्वारवतीव्या- 
वर्णनम्‌ । 

औचित्यचारुवचनैरन्यैः प्रकरणे: कवेः । 

रत्मैरलङ्कार इव प्रबन्धः पुष्यति श्रियम्‌ ।। ४७।। 

विचित्रभङ्गीसञ्जारक थामूरत्येक जीवितम्‌ । 

रसायनं रसस्येव स्वानुग्रकरणं विदुः ।। ४८।। 

(इत्यन्तरश्लोकौ) । 


एवमनेकप्रकारां प्रकरणवक्रतां प्रतिपाद्य समुदायात्मकस्य प्रबन्धस्य 
तामभिदधाति- 

इतिवृत्तान्यथावृत्तरससम्पदुपेक्षया । 

रसान्तरेण रम्येण यत्र निर्वहणं भवेत्‌ ।।१६।। 

तस्या एव कथामूर्तेरामूलोन्मीलितश्रियः । 

विनेयानन्दनिष्पत्त्यै सा प्रबन्धस्य वक्रता ।।१७।। 

“सा? “प्रबन्धस्य'-नाटकसर्गबन्धादेः 'वक्रता'-वक्रभावो भवतीति सम्बन्धः। 
'यत्र निर्वहणं भवेत्‌’-यस्यामुपसंहरणं स्यात्‌ । रसान्तरेण रम्येण इतरेण रसेन 
रामणीयकविधायिना । कया इतिवृत्तान्यथावृत्तर-ससम्पदुपेक्षया'- इतिवृत्ते’ 

इतिहासेऽन्यथाअपरेण प्रकारेण 'वृत्ता' निर्व्यूढा या रससंपत्‌" शृङ्गारादिभङ्गी 
तदुपेक्षया- तदनादरेण तां परित्यज्येति यावत्‌। कस्याः तस्या एव कथामूर्तेः- 
तस्यैव काव्यशरीरस्य । किंभूताया:-'आमूलोन्मीलितश्रियः'- आमूलात्‌- प्रारम्भात्‌ 
उन्मीलिता श्री:-वाच्यवाचकरचना-वैचित्र्यसंपत्‌ यस्या: सा तथोक्ता तस्याः । 
किमर्थं “विनेयानन्दनिष्पत्त्यै'-प्रतिबोध्यपार्थिवादि-प्रमोदसंपादनाय । 

अनेनेदमभिहितं भवति-इतिवृत्तन्तर्वृत्ताया: कस्याश्चिदेकस्याः कथायाः 
कविस्तन्निबन्धनिर्वहणगतरसपद्धतिं परित्यज्याभिजातानामाह्णादकारिणा कामनीयकेन 
केनाप्यन्येन रसेनोपसंहरणमुपपादयन्‌ प्रबन्धे कमपि वक्रिमाण-मादधाति । 
यथा वेणीसंहारे- 

स हि कामान्तरकवलितसकलभावभावनावारितनि:सारसंसारवासनामहिमनि 
महाभारते शान्तरसविनाशिना निबन्धनपद्धतौ पाण्डवकथायास्तथाविधाद्भुता- 
भोगशोभिना वीरेण रणप्राङ्गणनिहताखिलारातिचक्रधाराधिष्ठितराजधर्मधर्मराजा- 
भ्युदयसंपादितां समाप्तिमुपपादयन्‌ प्रबन्धप्ररूढप्रौढवक्रताविच्छित्त्याच्छिन्नमभिजाता- 
नामाह्णादमावहति । ते हि तथाविधव्यसनक्षेत्रीभूतैरपि पुनः स्वपक्षोपबृंहितपराक्रम- 
पराजितपरिपन्थिभिर्भुज्यत एषा राज्यश्रीरिति अखिद्यमाना विपत्स्वपि विपुलोत्साह- 
भाजो भवन्ति । 

यथा वोत्तररामचरितम्‌- रामायणेऽप्यङ्गिना करुणेन दारुणविरहवेदना- 
भाजनजनकराजपुत्रीपातालप्रवेशात्‌, प्रवाहोदरसोदरसहितस्य रघुपतेर्निबन्ध- 
निर्वहणविपर्यस्तकथाया: सकलदिव्यात्रकुशल-लव-बलदर्शनोत्सवान्तरोप-बंहितत्वेन 
विदेहनन्दिनीसंभोगश्रङ्गाzः उपसंहरणमात्रे विच्छित्तिविशेष-पोषणो भवन्‌ 
अभिजातानामभिनन्दनीयो भवति । एवमन्यदपि स्वयमूह्यम्‌ । 

विध्वस्तव्यसनानां यो नायकाभ्युदयावहः । 

प्रबन्ध: प्रतिपाद्यानां प्रीतिबन्धाय जायते ।। ४९।। 

(इत्यन्तरश्लोकः) । 
रामायणमहाभारतयोश्च करुणशान्ताङ्गितवं पूर्वसूरिभिरेव निरूपितम्‌। अस्याः 
प्रकारान्तस्मप्यवतार्‍यति:- 


त्रैलोक्याभिनवोल्लेखनायकोत्कर्षपोषिणा । 
इतिहासैकदेशेन प्रबन्धस्य समापनम्‌ ।।१८।। 
तदुत्तरकथावर्तिविरसत्वजिहासया 
कुर्वीत यत्र सुकविः सा विचित्रास्य वक्रता ।।१९।। 
“सा विचित्रा'-विविधभङ्गीभ्राजिष्णुः । 'अस्य/-प्रबन्धस्य । वक्रता - 

वक्रभावो भवतीति संबन्धः । 'कुर्वीत यत्र सुकवि:” 'कुर्वीत'-विदधीत । 'यत्र'- 
यस्यां । “सुकवि:'-औचित्य-पद्धति-प्रभावचतुर: । प्रबन्धस्य समापनम्‌" 
('प्रबन्धस्य’)-सर्गबन्धादेः, “समापनम्‌'’-उपसंहरणं समर्थनमिति यावत्‌ । 
“इतिहासैकदेशेन' इतिवृत्तस्यावयवेन । किंभूतेन त्रैलोक्याभिनवोल्लेखनायको- 
त्कर्षपोषिणा' जगदसाधारणस्फुरितनेतृप्रकर्षप्रकाशकेन । किमर्थ-तदुत्तरकथा- 
वर्तिविरसत्वजिहीर्षया-तस्मादुत्तरा या कथा तद्वृत्ति तदन्तर्गतं यद्‌ विरसत्वं 
वैरस्यमनार्जवं, तस्य ‘जिहासया’ परिजिहीर्षया । 

इदमुक्तं भवति-इतिहासोदाहृतां काञ्चन महाकविः सकलां कथां प्रारभ्यापि 
तदवयवेन त्रैलोक्यचमत्कारकारणनिरुपमाननायकयश:-समुत्कर्षोदय-दायिना 
तदग्रिमग्रन्थप्रसङ्गतः संभावितविरसभावभयात्‌ उपसंहरमाणः तस्य प्रबन्धस्य 
कामनीयकनिकेतनायमानं वक्रिमाणमादधाति । 

यथा किरातार्जुनीये-स हि सर्गबन्धः -(किराता.१.३,४६, ३.२२) 


द्विषां विघाताय विधातुमिच्छतो 
रहस्यनुज्ञामधिगम्य भूभृतः ।।५०॥। 


रिपुतिमिरमुदस्योदीयमानं दिनादौ 
दिनकृतमिव लक्ष्मीस्त्वां समभ्येतु भूयः ।।५१।। 


एते दुरापं समवाप्य वीर्यमुन्मूलितारः कपिकेतनेन ।। ५ २।। 


इत्यादिना दुर्योधननिधनान्तां धर्मराजाभ्युदयदायिनीं सकलामपि कथा- 
मुपक्रम्य कविना निबध्यमानत्वात्‌ तेजस्विवृन्दारकस्य दुरोदरद्वारा दूरीकृतविभूतेः 
प्रभूतद्रुपदात्मजानिकारनिरतिशयोद्दीपितमन्योः कृष्णद्वैपायनोपदिष्टविद्यायोग-सम्पदः 
पाशुपतादिदिव्यासतरप्राप्तये तपस्यतो गाण्डीवसुहृदः पाण्डुनन्दनस्यान्तरा 
किरातराजसम्प्रहरणात्‌ समुन्मीलितानुपमविक्रमोल्लेखं कमप्यभिप्रायं प्रकाशयति। 
तथाहि- | 
यत्रथमम्‌-प्राप्तपाशुपतप्रभृतिपरमास्रसंभारेणाप्येकाकिना (पार्थेन) पिनाकिना 
(सह) महाहवः, यस्मिन्‌ भुजयोरादायान्दोल्यमानो वियति विषमलोचनोऽपि 
विस्मयावेशविकलतां विलक्षतां चालब्धपूर्वा लम्भितः तस्य प्रत्यक्षीकृतत्र्यक्षस्य 
तत्रसादासादितदिव्या्रसंपदो व्यापदापातरक्षणविचक्षणचक्रधरसाऱथेस्तथाविध- 
रथोत्तममास्थितस्य स्थिरतरसमरसंरम्भभीमसेनाद्युपेतानीकिनीपरंपरापरिवारितस्य 
पुरस्कृतशिखण्डिनः पराङ्मुखे वर्षीयस्यपि पितामहे, महादयालोः “अर्जुनस्य 
इमे बाणाः नेमे बाणा: शिखण्डिनः? इत्यादिनार्षेण वचसा सूचितम्‌ श्वपचादपि 
(नृशंसवृत्ताचारणम्‌)। औचित्यप्रधानपद्धतिप्रवर्धमानवीररसपरिवृढप्रबन्धनिबध्य- 

मानमयशस्यमेवान्यथा व्यापृतस्य पृथिवीपतेः भूरिश्रवसो5प्यधीरवर्त्मना भुजदण्डो- 
च्छेदनम्‌ । तद्वन्मेदिनीनिमग्नस्यन्दनाभ्युद्धरणव्यापृतस्य व्याहतविरोधिताहव- 
पद्धतेरप्यङ्गभर्तुरुत्तमाङ्गकर्तनम्‌ । एवमन्यदप्यूह्यम्‌ । 
सातिरेकरसोत्सेक कर्मनिर्माणकर्मणः । 
प्रत्यूहदूरीकरणात्‌ कान्ति पुष्णाति नायकः ।।५३।। 
इत्यन्तरश्लोकः । 
भूयोऽपि भेदान्तरमस्याः सम्भावयति- 


प्रधानवस्तुसम्बन्धतिरोधानविधायिना | 
कार्यान्तरान्तरायेण विच्छिन्नविरसा कथा ।।२०।। 


तत्रैव तस्य निष्तत्तर्निर्निबन्धरसोज्ज्वलाम्‌ । 
प्रबन्धस्यानुबध्नाति नवां कामपि वक्रताम्‌ ।। २१।। 
प्रबन्धस्य'-सर्गबन्धादे:, “अनुबध्नाति'-द्रढयति । “नवाम्‌'-अपूर्वो-ल्लेखां, 
'कामपि' सहृदयानुभूयमानां, न पुनरभिधागोचरचमत्कारां “वक्रतां'-वक्रिमाणम्‌। 
काऽसौ 'कार्यान्तरान्तरायेण विच्छिन्नविरसा कथा” 'कार्यान्तरान्तरायेण'- 
अन्यकार्यकृतेन आधिकारिककथाप्रत्यूहेन 'विच्छिन्नविरसा’ विच्छिन्ना चासौ 
विरसा च सा, विच्छिद्यमान रस त्वात्‌ अनावर्जनसंज्ञेत्यर्थ: । किंभूतेन “प्रधानवस्तु- 
संबन्ध(तिरोधान)विधायिना'-आधिकारिकफलसिद्भ्युपायनिरोधिना। कुत: तत्रैव 
तस्य निष्पत्ते:- तत्रैव कार्यान्तरानुष्ठाने तस्याऽ-धिकारिकस्य “निष्पत्ते:'-संसिद्धे:। 
तत एव "निर्निबन्धरसोज्ज्वलाम्‌'-निरन्तरायतरङ्गिताङ्गिरसप्राग्भारश्राजिष्णुम्‌ । 
अयमस्य परमार्थः-या किलाधिकारिककथानिषेधिकार्यान्तरव्यवधानात्‌ 
झगिति विघटमानाऽलब्धावकाशापि विकास्यमाना सा प्रस्तुतेतरव्यापारादेवं 
प्रस्तुतवस्तुनिष्पन्नेन्दीवरसितरसनिर्भरा प्रबन्धस्य रामणीयकवक्रिमाणमादधाति। 
यथा शिशुपालवधे । स हि सर्गबन्धः । 
त्रैलोक्यरक्षाधिकारव्यापृतबाहुना वासुदेवेन देवर्षिमुखात्‌ 
'तदिन्द्रसन्दिष्टमुपेन्द्र! यद्‌ वचः क्षणं मया विश्वजनीनमुच्यते।।५४॥ इत्यादिना 
पुरन्दरसंदेशं “ओमित्युक्तवतोऽथ शार्ङ्गिणः’ ॥५५॥ इत्यादिना तत्काल- 
कन्दलितक्रोधानुभावभङ्गया निशम्याङ्गीकृतमाधिकारिकं माहिष्मतीनाथमनादृत्य, 
इन्द्रप्रस्थं प्रति प्रतिष्ठास्यमानेन निमग्ननिखिलवीर-स्थितिर्विषयतामनीयत । 
ततस्तस्मिन्नेव संश्रितसकलराजके धर्मराजस्य राजसूयमण्डपे मधुरिपोरग्रपूजा- 
सम्मानमसहमानेनातिदुःसहवाक्यपारुष्यावरोधपरम्पराविरचनचतुरेण चेदिराजेन 


'कृतार्थीकृत' इत्यन्तेन च । 

प्रबन्धवक्रतामेव प्रकारान्तरेण व्याचष्टे- 


यत्रैकफलसम्पत्ति- समुद्युक्तोऽपि नायकः । 
फलान्तरेष्वनन्तेषु तत्तुल्यप्रतिपत्तिषु ।।२२।। 


धत्ते निमित्ततां स्फारयशः सम्भारभाजनम्‌ । 

स्वमाहात्म्यचमत्कारात्‌ सा पराऽप्यस्य वक्रता ।।२३।। 

“सा परापि'-अन्यापि, न केवलं प्रागुक्ता, “अस्य' रूपकादेः, वक्रता’ 
-वक्रभावो भवतीति सम्बन्धः । “यत्रैकफलसम्पत्तिसमुद्युक्तोऽपि नायकः, “यत्र'- 
यस्यां, “एकफलसम्पत्तिसमुष्युक्तोऽपि’-पराभिमतवस्तु-साधनव्यवसितोऽपि नायकः, 
'फलान्तरेष्वनन्तेषु’ “फलान्तरेषु'-साध्यरूपेषु वस्तुषु, “अनन्तेषु'-गणनातीतेषु । 
“ततुल्यप्रतिपत्तिषु धत्ते निमित्तताम्‌’ 'तत्तुल्यप्रतिपत्तिषु'ः-आधिकारिकफलसमानो- 
पपत्तिषु, प्रस्तुतार्थसिद्धरेवाधिगतसिद्धिष्विति (यावत्‌)। किंभूतः “स्फारयशः- 
संभारभाजनम्‌’ “स्फारस्य’ ब्रह्माण्डोदरभरित्वादतिरिक्तस्य, “यशसः -कीर्तेः यः 
'संभारः'-समुदयः, तस्य भाजनं’ पात्रं भूमिरिति यावत्‌ । कुतो हेतोः 
“स्वमाहात्म्यचमत्कारात्‌’ 'स्वमाहात्म्यं' स्वस्य प्रभावः, तस्य 'चमत्कारः' 
आश्चर्यकारित्वं, तस्मात्‌ । एतदुक्तं भवति-निःसीममनोरथमलङ्करिष्णुनैकेनांशकेन 
फलेन संयुतोऽप्यपरिमितानि तादूशस्वरूपाणि फलान्यगम्यान्यध्यवसायादनिच्छन्नपि 
स्वप्रभावसंपदा संपादयन्नायकः कमपि कामनीयकनिधानकलशं प्रबन्धस्य 
वक्रिमाणमावहति । 

यथा नागानन्दे-तत्र दुर्निवारवैरादपि वैनतेयान्तकादेकं सकलकारुणि- 
वचूडामणिः शङ्खचूडं जीमूतवाहनो निजदेहदानादभिरक्षन्‌ रक्षितवान्‌ अपितु सकलं 
तत्कुलमेव...। 


आस्तां वस्तुषु वैदग्धी काव्ये कामपि वक्रताम्‌ । 
प्रधानसंविधानाङ्कनाम्नापि कुरुते कविः ।। २४।। 
'आस्तां वस्तुषु वैदग्धी’ 'आस्ताम्‌'-दूरत एव वर्तताम्‌, “वस्तुषु'- 
अभिधेयेषु प्रकरणप्रतिपाध्चेषु, “वैदग्धी'-विच्छित्तिः, “काव्ये कामपि वक्रतां कुरुते 
कविः” 'काव्ये'-नाटके सर्गबन्धादौ च, कामपि वक्रतां 'कुरुते'-विदधाति । 
'कविः'-अद्भुप्रतिभाप्रसारप्रकाशकः । केन- प्रधानसंविधानाङ्क-नाम्नापि' प्रधान- 
प्रबन्धप्राणगतप्रायं “यत्संविधानं’ कथायोजनं, 'तदङ्कः' चिह्णमुपलक्षणं यस्य 
यत्र वा तत्तथोक्तं, तच्च तन्नाम च, तेनापि । अपिशब्दो विस्मयमुद्द्योतयति । 
इदमस्य रहस्यम्‌-विचारितविचित्रवस्तुविच्छितेः प्रबन्धस्य वक्रताविर्भवति 
(इति) किमद्भुतम्‌ । अद्भुतं पुनरिदं यत्‌ सारतरसंविधानकनिबन्धलक्षणा (योजित- 
सर)साक्षरेण : नाम्नापि सा निवेश्यते । यथा-अभिज्ञानशाकुन्तल-मुद्राराक्षस- 


३५६ वक्रोक्तिजीवितम्‌ 


प्रतिमानिरुद्ध-मायापुष्पक-कृत्यारावण-छलितराम-पुष्पदूषितकादीनि नामानि। 
एवंविधानि काव्यबन्धानां नामधेयान्यपि निरुपमोल्लेखानि (विलक्षण-वक्रतासरसा) 
क्षराणि निवेदितान्तर्गतविशिष्टसंबन्धतया निबध्नन्त्येव वक्रिमाणम्‌, न पुनर्हयग्रीववध- 
शिशुपालवध-पाण्डवाभ्युदय-रामानन्द-रामचरितप्रायाणि सरलस्वरूपाणि । 


अप्येककक्षया बद्धाः काव्यबन्धाः कवीश्वरेः । 

पुष्णन्त्यनर्घामन्योन्यवैलक्षण्येन वक्रताम्‌ ।।२५।। 

“पुष्णन्ति'-उल्लासयन्ति, 'अनर्धाम्‌'-अपरिच्छेद्याम्‌, 'वक्रतां'-वक्रभावम्‌| 
केन-'अन्योन्यवैलक्षण्येन'-परस्परवैसादृश्येन । के ते 'काव्यबन्धा:'-रूपकपुर:सरा:। 
किंविशिष्टा:-'अप्येककक्षया बद्धा:!-एकेनापीतिवृत्तेन योजिता:। कै:-'कवीश्वरै:- 
अन्यत्र विस्तीर्ण वस्तु संक्षिपदिभ: अन्यत्र संक्षिप्तं वा विस्तारयद्भि:, 
विचित्रवाच्यवाचकालङ्करणसङ्कलनया नवतां नयदिभरित्यर्थः। 

इदमत्र तात्पर्यम्‌-एकामेव कामपि कन्दलितकामनीयकां कथां निर्वहद्भि- 
बहुभिरपि कविकुञ्जरैर्निबध्यमाना बहवः प्रबन्धा मनागप्यन्योऽन्यसंवादनमना- 
सादयन्तः सहृदयहृदयाह्णादकं कमपि वक्रिमाणमादधाति । 

यथा एकस्यामेव दाशरथिकथायां रामाभ्युदय-उदात्तराघव-वीरचरित- 
बालरामायण-कृत्यारावण-मायापुष्पकप्रभृतयः । ते हि प्रबन्धप्रवरास्तेनैव कथामार्गेण 
निरर्गलरसासारगर्भसन्दर्भसम्पदा प्रतिपदं प्रतिवाक्यं प्रतिप्रकरणं च प्रकाशमानाभिनव- 
भङ्गीप्रायाः भ्राजिष्णवो नवनवोन्मीलितनायकाद्‌भुतगुणोत्कर्षाः हर्षातिरेकमनेक- 
शोऽप्यास्वाद्यमानाः समुत्पादयन्ति सहृदयानाम्‌। एवमन्यदपि निदर्शनान्तर- 
मुद्भावनीयम्‌ । 

कथोन्मेषे समानेऽपि वपुषीव निजैर्गुणैः । 

प्रबन्धा; प्राणिन इव प्रभासन्ते प्रथक्‌ प्रथक्‌ ।।५६।। 

इत्यन्तरश्लोकः । 

भूयोऽप्यस्या भेदमुपपादयति- 

महाकविप्रबन्धानां सर्वेषामस्ति वक्रता । 

नूतनोपाय-निष्पन्न- नय- वर्त्मोपदेशिनाम्‌ ।। २६।। 

“महाकविप्रबन्धानाम्‌'-नवनिर्माणनिपुणनिरुपमकविप्रकाण्ड (विरचि-तनां) 
“सर्वेषां। (किंभूतानां)-*नूतनोपायनिष्पन्ननयवरत्मोपदेशिनां'-'नूतनाः'-प्रत्यग्राः, 
“उपायाः'-सामादिप्रयोगप्रकाराः, तद्विदां गोचरा ये 'तैर्निष्पन्नं सिद्धं यत्‌ नयवर्त्म 
नीति (मार्गः) तदुपदिशन्ति शिक्षयन्ति ये (ते) तथोक्तास्ते-षाम्‌ । किमुक्तं भवति- 
सकलेष्वपि सत्कविप्रबन्थेषु अभिनवभङ्गीनिवेशपेशलिन्या नीत्याः फलमुपपद्यमानं 


चतुर्थ उन्मेष: ३५७ 


प्रतिपाद्योपदेशट्रारेण किमपि चमत्करणमुपलभ्यत एव । यथा मुद्राराक्षसे, तत्र 
हि प्रवरप्रज्ञाप्रभावप्रपञ्चितविचित्रनीतिव्यापाराः प्रगल्भन्त एव । यथा च 
तापसवत्सराजोद्देश एव व्याख्यातः । एवमन्य-दप्युत्प्रेक्षणीयम्‌ । 
वक्रतोल्लेखवैकल्यं न क्षुद्रेष्वपि लोक्यते । 
प्रबन्धेषु कवीद्राणां कीर्तिकन्देषु किं पुनः ।।५७।। 
इत्यन्तरश्लोकः । 


इतिः श्रीराजानककुन्तकविरचिते सवक्रोक्तिजीविते काव्यालङ्कारे 
चतुर्थ उन्मेषः ॥४॥ 


साहित्यशास्त्रस्य समुच्चये5 सौ गुच्छस्तृतीयोऽभिनवोऽपि यस्मिन्‌ । 
गोधूमपेषं पिपिषेऽध्वनि स्वे वक्रत्वपीयूषरसेन सिक्ते ।। 


(चतुर्थे पुष्पिका नास्ति) 
समाप्तप्रायोऽयं ग्रन्थः । 

